


மகேந்திரஜோதி

உயர்திரு. முத்துத்தம்பி மகேந்திரன்
அதிபர் அவர்களின்

மணிவிழா மலர்-2014



யா/வைத்தீஸ்வராக் கல்லூரி
University of Jaffna
370.092
MAK
198444(AR; Main)

யாழ்ப்பாணம்
31.01.2014



University of Jaffna
198444


Library

ARCHIVES



1880

MICHIGAN




“ மகேந்திர ஜோதி ”



மணீவழா மலர்

31.01.2014



198444

ARCHIVES



.. வினாக்கள் ..



புத்தகங்கள்

31.01.2014



19844

19844

19844

மணிவிழாக் குழு

கலைவர் :- திரு. தி. சத்தியயாலன் (மாட்சாலை முதல்வர்)

உபகலைவர் :- செல்வி. ச. சின்னத்துரை (மிரதி அதியர்)

விழா அமைப்பாளர்கள்

திரு. வீ. தயாகரன் (கலைவர், ஆசிரியர் நலன்புரிக் கழகம்)

திருமதி. கு. நாமநாதன் (உபகலைவர், ஆசிரியர் நலன்புரிக் கழகம்)

திருமதி. V.R.A. யூட் (செயலாளர், ஆசிரியர் நலன்புரிக் கழகம்)

திரு. ந. லிங்கேஸ்வரன் (உப செயலாளர், ஆசிரியர் நலன்புரிக் கழகம்)

திருமதி. இ. அழகரட்ணம் (யொருளாளர், ஆசிரியர் நலன்புரிக் கழகம்)

செல்வி ச. சின்னத்துரை

திரு. வை. கமலேஸ்வரன்

திரு. ந. குமரகுருபரன்

திருமதி. ப. தேவா

திருமதி. கு. ரகுநாதன்

திருமதி. மே.றோ. ஜெயராஜா

திரு. வி. ரவிச்சந்திரன்

திருமதி. கௌரி பாலச்சந்திரன்

திரு. செ. பாலச்சந்திரன்

திருமதி. வி. சிவலோகநாதன்

திருமதி. சி. குணரட்ணம்

(ஆசிரியர் நலன்புரிக் கழக நிர்வாக உறுப்பினர்கள்)

மணிவிழா மலர்க்குழு :- திரு. செ. பாலச்சந்திரன்

திரு. எஸ். அற்புதகுமார்

திரு. வி. ரவிச்சந்திரன்

திரு. இ.யோ. சுதர்சன்

திருமதி. கு. ரகுநாதன்

திருமதி. சா. நந்தகோயாலன்

செல்வி. கு. யசோதரா

செல்வி. செ. சசிகலா

கல்லூரிக் கீதம்

இராகம்: - மோகனம்

தாளம்: - ஆதி

வீறுகொண்ட விவேதானந்த வேதஞானக் களஞ்சியத்தைப்
பேறுகொண்ட இராமகிருஸ்ண பேரருட் செல்வத்துடனே
சாறுகொண்டு பார்முழுதும் தானம் செய்த வேறுலகை
மாறுகொள்ளா வைத்தீஸ்வராக் கல்லூரி வாழியவே.

சாதிமத பேதமற்ற சமரசசன்மார்க்க நெறி
மேதினியிற் கால்கொளவே மெச்சுகாவி பச்சை நீலம்
நீதிவளர் மூவர்ணநீள் கொடியுங் குண்டலியென்
றாதியுள இலாஞ்சனையும் அடிகளாரும் வாழியவே.

நன்னெறியோர் ஏத்துகின்ற நாகமுத்து செய்தவமும்
தன்னடிசேர் சர்வானந்தா விபுலானந்தா இதயபூர்வப்
பொன்னருளும் கல்லூரி பொலிவெய்த முதல்வருடன்
இன்னருளும் வைத்தீஸ்வரன் இருங்கருணை வாழியவே.

இயற்றியவர்:

வித்துவான் பொன். கனகசபை

புங்குந்தீவு.

மணிவிழா நாயகன்



உயர்திரு. முத்துத்தம்பி மகேந்திரன் (SLPS-1)

யொருளடக்கம்

ஆசிச் செய்திகள்

01. நல்லை ஆதீனக் குரு முதல்வர்	01
02. கல்லூரி ஆலய குரு பிரம்மஜீ முருகானந்தசர்மா	02
03. நாவாந்துறை பங்குத் தந்தை அருட்பணி பா.பி.இராஜசிங்கம்	03
04. யா/ஓஸ்மானிய அதிபர் M.S.A.M. Mubarak	04

வாழ்த்துரைகள்

05. வடமாகாணக் கல்வி அமைச்சர் திரு.த.குருகுலராசா	05
06. அரசாங்க அதிபர் திரு. சுந்தரம் அருமைநாயகம்	06
07. கௌரவ ஆளுநரின் செயலாளர் திரு. இ. இளங்கோவன்	07
08. வடமாகாணக் கல்வி அமைச்சர் செயலாளர் திரு.சி. சத்தியசீலன்	08
09. மாநகரசபை முதல்வர் திருமதி யோ.பற்குணராசா	09 -10
10. முன்னாள் வடமாகாணக் கல்விப் பணிப்பாளர் திரு.ப. விக்கினேஸ்வரன்	11
11. வடமாகாணக் கல்விப் பணிப்பாளர் திரு.வ. செல்வராசா	12
12. யாழ்.வலயக் கல்விப் பணிப்பாளர் திரு.செ.உதயகுமார்	13
13. யாழ். வலயக் கணக்காளர் திரு.க.பார்த்தீபன்	14
14. யாழ்ப்பாணப் பிரதேச செயலர் திருமதி சுகுணரதி தெய்வேந்திரம்	15
15. தேசிய கல்வியற் கல்லூரி பீடாதிபதி ச. அமிர்தலிங்கம்	16
16. யாழ். பல்கலைக்கழகப் பேராசிரியர் மா. சின்னத்தம்பி	17
17. யாழ். பல்கலைக்கழகப் பேராசிரியர் இரா. சிவச்சந்திரன்	18
18. கல்லூரி முதல்வர் திரு.தி. சத்தியபாலன்	19
19. வடமாகாணப் பிரதிக் கல்விப் பணிப்பாளர் திரு.த.இராசலிங்கம்	20
20. யாழ். வலயப் பிரதிக் கல்விப் பணிப்பாளர் திரு.கோ.வரதராஜமூர்த்தி	21
21. யாழ். வலயப் பிரதிக் கல்விப் பணிப்பாளர் திரு.பொன். அருணகிரிநாதன்	22
22. யாழ். வலயப் பிரதிக் கல்விப் பணிப்பாளர் திரு.சி. மாணிக்கராசா	23
23. யாழ். கோட்டக் கல்விப் பணிப்பாளர் திரு.ச.சண்முககுமார்	24
24. ஓய்வநிலை யாழ். கோட்டக் கல்விப் பணிப்பாளர் திருமதி வ. சிவபாலன்	25-26
25. யா/புனித பத்திரிசியார் கல்லூரி அதிபர் ம.ஜெஹோ செல்வநாயகம்	27
26. யாழ். கோட்ட அதிபர் சங்கத் தலைவர் எப்.எக்ஸ். அன்ரன்	28-29
27. கல்விப் காருண்யன் இ.ச.பே. நாகரெத்தினம்	30
28. யா/வைத்தீஸ்வராக் கல்லூரி பிரதி அதிபர் செல்வி ச. சின்னத்துரை	31
29. பழைய மாணவர் மன்றச் செயலாளர் திரு.செ. சுப்பிரமணியம்	32

30. பாடசாலை அபிவிருத்தி சங்கச் செயலாளர் திரு.மா.காலிங்கராசா	33-34
31. ஆசிரியர் நலன்புரிக் கழகத் தலைவர் திரு.வீ.தயாகரன்	35
32. தீவக அரிமாக் கழகத் தலைவர் திரு.க.இலம்போதரன்	36
33. யாழ். மத்தியஸ்தர் சபை தவிசாளர் திரு. வி. றீசக்திவேல்	37-38
34. முடிப்பிள்ளையார் ஆலயத் தலைவர் திரு.சி. த. மகாலிங்கம்	39
35. ஆசிரியர் நலன்புரிக் கழகச் செயலாளர் திருமதி V.R.A யூட்	40
36. யா/வைத்தீஸ்வராக் கல்லூரி ஆசிரியர் திருமதி க. வரதலோஜன்	41

கட்டுரை

37. வாழ்வும் பணியும்	42-44
38. அன்பான அதிபர் - செல்வி S. சங்கீதா	45-46
39. வாழ்த்துப்பா - செல்வி க. பிரியங்கா	47
40. மாணவர் மனங்களில் எங்கள் அதிபர் - செல்வன் மு.அப்துல்லாஹ்	48-49
41. உள்ளத்தால் உயர்ந்தவர் ஆசிரியர் செ. பாலச்சந்திரன்	50-53
42. மாணவர்களை சமூகமயப்படுத்தலில் பாடசாலைகளின் பங்களிப்பு - திருமதி ப. தேவா	54-55
43. பாடசாலைத் தலைமைத்துவப் பண்புகளுடன் எங்கள் அதிபர் - செல்வி ந. தமிழ்ச்செல்வி	56-58
44. சிறுநீரக நோய்களிலிருந்து எம்மைப் பாதுகாப்பது எப்படி? - வைத்திய கலாநிதி த.பேரானந்தராசா	59-68
45. கல்வி தொடர்பான பெற்றோர் அணுகுமுறைத் தேவைகளும் அறைகூவல்களும் - பேராசிரியர் மா.சின்னத்தம்பி	69-78
46. மூன்றாண்டு காலப் பகுதியிலும் நிறைவான பணி	79-82

நன்றியுரை





நல்லை ஆதீன குரு முதல்வரின் அருளாசிச் செய்தி

கல்வி போதிக்கும் கவினுறு சேவையில் தனக்கென ஒரு தனியிடம் வகித்து நிற்கும் கல்லூரி யாழ். வைத்தீஸ்வராக் கல்லூரி. இக்கல்லூரியின் வளர்ச்சிக்குத் தம்மையே முழுமையாக அர்ப்பணித்து அரும்பாடுபட்டவர் அதிபர் மு. மகேந்திரன் அவர்கள்.

அத்தகைய அதிபரின் மணிவிழா மலருக்கு அருளாசிச் செய்தி வழங்கு வதையிட்டுப் பேருவகையடைகின்றோம். அவருடைய அரிய பல சேவையில் இன்று வைத்தீஸ்வராக் கல்லூரி கல்விச்சேவையில் முன்னணியில் நிற்கின்றது. “மாணவர் சக்தி மாபெரும் சக்தி” என்பதைக் கருத்திற் கொண்டு அவர்களது எதிர்காலம் சுபிட்சமாக அமையவேண்டும் என்ற நல்லெண்ணத்துடன் தமது கடமையைச் செவ்வனே ஆற்றிய அதிபரின் பணி பாராட்டுக்குரியது.

அவரது அறுபதாம் அகவைப் பூர்த்தியை விழாவெடுத்துக் கொண்டாடும் கல்லூரிச் சமூகத்தின் அளப்பரிய பணி வரவேற்கத்தக்கது. 1978 ஆம் ஆண்டு முதல் இன்றுவரை அவருடைய கல்விச் சேவையால் மாணவ உலகம் நற்பெயரோடு நற்பயன் பெற்றுள்ளது எனில் மிகையாகாது. அதிபர் மு. மகேந்திரன் அவர்கள் இன்னும் பல்லாண்டு வாழ்ந்து கல்விச்சேவைக்கு மெருகூட்டவேண்டுமென அருளாசிகள் நல்கி வாழ்த்தி மகிழ்கின்றோம். அவரது மணிவிழா சிறப்புற எமது நல்வாழ்த்துக்கள் உரித்தாகட்டும்.

“என்றும் வேண்டும் இன்ப அன்பு”

நல்லை திருஞானசம்பந்தர் ஆதீனம்

ஸ்தாபகர்: ஸீலஸ் சுவாமிநாத தேசிக ஞானசம்பந்த பரமாசார்ய சுவாமிகள்

முதலாவது குருமஹா சந்நிதானம்,

ஆதீன குரு முதல்வர்: ஸீலஸ் சோமகந்தர தேசிக ஞானசம்பந்த பரமாசார்ய சுவாமிகள்

இரண்டாவது குருமஹா சந்நிதானம்.



வைத்தீஸ்வராக் கல்லூரி ஆலயக் குருவின் ஆசியுரை

யாழ் வைத்தீஸ்வராக் கல்லூரியின் அதிபர் திருவாளர் மு. மகேந்திரன் அவர்கள் மணிவிழாக் கண்டு தனது கௌரவ சேவையிலிருந்து ஓய்வுபெறுவதையிட்டு மலர்வெளியிடுவது மகிழ்வளிக்கின்றது.

பாடசாலையின் நூற்றாண்டு விழாவினைத் திறம்பட நடாத்திய பெருமையுடைய அதிபர் அவர்கள் சிறந்த பக்தியுடையவர், சிவசிந்தனையாளர், சிறந்த பண்பாளர், அடக்கமுடையவர், மிடுக்கான நிர்வாகத்திறனால் பாடசாலையின் நிர்வாகத்தினை சீருடன் நடாத்திவருபவர்.

வைத்தீஸ்வராக் கல்லூரியின் அன்றாட வழிபாட்டுத் தெய்வமான ஸ்ரீ சிவகாமி அம்பாள் சமேத ஸ்ரீ நடராஜப் பெருமான் திருக்கோவிற்திருப்பணியிலும் தன்னை முதன்மையாகக் கொண்டு அர்ப்பணம் செய்தவர்.

நோயற்ற வாழ்வும் பெருமையும், புகழும், திடமான உடலாரோக்கியமும் பெற்று நீடுழிகாலம் வாழவேண்டும் என ஸ்ரீ சிவகாமி அம்பாள் சமேத ஸ்ரீ நடராஜப் பெருமானை வணங்கி ஆசீர்வதிக்கின்றேன்.

வாழ்க வளமுடன்

பிரம்மஸ்ரீ முருகானந்த சர்மா
கல்லூரி ஆலய குரு.



நாவாந்துறை பங்குத் தந்தையின் வாழ்த்துச் செய்தி

அதிபர் திரு. முத்துத்தம்பி மகேந்திரன் அவர்களின் மணிவிழா மலருக்கான வாழ்த்துச் செய்தியை வழங்குவதில் பெரும் மகிழ்ச்சியடைகின்றேன். எமது அதிபர் அவர்கள் வேலணையைப் பிறப்பிடமாகக் கொண்டிருந்தாலும் பல்வேறு பட்ட இடங்களில் தனது பணியைச் செய்திருக்கின்றார். பல கஷ்டப்பட்ட பிரதேசங்களில் தனது அரும்பணிகளை ஆற்றியிருக்கின்றார். தனது நீண்ட கால கல்விப் பணியினூடாக மாணவர்களினதும் மக்களினதும் மனம் கவர்ந்த ஒருவர். ஒவ்வொரு பிள்ளைகளையும் அறிந்து அவர்களை நல்வழிப்படுத்தும் நல்லதொரு ஆசான்.

அதிபர் அவர்கள் கல்விப் பணியோடுமாத்திரம் நின்றுவிடாமல் சமயப் பணிகளையும் ஆற்றி தனது ஆன்மீகத்தையும் பலப்படுத்தியுள்ள ஒருவர். மிகுந்த சமயப்பற்று கொண்டவர். மதப்பெரியவர்களை மதிப்பவர்.

யாழ். வைத்தீஸ்வராக் கல்லூரியானது இந்து சமயப் பாரம்பரியங்களை கொண்டதாக காணப்பட்டனும் அங்கு சர்வமத வழிபாடுகள், இனிதே நடைபெறும் களமாக அதனை வளர்த்துவருவது அவரது சிறப்பான பண்பாகக் காணப்படுகின்றது. மாணவர்களின் சமய விழுமியங்களை பாதுகாப்பதற்காக அயராது பாடுபடும் சமயப் பற்றாளர்.

இதன் பயனாக கல்விப் பணிக்கும் சமயப் பணிக்கும் அப்பால் தனது நேரத்தை சமூகப் பணிகளில் செலவழிக்கின்றவர்.

நாட்டுக்கு உகந்த நல்ல தொண்டன். மணிவிழா காணும் அதிபரை வாழ்த்துகின்றேன். கல்விப் பணியில் ஓய்வுபெற்றாலும் உமது பணி எம் மண்ணுக்குக் கிடைக்க வாழ்த்துகின்றேன்.

அருட்பணி பா.பி. இராஜசிங்கம்
பங்குத் தந்தை,
நாவாந்துறை.



மணிவிழா நாயகனை வாழ்த்துகின்றேன்

மணிவிழா நாயகனாம் - அதிபர் முத்துத்தம்பி மகேந்திரனே!
சேவையின் நாயகனாய் - பாரினிலே திகழ்கின்றீர்
ஆசானின் பெருமை எல்லாம் ஒருங்கே - ஒன்றுசேர்த்து
சேவைகள் பல செய்து சாதனைகள் - படைத்ததென்ன?
குடும்பத்தில் விளக்காக - நல்ல பிள்ளைகளுக்கோர் தந்தையாக
கல்விக்கோர் விடிவெள்ளியாய் - தரணியிலே ஜொலிக்கின்றீர்
முப்பத்தைந்து வருட கால, சேவைகளை சாதனைகளாக்கி - நீங்கள்
வைத்தியர்களை, பொறியியலாளர்களை ஆசான்களை.... எனப் பல
தேசத்தின் நல்லபிள்ளைகளை உருவாக்கி - இன்று ஓய்வும் பெறவுள்ளீர்கள்
உங்கள் சேவைக் காலத்தில் மணிவிழாக் கொண்டாட்டத்தினை
சிறப்போடு செய்யவுள்ள பாடசாலை சமூகத்தைப் பாராட்டுகின்றேன்
தங்கள் சேவைக் காலத்தில் எம் சமூகத்தின் பிள்ளைகளையும்
அன்புக் கரம் சேர்த்து, கல்விக்காய் வழிகாட்டி
ஒழுக்கம், பண்பாடு, கலாசாரங்களை நெறிப்படுத்தி

சேவையில் சாதனை படைத்துள்ளீர்கள்

அயற் பாடசாலை என்ற வகையிலும், நானும் வைத்தீஸ்வரா மாணவன்
என்ற வகையிலும்

எம் சமூகம் சார்பாகவும், பாடசாலை சார்பாகவும் தங்களை வாழ்த்துகின்றேன்
அரச சேவைக்கு மட்டுமே ஓய்வு காலம் - ஆனால்
உங்கள் சிறப்புப் பணிகள் என்றும் எம் சமூகத்தில் தொடர்ந்து
சீரும் சிறப்புமாக நீடுழி காலம் வாழ - எல்லாம் வல்ல
அல்லாஹ்வை பிரார்த்திக்கின்றேன்.

M.S.A.M.Mubarak

அதிபர்,

யா/ஓஸ்மானியாக் கல்லூரி,

முஸ்லிம் கல்லூரி வீதி, முஸ்லிம் வட்டாரம்,

யாழ்ப்பாணம்.



வடமாகாணக் கல்வி அமைச்சரின் இதயத்திலிருந்து.....

எமது பண்பாட்டிலே ஒருவரது வாழ்க்கையின் சாதனைகளைப் பிரதிபலிக்கும் வகையிலே பல விழாக்களைக் கொண்டாடுகிறார்கள். இவற்றிலே மணிவிழா என்பது ஒருவரது வாழ்வு, அவரின் பணிகள், சாதனைகள் என்பவற்றை அவர் வாழும் காலத்திலேயே அவரைப் பாராட்டவும், ஏனையோருக்கு அவரை வழிகாட்டியாகவும் பேருதவியாக அமைகின்றது. இத்தகைய மணிவிழா வினைக் காணும் நாயகன் திரு.மு.மகேந்திரன் அவர்களது சேவையைப் பாராட்டுவதில் பேருவகையடைகின்றேன்.

அகவை அறுபதை நிறைவுசெய்யும் திரு.மு.மகேந்திரன் அவர்கள் வேலணை நடராஜா வித்தியாலயத்தில் ஆரம்பக்கல்வியையும், வேலணை மத்திய கல்லூரியில் இடைநிலைக் கல்வியையும் யாழ்ப்பாணம் சென்.ஜோன்ஸ் கல்லூரியில் உயர்தரக் கல்வியையும் கற்றுத்தேர்ந்து ஆசிரியராக முதன் முதலாக முல்லைத்தீவு மாவட்டத்திலேயே தனது சேவையை ஆரம்பித்து இன்று யாழ்ப்பாணம் வைத்தீஸ்வராக் கல்லூரியில் தனது 35 வருட சேவையைப் பூர்த்தி செய்து மணிவிழாக் காணும் நாயகனுக்கு எடுக்கும் மணிவிழாவினையொட்டி வெளியிடப்படும் சிறப்புமலருக்கு வாழ்த்துச் செய்தி வழங்குவதில் பெருமகிழ்ச்சியடைகின்றேன்.

அரச சேவையிலே மூன்றரை தசாப்த காலத்தில் சேவையாற்றி பெருமைக்குரிய நாயகனாக திகழ்கின்ற இவர் ஆசிரியராக, அதிபராக தனது கல்விச் சேவையை வழங்கியதோடு பொதுச் சேவையிலும், சமயப் பணியிலும் ஈடுபட்டதோடு நிலலாமல், அகில இலங்கை சமாதான நீதவானாகவும் மக்களுக்கு சேவையாற்றிக் கொண்டிருக்கின்றார். “ஊரார் பிள்ளையை ஊட்டிவளர்த்தால் தன்பிள்ளை தானாக வளரும்” என்பார்கள் முன்னோர். இதற்கிணங்க பாடசாலையிலே எத்தனையோ மாணவர்களுக்கு வழிகாட்டியாக திகழ்ந்த இவரது பிள்ளைகள் இன்று வைத்தியத்துறையிலும், தொலைத்தொடர்புத்துறையிலும் பணியாற்றி வருவது அவருக்கு கிடைத்த சிறப்பாகும்.

இறைபக்தியும் மனிதநேயமும் நிறைந்து விளங்கும் இவர், குடும்பத்துடன் நீடுழி வாழவும், தனது சேவைகளில் மேலும் சிறந்து விளங்கவும் இவருக்கு நீண்ட ஆயுளையும் ஆரோக்கியத்தையும் வழங்கவேண்டுமென இறைவனை வேண்டி மணிவிழா நாயகனை வாழ்த்துகின்றேன்.

திரு. க.குருகுலராசா

அமைச்சர்,

கல்வி பண்பாட்டலுவல்கள்,

விளையாட்டுத்துறை இளைஞர் விவகாரம்,

வடக்கு மாகாண சபை.



அரசாங்க அதிபரின் வாழ்த்துச் செய்தி

யாழ். வைத்தீஸ்வராக் கல்லூரி அதிபர் திரு.முத்துத்தம்பி மகேந்திரன் அவர்கள் 30.01.2014 அன்று தனது சேவையில் இருந்து ஓய்வுபெற்றுச் செல்வதையிட்டு முன்னெடுக்கப்படும் மணிவிழாவிற்கு வாழ்த்துச் செய்தி வழங்குவதில் மகிழ்ச்சியடைகின்றேன்.

திரு.மு.மகேந்திரன் அவர்கள் தனது ஆரம்பக் கல்வியை யா/வேலணை மேற்கு நடராசா வித்தியாலயத்திலும், இடைநிலைக் கல்வியை யா/வேலணை மத்திய கல்லூரியிலும் பயின்று உயர்நிலைக் கல்வியை யா/சென்.ஜோன்ஸ் கல்லூரியில் தொடர்ந்த இவர், தான்பெற்ற கல்வியின் பயனாக 1978இல் ஆசிரிய சேவையில் இணைந்து மாணவர்களுக்குக் கல்வி அறிவைப் புகட்ட ஆரம்பித்து 1993இல் அதிபர் தரம் II இற்கு பதவியுயர்வு பெற்று 1998 இல் தரம் 2-I இற்கு பதவி உயர்வெய்தி 2008 இல் அதிபர் தரம் - I இற்கு மேலும் பதவியுயர்த்தப் பட்டார். இக்காலப் பகுதியில் கல்வி வளர்ச்சிக்குப் பெரிதும் உறுதுணையாகச் செயற்பட்டார்.

இவ்வாறு மாணவர்களின் கல்வி வளர்ச்சிக்கும், பாடசாலையின் முன்னேற்றத்திற்கும் பல வழிகளிலும் உறுதுணையாக நின்று சேவையாற்றிய திரு.மு.மகேந்திரன் அவர்கள் மகத்தான கல்விப் பணியில் தன்னை ஈடுபடுத்தி அதன் வழியில் நன்மாணாக்கர் பலரை உருவாக்கிய நிலையில் 30.01.2014இல் ஓய்வுபெறுகின்றார். இவர் எல்லா வளமும், நலமும் பெற்றுச் சிறப்புடன் வாழவும், தொடர்ந்தும் சிறந்த சமுதாயத் தோன்றலுக்கான வழிகாட்டியாகத் திகழவும் எனது நல்வாழ்த்துக்களைத் தெரிவித்துக் கொள்கின்றேன்.

திரு. சுந்தரம் அருமைநாயகம்
அரசாங்க அதிபர்/ மாவட்டச் செயலர்,
யாழ். மாவட்டம்.





கௌரவ ஆளுநரின் செயலாளரின் வாழ்த்துச் செய்தி

வைத்தீஸ்வராக் கல்லூரியின் அதிபர் உயர்திரு. மு. மகேந்திரன் அவர்கள் அரசு கல்விச் சேவையில் இருந்து ஓய்வுபெறுவதையிட்டு அவருக்கு வாழ்த்துச் செய்தி வழங்குவதில் பெருமகிழ்ச்சியடைகின்றேன்.

கடந்த 35 வருடங்களாக கல்விச்சேவையில் பணிபுரிந்து ஆசிரியராகவும், அதிபராகவும் பின்தங்கிய பிரதேசங்களில் வறிய மாணவர்களின் கல்வித் தேடலுக்கு உறுதுணையாகவும், வழிகாட்டியாகவுமிருந்து செயற்பட்டு 60வது அகவையில் ஓய்வுபெறும் வைத்தீஸ்வராக் கல்லூரியின் அதிபர் அவர்களின் பணி சிறப்பாக அமைந்திருந்ததை நான் வடமாகாண கல்வியமைச்சின் செயலாளராக இருந்த காலத்திலிருந்து நன்கறிந்துள்ளேன். பல்வேறு நெருக்கடிகளையும், பின்னடைவுகளையும் வடக்கு கல்விப்புலம் சந்தித்தபோதும் அடிக்கட்டுமானம் ஆட்டம் காணாது இருப்பதற்கு அர்ப்பணிப்பான சேவையுடைய அதிபர்கள், ஆசிரியர்கள், கல்வியதிகாரிகளின் ஆத்மார்த்தமான செயற்பாடுகளே காரணமாக அமைந்தது என்றால் மிகையாகாது. அந்தவகையில் திருவாளர். மு. மகேந்திரன் அவர்களையும் நான்குறிப்பிட்டுக்கூற விரும்புகின்றேன்.

கல்விப் பணிக்கப்பால் தனது சொந்தக் கிராமமான வேலணைக்கும் மற்றும் தீவக பிரதேசங்களிற்கும் சமய, சமூக பணிகளுக்கூடாக பல்வேறு சேவைகளை ஆற்றியுள்ளதுடன் தொடர்ந்தும் அப்பணிகளிலிருப்பது மிகவும் பாராட்டக்கூடிய விடயமாகும். குறிப்பாக தீவக லயன்ஸ் கழகத்தின் தீவக, வலய, மாவட்டத் தலைவராகக் கடமையாற்றினார். அத்துடன் வேலணை மேற்கு முடிப் பிள்ளையார் ஆலயத்தின் பரிபாலன சபை பொருளாளராகவும் புளியங்கூடல் இந்தன் முத்து விநாயகர் ஆலயத்தின் வளர்ச்சிக்கும், ஆலயத்தின் வளர்ச்சி யினூடாக கிராமம், இந்துப் பண்பாட்டிலும், சமய அனுட்டானங்களிலும் சிறந்துவிளங்க அவர்களின் பங்களிப்பு தாராளமாக வேலணை மண்ணுக்கும் மக்களுக்கும் கிடைப்பது மகிழ்ச்சிக்குரியதாகும். இவரின் முன்மாதிரியான செயல் என்றும் பாராட்டிற் குரியதாகும்.

இவ்வாறாக பன்முக சேவையாளனாக தன்னை நிலைநிறுத்தியிருக்கும் திருவாளர் மு.மகேந்திரன் அவர்கள் அரசு கல்விச்சேவையிலிருந்து ஓய்வு பெற்றாலும் ஓய்வுக் காலத்தில் சமய, சமூக பணிகளில் தீவிரமாக ஈடுபட்டு மகிழ்ச்சியான வாழ்வு வாழ்வாழ்த்தி நிற்கின்றேன்.

திரு. இளங்கோவன்
ஆளுநரின் செயலாளர்,
வடமாகாணம்.



வடமாகாணக் கல்வி அமைச்சு செயலாளரின் வாழ்த்துச் செய்தி

யா/வைத்தீஸ்வராக் கல்லூரியின் அதிபராக இருந்து ஓய்வநிலைக்குச் செல்லும் திரு.முத்துத்தம்பி மகேந்திரன் அவர்களின் மணிவிழா மலருக்கு ஆசிச்செய்தி வழங்குவதில் மட்டற்ற மகிழ்ச்சியடைகின்றேன்.

அரசாங்க சேவையில் 36 வருடங்கள் ஆசிரியராக, அதிபராக தனது சேவைக்காலத்தைப் பல்வேறு படிநிலைகளில் அலங்கரித்து அர்ப்பணிப்புமிக்க சேவையினை வழங்கியுள்ளமை பாராட்டத்தக்கதாகும். ஒவ்வொரு மாணவரினதும் இயல்புகளையும் தேவைகளையும் அறிந்து அவர்களுக்கேற்ற கற்றல் செயற்பாடுகளை முன்னெடுக்கவேண்டுமென ஆசிரியர்களைத் தூண்டி இப்பாடசாலையின் வளர்ச்சிக்காக அயராது பாடுபட்டுள்ளதுடன் தனது குறுகிய காலப்பகுதியில் இப்பாடசாலைக்கு நிறைந்த சேவையினை வழங்கி இக்கல்லூரியின் நூற்றாண்டு விழாவினை மிகவும் சிறந்தமுறையில் நடாத்திப் பாடசாலைக்குப் பெருமை சேர்த்தமையினைக் கல்விச் சமூகம் என்றென்றும் நன்றியுடன் நினைவு கூறும் என்பது பேருண்மையாகும்.

கடமையுணர்வு, சமூக அக்கறை, பெற்றோர்கள் ஆசிரியர்களுடன் இணைந்து பாடசாலையின் வளர்ச்சிக்கான வேலைத்திட்டங்களை முன்னெடுத்தல், அதிகாரிகளிற்கு மதிப்பளித்து அவர்களின் ஒத்துழைப்பினைப் பெறுதல், பாடசாலையின் முன்னேற்றத்திற்குக் காரணமாகவிருப்பவர்களைக் கௌரவித்து ஊக்குவிப்பினை வழங்குதல் போன்ற பல செயற்பாடுகளில் முன்னுதாரணமாக விருந்து செயற்பட்ட திரு.மு.மகேந்திரனின் சேவையினைப் பாராட்டுவதில் நான் பெருமையடைகின்றேன்.

நற்பண்புகளும் நல்லொழுக்கமும் நிறைந்த மாணவ சமுதாயத்தை உருவாக்கிய இவரது கல்விப்பணியை வாழ்த்துவதுடன்; அவர் ஓய்வுகாலத்தில் மேலும் பல சமூகப் பணிகளை மேற்கொண்டு நீண்ட ஆயுளுடன் தனது குடும்பத்தினரோடு மகிழ்ச்சியாக வாழ்ந்திட எல்லாம்வல்ல பரம்பொருளின் அருட்கடாட்சம் கிடைக்கவேண்டிப் பிரார்த்திக்கின்றேன்.


திரு. சி.சக்தியசீலன்

செயலாளர்,

கல்வி, பண்பாட்டலுவல்கள், விளையாட்டுத்துறை மற்றும் இளைஞர் விவகார அமைச்சு,
வடமாகாணம், யாழ்ப்பாணம்.



மாநகரசபை முதல்வரின் வாழ்த்துச் செய்தி



யாழ். வைத்தீஸ்வராக் கல்லூரியில் 22.06.2010 அதிபராகக் கடமையேற்றது முதல் பல்வேறு கல்விச் சேவைகள் புரிந்து ஓய்வபெறும் திரு.மு.மகேந்திரன் அவர்களின் சேவைகளைப் பாராட்டி வெளிவரும் மணிவிழா மலருக்கு வாழ்த்துச் செய்தி ஒன்றினை வழங்குவதையிட்டு மகிழ்ச்சியடைகின்றேன்.

வேலணை மேற்கை பிறப்பிடமாகக் கொண்ட இவர் 1978ஆம் ஆண்டு முல்லைத்தீவு பாலிநகர் மகாவித்தியாலயத்தில் தனது ஆசிரியர் பணியினை ஆரம்பித்து 1993ஆம் ஆண்டு அதிபராக நியமனம் பெறுகின்ற காலம் வரை சுமார் 14 வருடங்கள் புனிதத்துவமான ஆசிரியனாகக் கடமையாற்றி, தனது கடுமையான உழைப்பினாலும், அர்ப்பணிப்பினாலும் பல்லாயிரக்கணக்கான மாணவர்களினதும், பெற்றோர்களினதும் உள்ளத்தைக் கொள்ளை கொண்டவர்.

1993ஆம் ஆண்டு முதல்முறையாக அதிபராக நியமனம்பெற்று வ/C.C.T.M பாடசாலையிலும் வ/சிறி இராமபுரம் மகாவித்தியாலயத்திலும் கடமைபுரிந்து தனது சிறந்த ஆளுமையினாலும் புத்திசாதுரியத்தினாலும் குறித்த பாடசாலைகளை கல்வித் தரத்திலும் ஏனைய திறமைகளிலும் முன்னேற்றமடையச் செய்து பல சேவைகள் புரிந்தவர். 1998ஆம் ஆண்டு யாழ். கொழும்புத்துறை துரையப்பா மகாவித்தியாலயத்தில் அதிபராகக் கடமையேற்று சுமார் 12 வருடங்கள் அதிபர் சேவை புரிந்து குறித்த பாடசாலையின் வளர்ச்சியிலும் மாணவர்களின் முன்னேற்றத்திலும் அதீத கவனம் செலுத்தி உயர்கல்வி வாய்ப்பினைப்பெற மனதார உழைத்த அதிபர் என்றால் மிகையாகாது.

2010ஆம் ஆண்டு யா/வைத்தீஸ்வராக் கல்லூரியில் அதிபராக கடமையேற்று ஓய்வபெறுகின்றவரை தனது கடுமையான உழைப்பினை வெளிப்படுத்தி நின்றவர். கடந்த வருடம் வைத்தீஸ்வராக் கல்லூரி நூற்றாண்டை கடந்து விழாக் கண்டபோது குறித்த கல்லூரியின் அதிபராக இருந்து அதனை நெறிப்படுத்திய

சிறப்பு இவருக்கு உண்டு. அகில இலங்கை சமாதான நீதவானான இவர் தீவக
லயன்ஸ் கழகத்தின் வலய மாவட்ட தலைவராகவும் கடமையாற்றினார்.


இத்தகைய கல்விமானும் சமூக சேவையாளனுமாகிய திரு.மு.மகேந்திரன்
ஐயா அவர்கள் இன்னும் பல வருடங்கள் கல்விச் சேவைபுரியவேண்டும் என்றும்
அவரது ஓய்வுக் காலம் சிறப்புற அமையவேண்டும் என்றும் வாழ்த்தி நிறைவு
செய்கின்றேன்.


திருமதி.யோ. பங்குணராசா

முதல்வர்,

மாநகர சபை,

யாழ்ப்பாணம்.





முன்னாள் வடமாகாணக் கல்விப் பணிப்பாளரின் வாழ்த்துச் செய்தி

உயர்திரு.மு.மகேந்திரன் அவர்கள் கல்வித்துறையில் ஆற்றிய பணியினைக் கருத்திற்கொண்டு மணிவிழா நிகழ்வுகள் ஏற்பாடு செய்யப்பட்டுள்ளமை மனமகிழ்வைத் தருகிறது. கடந்த 35 வருடகாலமாக ஆசிரியராகவும் அதிபராகவும் முல்லைத்தீவு, தீவகம் உள்ளிட்ட கஷ்டப்பிரதேசங்களில் இவர் சீரிய பணியாற்றியுள்ளார். வைத்தீஸ்வராக் கல்லூரியின் நூற்றாண்டுவிழாக் காலத்தில் அதிபராக இருந்தது மட்டுமல்லாது, இந்நிகழ்வினை கல்லூரிச் சமூகத்துடன் இணைந்து பல அபிவிருத்திப் பணிகளையும் மேற்கொண்டு சிறப்பாக நிறைவேற்றியதன் மூலம் இக்கல்லூரியின் புகழ்பூத்த அதிபர் வரிசையில் தன்பெயரைப் பொறித்துக் கொண்டார்.

எல்லோரிடமும் அன்பாகவும் பண்பாகவும் பழகுவது இவரது சுபாவம், மலர்ந்த முகத்துடன் காட்சிதரும் இவர் ஆசிரியர்களை அரவணைத்து தரமான கல்வி மாணவருக்குக் கிடைப்பதை உறுதிசெய்வார். கல்லூரியில் விடுமுறை நாட்களில் கோட்ட, வலய, மாகாண நிகழ்வுகள் நடாத்துவதற்குப் பூரண ஒத்துழைப்பு வழங்குவதுடன் பல்வேறு சமய, சமூக நிகழ்வுகளும் நடாத்துவதற்கு தானே முன்னின்று உதவுவார்.

தீவக அரிமாக்கழகத்தின் பல்வேறு பொறுப்புகளில் இருந்து பல சமூக மேம்பாட்டுப் பணிகளை நிறைவேற்றியுள்ளதுடன் முடிப்பிள்ளையார் ஆலய பரிபாலனசபைப் பொருளாளராக இருந்து பல திருப்பணிகளையும் நிறைவேற்றித் தனது சமூக, சமய ஈடுபாட்டை வெளிப்படுத்தியுள்ளார். உதவி ஆசிரியராகக் கல்வித்துறையில் இணைந்த இவர் தரம் I அதிபராக பதவியுயர்வு பெற்று இளைப்பாறுவது இவரது நல்ல சேவைக்கு கிடைத்த பரிசாகக் கொள்ளலாம்.

31.01.2014 அன்று தனது அகவை அறுபதில் ஓய்வுபெறும் உயர்திரு.மு.மகேந்திரன் அவர்கள் குடும்பத்துடன் சந்தோஷமாக நோய்நொடியின்றி வாழவும், மேலும் பல சமய சமூகப் பணிகளை ஆற்றவும் இறையருளைப் பிரார்த்திக்கின்றேன். மேலும் இவரது மணிவிழா நிகழ்வு ஏற்பாட்டாளர்களைப் பாராட்டுவதுடன் எனது வாழ்த்துக்களையும் இதயபூர்வமாகத் தெரிவித்துக் கொள்கின்றேன்.

திரு.ப.விக்கேனஸ்வரன்

முன்னாள் மாகாணக் கல்விப் பணிப்பாளர்,
வடமாகாணம், யாழ்ப்பாணம்.



மகத்தான சேவையீந்த மகேந்திரனே வாழி!

வேலணைப்பதி பிறந்து விருட்சமாய் உயர்ந்து
பாலிநகர் பள்ளியிலே ஆசானாய்த் தடம்பதித்து
தீவகத்தின் பள்ளிதனில் தீரமுடன் பணியாற்றி
சேவையை முடிவுறுத்தும் மகேந்திரனே வாழி!

ஆசிரியனாகி அரியபணி செய்தமையால்
அதிபர் பதவியிலே ஏற்றம்பெற்று
யாழ்நகரின் பள்ளிகளை அலங்கரித்து
முத்தான சேவை செய்த முழுமதியே வாழி!


1978ஆம் ஆண்டு பாலிநகர் மகா வித்தியாலயத்திலே ஆசிரியப் பணியிலே
இணைந்து பல பள்ளிகளிலே தொடர்ச்சேவையாற்றி யாழ். வைத்தீஸ்வராவில்
அதிபராகப் பணியேற்று மணிவிழாக் காணும் திரு.மு.மகேந்திரனை வாழ்த்துவதிற்
பெருமிதமடைகின்றேன்.

திரு.மு.மகேந்திரன் கல்விப் புலத்திலே 35 ஆண்டுகள் களங்கமற்ற
சேவையை வழங்கிய ஒருவர். ஏழை மாணவர்களுக்குக் கல்வி எட்டாக் கனியாக
இருக்கக்கூடாது என்பதைச் செயலிலே அவர் காட்டினார். சுமார் 15 வருட
காலம் அவர் பல பாடசாலைகளிலே ஆசானாக வலம் வந்தவர். 20 வருட காலம்
அதிபராக அவர் பணியாற்றியுள்ளார். கல்விப் பணியோடு சமூக சேவையிலும்
தன்னை இணைத்தவர்.

அரிமாக் கழகத்தின் தலைவராகப் பதவியேற்று அதனூடு தனது சமூகப்
பணியை விரிவாக்கினார். இத்துடன் நின்றுவிடாது சைவ ஆலயங்களின் வளர்ச்சிக்
காகவும் அவர் பாடுபட்டு உழைத்தார். சுருங்கக் கூறின் மகேந்திரன் மகோன்னத
மான ஆத்ம சிருஷ்டியென்பதில் எவ்வித ஐயமுமில்லை.

திரு.மு.மகேந்திரனின் ஓய்வுக்காலம் கல்விப்புலத்திலும் சமூக சேவையிலும்
தொடர்ந்து பிரகாசிக்கட்டும்.

திரு. வ.செல்வராசா
மாகாணக் கல்விப் பணிப்பாளர்,
வடமாகாணம்.



யாழ் கல்வி வலயக் கல்விப்பணிப்பாளரின் உள்ளத்திலிருந்து.....

யா/வைத்தீஸ்வராக் கல்லூரியினது அதிபராகக் கடமையாற்றி ஓய்வு பெறும் திரு.மு.மகேந்திரன் அவர்களது மணிவிழா மலரிற்கு வாழ்த்துச் செய்தி வழங்குவதில் மகிழ்வடைகின்றேன்.

யா/வைத்தீஸ்வராக் கல்லூரியில் கடந்த நான்கு ஆண்டுகளாக அதிபராகக் கடமையாற்றிய திரு.மு.மகேந்திரன் அவர்களது பணி அளப்பரியதாகும். இவரது காலத்தில் பாடசாலை பல அபிவிருத்திகளை அடைந்துள்ளது. ஆயிரம் பாடசாலைகள் திட்டத்தில் இப்பாடசாலையும் உள்வாங்கப்பட்டுள்ளது. கடந்த வருடம் பாடசாலையினது நூற்றாண்டு விழாவினைச் சிறப்பாகக் கொண்டாடியதன்மூலம் பாடசாலையின் செயற்பாடுகளிற்கு இவர் புத்துணர்வூட்டியுள்ளார்.

ஆசிரியராக சேவையில் இணைந்து, 36 வருடங்கள் கல்வித்துறையில் பல்வேறு இடங்களிலும் பணியாற்றியுள்ளார். பல்வேறு நிறுவனங்களில் அங்கத்துவம் வகித்து; சமூகப்பணிகளிலும் தன்னை ஈடுபடுத்தி அரும்பணியாற்றியுள்ளார். இவர் தனது சேவைக்காலத்தில் ஆற்றிய கல்விப்பணிகளைப் பாராட்டுவதோடு; இவரது ஓய்வுக் காலம் சிறக்கவும், இவர் தனது மனைவி, பிள்ளைகளுடன் நீண்ட காலம் வாழ்ந்து சமூகத்திற்கு சிறந்த பணிகளை ஆற்றவும் இறைவனை வேண்டுகின்றேன்.

திரு.செ.உதயகுமார்
கல்விப்பணிப்பாளர்,
யாழ். கல்வி வலயம்,
யாழ்ப்பாணம்.



கணக்காளரின் வாழ்த்துச் செய்தி

அறுபதாவது அகவையினைப் பூர்த்திசெய்யும் திரு.மு.மகேந்திரன் அவர்களின் மணிவிழா மலருக்கு வாழ்த்துச்செய்தி வழங்குவதை எண்ணும் தருணத்தில் இதயச்சிகரத்தில் இன்பநதிகள் சலசலக்கின்றன.

யா/வைத்தீஸ்வராக் கல்லூரியின் சர்வவியாபக சரித்திர வேர்களில் குறுங் காலத்தில் முளைவிட்டு; முதன்மை வேராகத் திகழ்ந்து; கிளைகளில் வெற்றிப் பூக்கள் முகிழ் பின்புலமாக அமைந்த அதிபரின் சாதனைகளை எழுத முனைந்தால் சீனப்பெருஞ்சுவரே சின்னதாய் போய்விடும்.

மணிவிழா நாயகன் தீவகப் பிரதேசத்திலும் மனிதாபிமானப் பணிகளை முன்னெடுத்து கல்விப்பெரும் சமூகத்தின் தனிப்பெரும் அடையாளமாக மிளிர்கிறார். அபரிமிதமான ஆளுமையும்; கனதியான கலாசார கண்ணியமும்; காத்திரமான விந்தைமொழிகளும் ஒருங்கே குவிந்த உத்தமராகவே இனங்காணப்படுகிறார். மகத்தான மனிதர்களுக்கு ஓய்வுநிலை வாழ்க்கை உச்சமான மகிழ்நெறிக் கட்டமைப்பில் அமைவது கடவுள்கொடுத்த வரமாகவே உள்ளது.

இவ்வகையில் தூயசெம்மலான திரு.மு.மகேந்திரன் அவர்களுக்கும் உயிர்த்துடிப்புமிக்க உன்னத வாழ்வினை ஓய்வுநிலைக் காலத்திலும் வழங்க வேண்டுமென எல்லாம்வல்ல இறைவனைப் பிரார்த்திக்கின்றேன். மகிமைமிக்க இம்மணிவிழா மலர் சிறக்க உள்ளன்போடு வாழ்த்தி நிறைவு செய்கின்றேன்.

திரு. க. பார்த்தீபன்

கணக்காளர்,
வலயக் கல்வி அலுவலகம்,
யாழ்ப்பாணம்.



யாழ்ப்பாணப் பிரதேச செயலர் அவர்கள் வழங்கிய வாழ்த்துச் செய்தி

தீந்தமிழ் வளர்க்கும் தீவகத்தில், வேலணைந்த திருவூராம், வேலணை பிரதேசத்தில் பிறந்த திரு.முத்துத்தம்பி மகேந்திரன் அவர்கள் அகவை அறுபதில் கால்பதித்தமையை எண்ணி அகம்மகிழ்கிறேன். இவர் தன் ஆரம்பக் கல்வியை பிறந்த மண்ணிலே கற்று, உயர் கல்வியை யாழ்.சென்.ஜோன்ஸ் கல்லூரியில் கற்றவர். தனது முயற்சியாலும் ஆற்றலாலும் கல்வியில் உயர்நிலையை அடைந்து மாணவர்களை நன்னெறிப்படுத்தியவர். ஆசிரியராக இருந்து அதிபராக தரம் I இற்கு உயர்ந்து இன்று தனது மணிவிழாவினைக் கொண்டாடும் அவர் கல்விச் சமூகத்திற்கு சிறந்த வழிகாட்டியாக வாழ்ந்து வருகிறார்.

திரு.மு. மகேந்திரன் அவர்கள் கல்விப்பணியோடு ஏனைய பொதுச் சேவைகளிலும் பெரும்பணியாற்றி வருகிறார். தீவக லயன்ஸ் கழகத்தின் தீவக வலய மாவட்டத் தலைவராகவும், கடமையாற்றினார். வேலணை முடிப்பிள்ளை யார் ஆலய பரிபாலனசபைப் பொருளாளராகவும், அகில இலங்கை சமாதான நீதவானாகவும் பணிபுரிந்து வருகிறார். தற்போது வைத்தீஸ்வராக் கல்லூரியின் அதிபராக இருந்து அந்தச் சமூகத்தோடு ஒன்றி வாழ்ந்தவர். “மானிடராகப் பிறப்பதற்கு மாதவம் செய்திட வேண்டும் அம்மா” என்ற கூற்றுக்கு இலக்கணம் தந்து நிற்பவர். இவரது சேவைகள் இச்சமூகத்திற்கு மேலும் கிடைக்கவேண்டும். ஓய்வுக் காலத்தில் தன் குடும்பத்தினருடன் சீரும் சிறப்பும் பெற்றுவாழ இம்மணி விழாவில் அகமகிழ்ந்து வாழ்த்துகின்றேன்.

திருமதி ககுணரதி தெய்வேந்திரம்

பிரதேச செயலர்,

யாழ்ப்பாணம்.





நேயம் நிறைந்த நெஞ்சார்ந்த வாழ்த்துக்கள்

உயர்திரு. முத்துத்தம்பி மகேந்திரன் அவர்கள் மணிவிழாக் காண்பதை யிட்டு மனநிறைவெய்துகின்றேன். வேலணை மண்ணில் வேர் பதித்து, தன் சாதனைகளால் நம் ஒட்டுமொத்த சமூகத்தையும் வளப்படுத்தி நிற்கும் ஒரு விருட்ச மாகவே நான் அவரைக் காண்கிறேன். 1978ஆம் ஆண்டு ஒரு ஆசிரியராகத் தன் பணி வாழ்வை ஆரம்பித்த திரு.மு.மகேந்திரன் அவர்கள் கடந்த மூன்றரைத் தசாப்தங்களுக்கும் மேலாகக் கல்வி உலகிலே பதித்த தடங்கள் காத்திரமானவை. ஆசிரியராய், அதிபராய் அரும்பணியாற்றிய காலத்தில் அதிகாரிகள் தொடக்கம் மாணவர்கள் வரை அனைவரதும் நன்மதிப்பையும் நேசத்தையும் பெற்றிருந்தமை இவருக்கே உரிய தனிச் சிறப்பென்றே கூறவேண்டும்.

கல்விப்பணிகளோடு மாத்திரம் அவர் நின்றுவிடவில்லை. சமூகசேவையிலும் தன் தடங்களை ஆழப்பதித்துள்ளார். சேவை என்று வந்துவிட்டால் தன் சொந்தப் பணத்தையும் நேரத்தையும் உவப்புடன் ஈர்ந்தளிக்க ஒருபோதும் தயங்காதவர். வேலணை அரிமாக் கழகத்தின் தலைவராய், வலய மாவட்டத் தலைவராய் இவர் ஆற்றிய அரும்பணிகள் மகத்தானவை.

திரு. மகேந்திரன் அவர்களுக்கு ஒரு அழகான ஆன்மீக முகமும் உண்டு. வேலணை முடிப்பிள்ளையார் மீது ஆழ்ந்த பக்திகொண்டவர். அவ்வாலயப் பரிபாலன சபையின் பொருளாளராகவும் நீண்ட காலம் பணியாற்றி வருகின்றார். அது மாத்திரம் அல்லாமல் புளியங்கூடல் மகாமாரியம்மன் ஆலயத்துடன் நீண்ட காலமாகத் தேர்த்திருவிழா உபயகாரராகவும் திருப்பணிச் செயற்பாடுகளிலும் ஈடுபடுபவராவார்.

என்னதான் பதவிகள், வசதி வாய்ப்புக்கள் மற்றும் உயர்மட்ட மனிதர்களோடு தொடர்புகளைக் கொண்டிருந்தாலும் அவர், எல்லோருக்குமே மிகவும் எளிமையானவர். ஏற்றத் தாழ்வின்றி அனைவருடனும் இனிமையாய்ப் பழகும் சுவாவம் இயல்பாகவே வாய்க்கப்பெற்ற ஒரு மனிதர். இந்த இனிய மனிதரின் சேவைகள் மேலும் மேலும் வளர வேண்டும். இவர் அன்பு மனைவி சாரதாம்பிகை, அருமைப் பிள்ளைகள் தனுஜா, அபிநயா மற்றும் உறவுகளுடன் நிறைவாக வாழ வேண்டும். வைரவிழா, பவள விழாவுக்கப்பால் நூற்றாண்டு விழாவும் காண வேண்டும். எல்லாம்வல்ல முடிப்பிள்ளையார், மகாமாரியம்மனின் முழுமையான திருவருளை வேண்டி திரு.முத்துத்தம்பி மகேந்திரன் அவர்களுக்கு எனது நெஞ்சார்ந்த வாழ்த்துக்களை உரித்தாக்கி நிற்கின்றேன்.

திரு.ச.அமிர்தலிங்கம்

பீடாதிபதி,

யாழ்ப்பாணம் தேசிய கல்வியியற் கல்லூரி,

கோப்பாய்.



மனிதாபிமானம்மிக்க மகேந்திரன் மகிழ்வுடன் வாழ்க

வரலாற்றுப் புகழ்மிக்க வைத்தீஸ்வராக் கல்லூரியின் புகழ்மிக்க அதிபர்களில் ஒருவரான திரு.மு.மகேந்திரன் அவர்கள் தமது பணிநிலையிலிருந்து ஓய்வுபெறும் நிலையில் அவரை வாழ்த்துவதில் பெருமகிழ்ச்சியடைகின்றேன்.

எனது அறிவியல் சார்ந்த தொழில்வாழ்க்கையை செதுக்கிய முதன்மையான பாடசாலைகளில் "வைத்தீஸ்வரா" முக்கியமானது. சிறுவன் என்பதிலிருந்து கட்டிளமைப்பருவத்திற்கு நகர்கின்றபோது எழக்கூடிய மாணவர் இடர்பாடுகளிலிருந்து என்னைப் பாதுகாத்த பெருமைமிக்க பாடசாலையாக வைத்தீஸ்வராவை நான் எப்போதும் பார்ப்பதுண்டு.

இக்கல்லூரியின் வரலாற்றுச் சிறப்புமிக்க நூற்றாண்டுவிழாவை வெகு விமர்சையாக நடாத்திய பெருமைக்குரிய தலைமகன் அதிபர் திரு.மு.மகேந்திரன் ஆவார். அவர் தமது பாடசாலையிலும், மாணவர்களிலும், ஆசிரியர்களிலும், பழைய மாணவர்களிலும் கொண்டுள்ள உள்ளன்பு - பற்றுதல் மிகவும் தூய்மையானது. தமது சொந்தப் பொருள், நேரம் எல்லாவற்றையும் இவ்விழாவின் வெற்றிக்காக நியமம் பாராது செலவிட்ட பெருந்தகை அவர். அடுத்துவரும் பத்து தசாப்தங்களுக்கு அவரது பெருமையை இப்பாடசாலைச் சமூகம் பேசிக் கொண்டு தானிருக்கும்.

திரு.மகேந்திரன் அவர்கள் பேசுவது குறைவு, செய்வது அதிகம். செய்வதை வைத்தே மனிதர்கள் மதிக்கப்படுகிறார்கள்.

கல்லூரியை அழகுபடுத்துவதிலும், விரிவுபடுத்துவதிலும் புகழ்மிக்கதாக்குவதிலும் அவரது பணிக்காலம் மிகவும் உன்னதமானது. அதிக கடவுள் பக்தியும், சமூக உணர்வும் கொண்ட இவர் ஏழை மாணவர்களின் கல்வி மேம்பாட்டில் சிறப்பான கவனம் செலுத்துபவர் "சாதிமத பேதமற்ற சமரச சன்மார்க்க" நெறியில் பாடசாலையை நிர்வகிப்பதில் அவர் உண்மையான வெற்றிபெற்றுள்ளார்.

ஓய்வுக் காலத்திலும் கல்லூரியில் அவரது பற்று நீடிக்கவேண்டும் என நாம் ஆசைப்படுகின்றோம். ஓய்வு நிலையில் நல்ல ஆரோக்கியமும், நிறைந்த மகிழ்ச்சியும் கொண்ட வாழ்வை வைத்தீஸ்வரப்பெருமான் வழங்குவார். வழங்க வேண்டுமென வாழ்த்தி மகிழ்கிறேன்.

பேராசிரியர் மா. சின்னத்தம்பி

கல்வியியல் பேராசிரியர்,
யாழ்ப்பாணப் பல்கலைக்கழகம்.

(பழைய மாணவர்,


கல்லூரியின் நூற்றாண்டு விழாச் சபைத் தலைவர் (2013))



வாழ்த்துச் செய்தி

மணிவிழாக் காணும் முத்துத்தம்பி மகேந்திரன் அவர்கள் புகழ்பூத்த வேலணை மண்ணிற்கு உரியவர். தனது ஆரம்பக் கல்வியை வேலணை மேற்கு நடராசா வித்தியாலயத்திலும், வேலணை மத்திய கல்லூரியிலும் கற்று, இடைநிலைக் கல்வியினை யாழ். சென். ஜோன்ஸ் கல்லூரியிலும் தொடர்ந்தவர். கல்விக்காகவே தனது வாழ்வினை அர்ப்பணிப்புச் செய்த மகேந்திரன் அவர்கள், பல கல்லூரிகளில் தனது சேவையினூடாக ஏராளமான மாணவர்களின் கல்விப் புலமைக்கு வழிகாட்டியவர். அவரின் வழிகாட்டலில் உயர்ந்து நிற்போர் பலர் இன்று சமூகத்தின் முன்னிலை பணிகளிலும் சேவையாற்றுவது அவருக்கு பெருமை சேர்ப்பதாகும். ஆசிரியராக ஆரம்பித்து அதிபராக உயர்ந்து தனது உன்னத சேவையினால் வைத்தீஸ்வராக் கல்லூரிக்கு பெருமை சேர்த்தவர். கல்விச் சேவையோடு மட்டுமன்றி சமூகசேவைக்காகவும் தனது கரங்களை நீட்டியவர். தீவகலயன்ஸ் கழகத்தின் தலைவராக மட்டுமன்றி அறநெறி ஒழுக்க சீலராக ஆன்மீக செயற்பாட்டிலும் ஈடுபாடு கொண்டவர். இன்று மணிவிழாக்காணும் மகேந்திரன் அவர்கள் தனது சமூகப்பணியை மேலும் தொடர்ந்து தனது மண்ணிற்கு மேலும் பெருமைகளை பெற்றுக்கொடுக்க வேண்டுமென வாழ்த்துகின்றேன்.

பேராசிரியர் இரா. சிவச்சந்திரன்
யாழ். பல்கலைக்கழகம்,
யாழ்ப்பாணம்.



விழாத் தலைவரும்,
கல்லூரி முதல்வருமாகிய
திரு.தி. சத்தியபாலனது வாழ்த்துரை

யாழ்ப்பாணக் கல்விப் பாரம்பரியத்தில் சைவமும் தமிழும் இரு கண்ணெனத் திகழும் யா/வைத்தீஸ்வராக் கல்லூரியானது பாரம்பரியமும் பண்பாடும் சிறந்து விளங்கும் புகழ்பூத்த பாடசாலைகள் வரிசையில் ஒன்றாகத் திகழ்கின்றது. அந்தவகையில் திரு.நாகமுத்து அவர்களால் ஸ்தாபிக்கப்பட்ட பாடசாலையானது பல கல்விமான்களின் கால்பதிக்கப்பட்டு அருள்பெற்ற பாட சாலையாகத் திகழ்கின்றது. இன்று அதிபர் திரு.மு.மகேந்திரன் அவர்களது பணியையும் ஒரு விழுதாகத் தாங்கி பள்ளித் தாய் நிமிர்ந்து நிற்கின்றாள் எனில் வியப்பிற்கில்லை.

அந்த வகையில் காலத்தின் நீரோட்டத்தில் அதிபர் அவர்கள் 30.01.2014 அன்று அகவை 60 எய்தி ஓய்வுபெறும் இந்நாளில், தலைவராக அமர்வதுடன் அவர் காட்டிய பாதையில் பணிகளைத் தொடர எனக்குக் கிடைத்த அருளாசியை யிட்டுப் பெரும் மகிழ்வடைகின்றேன்.

உள்ளத்தில் நல்லோனாய் கருணையின் இருப்பிடமாய், பண்பின் உயர்வாளனாய், அன்பின் ஊற்றாய், ஏழைகளின் வலக்கரமாய் இறைவனின் தொண்டனாய் பலவடிவங்களிலும் நடமாடும் உத்தமநாயகன் இவர் ஆவார்.

நிர்வாகத்திறனால் தனக்கென ஒரு தனித்துவம் கொண்ட தன்னிகரில்லாத் தலைவன். இந்நாள், மணிவிழா நாயகனை மனமகிழப் பாராட்டுவதுடன், இவரது ஓய்வுக்காலம் உடல்நல சுகத்துடன் அமையப்பெற்று சிறப்புடன் வாழ எல்லாம் வல்ல நல்லூரானின் பாதம் பணிகின்றேன்.

அதிபர்,
திரு.தி.சத்தியபாலன்
யா/வைத்தீஸ்வராக் கல்லூரி.



சமூகப் புரவலர் வாழ்க!

கல்விப் புலத்தில் கடந்த மூன்று தசாப்தங்களுக்கு மேலாக நீண்டகாலம் பணியாற்றி இன்று ஓய்வுபெறும் யா/வைத்தீஸ்வராக் கல்லூரி அதிபர் திரு.மு.மகேந்திரன் அவர்களது பணியினைக் கௌரவித்து வெளிவரும் மணிவிழா மலருக்கு எனது வாழ்த்துச்செய்தியினை வழங்குவதில் பெருமகிழ்வடைகின்றேன்.

எல்லோருடனும் எளிமையாகவும், அன்பாகவும் பழகக்கூடிய அவர் தனது கடமையில் ஆற்றலுடனும் அறிவுடனும் செயற்பட்டவர். இதனால், எல்லோரையும் தன்பக்கம் ஈர்த்துக்கொள்ளும் ஆளுமைமிக்கவராகத் திகழ்ந்தவர். அவரிடமுள்ள சிறப்பு யாதெனில் ஆன்மீக நாட்டத்துடன் எதனையும் சிந்தித்து அதன்வழி செயற்படும் ஒருவராக விளங்குவார். அத்துடன் மற்றவர்களிடம் காணப்படுகின்ற நல்லவற்றை மனமுவந்து பாராட்டும் நல்லுள்ளம் கொண்டவர். தனது கல்விப் பணியில் இறுதியாக யா/வைத்தீஸ்வராக் கல்லூரியில் அதிபராக இருந்த வேளையில் கல்லூரியின் கலைத்திட்ட, புறக்கலைத்திட்ட செயற்பாடுகளில் வினைத்திறனுடன் செயலாற்றிக் கல்லூரியினதும், மாணவர்களதும் மேனிமை யாக்கத்துக்கு பெரும் பங்களிப்பினை நல்கியவர்.

நான் யாழ். கல்வி வலயத்தில் கடமைபுரிந்த காலத்தில் கோட்டமட்ட, வலயமட்டங்களில் நடைபெறுகின்ற போட்டிகள், நிகழ்வுகளில் துடிப்புடன் செயலாற்றும் அதிபராக அவரைப் பார்த்திருக்கிறேன். சகல விடயங்களிலும் எம்முடன் இணைந்து செயற்பட்டவர் என்பது அவருடைய ஆளுமைப் பண்புக்கு எடுத்துக்காட்டாகும்.

தனது மாணாக்கர் மீது மாறாத அன்பும் அக்கறையும் கொண்ட அதிபராகத் திகழ்ந்ததுடன், தனது கல்லூரி ஆசிரியர்களையும் இனங்கண்டு சிறப்பாக வழிநடத்தியவர் என்பதுவும் குறிப்பிடத்தக்கது.

தனது சொந்த வாழ்விலும் நல்ல குடும்பத் தலைவனாகவும், சமூகநலன் விரும்பியாகவும் இருந்து அவர் ஆற்றிய பணிகளே இன்று அகவை அறுபதில் மணிவிழாவினைக் காண இறைபாலித்துள்ளது. எதிர்காலத்தில் அவரது சீரிய பணிகள் சிறக்கவும், ஆரோக்கியம் நிலைக்கவும் இறைவனைப் பிரார்த்திப்பதுடன், மணிவிழா நாயகன் சீரும்சிறப்புடன் பல்லாண்டு வாழ்கவென வாழ்த்துகின்றேன்.

“நயனொடு நன்றி புரிந்த பயனுடையார்
பண்பு பாராட்டும் உலகு”

திரு.க.இராசலிங்கம்
பிரதீக் கல்விப் பணிப்பாளர்,
வடமாகாணக் கல்வித் திணைக்களம்.



யாழ். வலய பிரதிக் கல்விப் பணிப்பாளரின் ஆசிச்செய்தி

இன்று மணிவிழாக்காணும் திருவாளர் மகேந்திரன் அவர்கள் முப்பத்தாறு வருட கல்விச் சேவைக் காலத்தில், 21 வருட அதிபர் சேவைக் காலத்தைக் கொண்டவர். இவர் அதிபர் சேவையில் மட்டுமன்றி ஆசிரியர் சேவையிலும் இருந்து தமது சேவையைப் பூர்த்தி செய்தவர்.


யாழ். கல்வி வலய அதிபர் சமூகத்தில் மூத்த சேவையாளன். இதனால் அவர்பாணி தனக்கென ஒரு தனித்துவம்மிக்கது. தீவகம் மற்றும் வன்னிப் பெருநிலப்பரப்பு ஆகிய இடங்களிலும் சேவையாற்றியதால் ஆசிரியர் நலன் சார்ந்து சேவையாற்றுவதில் வல்லவர்.

இத்தகைய பெருந்தன்மை வாய்க்கப்பெற்ற மகேந்திரன் அவர்கள் தீவக லயன்ஸ் கழக மாவட்ட தலைவராக இருந்ததுடன் தீவகமுடிப்பிள்ளையார் ஆலய பரிபாலன சபைத் தலைவராகவும் இருந்து சேவையாற்றுவதால் சமூகப் பணிசார்ந்த ஈடுபாடும் அவரிடம் கைவரப்பெற்றிருக்கின்றது. இதனாலேயே அகில இலங்கை சமாதான நீதவான் பதவி இவரைத் தேடிவந்துள்ளது.

இத்தகைய சிறப்பும் சேவை மனப்பாங்கும் கொண்ட மகேந்திரன் அவர்கள் இன்று தமது சேவையை விட்டு நீங்குகின்றபோதிலும் அவர்பணி சேவைக்கு அப்பால் என்றும் தொடரும் என்பது திண்ணம். இவ்வேளையில் அவர் பணி தொடரவும் வாழ்வு மேலும் சிறக்கவும் அவரை வாழ்த்துவதில் பெருமகிழ் வடைகின்றேன்.

திரு. கோ.வரகராஜமூர்த்தி
பிரதிக் கல்விப் பணிப்பாளர்,
யாழ். வலயம்,
யாழ்ப்பாணம்.





மனித உன்னதம் நிறைந்த மகேந்திரன் அவர்களுக்கு மணிவிழா நாளில் மனம் நிறைந்த வாழ்த்துக்கள்

யாழ்ப்பாணம் வைத்தீஸ்வராக் கல்லூரியின் முதல்வர் பெரும் மதிப்பிற்கும் அன்பிற்குரிய உயர்திரு. முத்துத்தம்பி மகேந்திரன் அவர்கள் 30.01.2014 கல்விப் பணியின் அரச சேவையிலிருந்து ஓய்வுபெறவிருப்பதையிட்டு கல்லூரிச் சமூகம் அவர்களுக்கு மணிவிழாவை ஏற்பாடு செய்திருப்பது பாராட்டிற்குரியது.

மற்றவர்களை வாழ்த்துவதும் வழங்குவதும் உயர் விழுமியங்களாகும். மானிட உன்னதம் நிறைந்த மகேந்திரன் சேர் அவர்களை எந்தப்படி நிலையிலிருந்து வாழ்த்துவது என்பது எனக்கு இன்னமும் சங்கடமாக உள்ளது. ஊரவராக வாழ்த்துவதா? உறவினராக வாழ்த்துவதா? நண்பனாக வாழ்த்துவதா? ஒரு அண்ணன் என்ற முறையில் சகோதரனாக வாழ்த்துவதா? கல்விப் பணிநிலையில் அலுவலர் என்ற முறையில் வாழ்த்துவதா? 58 ஆண்டுகளாக நாம் ஒன்றாகப் பழகியவர்கள் எங்கள் சிந்தனையும் ஒன்றானது. எனது பிறந்த திகதியும் அவரது பிறந்த திகதியும் 31.01 என ஒன்றாக பிறந்த நாள் அமைந்துள்ளது. இதனாலோ என்னவோ பல பணிகளிலும் நாம் ஒன்றாக பணியாற்றியுள்ளோம்.

புகழ்பூத்த குடும்ப பின்னணியில் பிறந்த மகேந்திரன் சேர் அவர்களின் அன்பு, கருணை, இரக்கம், ஆதரவோடு நோக்குதல், பக்தி, ஆன்மீக உணர்வு, பெருந்தன்மை, பரந்த மனப்பாங்கு, நேர் சிந்தனை எல்லோருக்கும் மேலாக மிக எளிமையான வாழ்வு என சொல்லிக் கொண்டே போகலாம்.

உன்னதமான உயர் மனித பண்புள்ள ஒருவனின் உறவை தந்த இறைவனுக்கு நான் நன்றி சொல்லவேண்டும். “சேரிடம்” என்னவேண்டும் என்றாலும் கேட்கலாம். இல்லை என்று சொல்லாத ஒரு மனித உன்னத இதயம் அவருக்கு இருக்கிறது. நல்ல உறவுகளை எமக்கு இறைவன் கொடுத்தவரம் என்று நான் எண்ணுவதுண்டு. இவரும் இவரது குடும்பமும் பல்லாண்டு காலம் வளமோடு, நலமோடு வாழ வேலனை மேற்கு முடிப்பிள்ளையாரையும், புளியங்கூடல் மகா மாரி அம்மனையும் வணங்கி வாழ்த்துகின்றேன்.

திரு. பொன்னம்பலம் அருணகிரிநாதன்
பிரதிக் கல்விப் பணிப்பாளர்,
யாழ். கல்வி வலயம்,
யாழ்ப்பாணம்.



பணிநயப்பு வாழ்த்து

மகத்துவம்மிக்க கல்விப் பணிக்கு மதிப்புமிகு மகேந்திரன் சேர் அவர்கள் தன்னை அர்ப்பணித்து 36 ஆண்டுகள் உருண்டோடிவிட்டன. வாழ்வின் செயற்பாட்டுச் சக்கரம் 30 ஆண்டுகள் என்பார்கள் அறிஞர் பெருமக்கள். என் நண்பன் 36 ஆண்டுகளை முடித்திருப்பது சாதனை என்றே கூறுவேன்.

1978 இல் தனது முதலாவது ஆசிரியப் பணியைத் தொடங்கிய நாளில் இருந்து 30.01.2014 பெருமைமிகு அதிபர் பணியை 1AB பாடசாலையில் முடித்து சிறப்பான கௌரவத்துடன் வெளியேறுவது என்பது எல்லோருக்கும் வாய்ப்பான விடயமன்று.


அன்பு நண்பனின் சமயப் பணிகளும், கௌரவம்மிக்க குடும்பப் பாங்குடன் தொடரும் விழுமியம்மிக்க பழக்கவழக்கங்களுமே இவரது உயர்வுக்கு காரணம் என்பேன்.

அனைவரையும் சகோதரம் என்றே அழைப்பார். அந்தப் பாங்கும், விருந் தோம்பும் வழக்கமும், அவரது வாழ்வில் கல்வி, செல்வம், வீரம், நந்துணையாள், நன்மக்கள், நல்லதிகாரிகள் குழாம் என்பனவற்றைப் பெற்றுயரக் காரணம் எனலாம்.

அதிபர் அவர்கள் தான் கடமையாற்றிய அனைத்து இடங்களிலும் கல்வி அபிவிருத்தியிலும் பௌதீகவள அபிவிருத்தியிலும் தனக்கென்று ஓர் இடத்தைப் பதித்தவர்.

தாங்கள் கல்விப்பணியிலிருந்து ஓய்வுபெற்றாலும் தங்கள் முன் சமூகப் பணிகள் பல இன்றும் காத்திருக்கின்றன. சமூகப் பணிகள் உயர்ந்து மிளிர ஓய்வுக் காலம் பயன்படவேண்டும். ஓய்வுக்காலத்தில் சீரும் சிறப்புடனும் வாழ எல்லாம் வல்ல இறைவனை வேண்டி நிற்கிறேன்.

திரு. சி. மாணிக்கராசா
பிரதிக் கல்விப் பணிப்பாளர்,
வாழ்ப்பாணக் கல்வி வலயம்.



யாழ். கோட்டக் கல்விப் பணிப்பாளரின் உள்ளத்திலிருந்து

யாழ். நகரின் மத்தியில் கல்வி ஒளியை, நூற்றாண்டுக்கு மேலாகப் பரப்பி வரும் புகழ்பூத்த பாடசாலையாம் வைத்தீஸ்வராக் கல்லூரியின் அதிபர் வரிசையில் நூற்றாண்டுவிழாக் கண்ட எமது அதிபர் திரு. முத்துத்தம்பி மகேந்திரன் அவர்கள் வரலாற்றுப் புகழ்கொண்டவர்.

இவர் காலத்தில் கல்லூரி; பல பௌதீக, கல்வி வளர்ச்சியில் உச்சநிலையைப் பெற்றுக்கொண்டது. 1978இல் ஆசிரியராகி 1993இல் அதிபர் பதவியைப் பெற்று கல்விச் சமூகத்திற்கு 36 வருடங்கள் அளப்பெரும் சேவை ஆற்றியவர்.

அதிபராக மட்டுமன்றி சமூகசேவைத் தொண்டனாக தம்மை உருவாக்கி தீவக வளர்ச்சியில் தோன்றாத் துணையாக இருந்த கொடைவள்ளல்.

பாடசாலையின் வளர்ச்சியே தனது பணி என்று அடிக்கடி கூறுவதுடன், அதனை நடைமுறையிலும் காட்டிய செயல்வீரன் ஆவார்.

இவரின் ஓய்வுக்காலம் சிறக்க எல்லாம்வல்ல இறைபாதம் பணிந்துவேண்டுகின்றேன்.

திரு.க. சண்முககுமார்

B.A, M.Ed

கோட்டக் கல்விப் பணிப்பாளர்,
யாழ்ப்பாணக் கல்விக் கோட்டம்,
யாழ்ப்பாணம்.



பல் திறன்மிக்க அதிபர் மகேந்திரன்

வடமாகாணத்தில் புகழ்பூத்த வைத்தீஸ்வராக் கல்லூரியின் அதிபர் திருவாளர் மகேந்திரன், தனது அறுபதாவது அகவையில், தன் சேவையிலிருந்து இளைப்பாறுவதன் நிமிர்த்தம் அவரது சேவையைப் பாராட்டி, வாழ்த்தி வெளிவரும் மலரில், ஓய்வு நிலையிலும் “வாழ்த்துச் செய்தி” வழங்குவதில் அகமிக மகிழ்கின்றேன்.

தீவகத்தைப் பிறப்பிடமாகக் கொண்ட இவர் மிகவும் செல்வந்த குடும்பத்தில் பிறந்து தனது ஆரம்பக் கல்வியை பிறந்த பொன் ஊரிலும் இடைநிலை, உயர்நிலைக் கல்வியை யாழ். சென். ஜோன்ஸ் கல்லூரியிலும் பயின்று கணித ஆசானாக 1978 முதல் அரச சேவையில் இணைந்துள்ளார். எந்தக் கடமையைச் செய்தாலும் கடமையே கண்ணாக இருப்பது இவரது பண்பு. நீண்ட காலம் பங்குடுதீவு கமலாம்பிகையில் ஆசிரியராகத் தொழிலாற்றிவரும்போது 1993ஆம் ஆண்டில் அதிபர் தரத்தைப் பெற்றுக் கொண்டார். வடக்கின் பல பகுதிகளிலும் கடமையாற்றிய இவர் நீண்ட பல வருடங்களாக யாழ். துரையப்பா வித்தியாலயத்தில் அதிபராக இருந்து அவ்வித்தியாலயம் அமைந்த சமூகத்திற்கும், வித்தியாலயத்திற்கும் அரும்பணியாற்றித் தனது சேவையில் முதலாம் தரத்தையும் பெற்றுக் கொண்டார்.

இவருக்கு அரச உத்தியோகம் பெரிய விடயமல்ல. அது ஒரு “புருஷ இலட்சணம்.” இருப்பினும் மனிதவாழ்வில் சிறந்த நற்பிரஜைகளையும் நாட்டுக்கு வலுவூட்டும், ஆரோக்கியமான மனிதவளத்தையும் உருவாக்கும் கல்வியின் நோக்கை அடைய வைப்பதிலும், ஏழை மாணவர்களுக்கு புனிதமான கல்வியை முறையாக ஊட்டுவதன் மூலமாக அவர்தம் வாழ்வின் அடிமட்டத்திலிருந்து எழுச்சிபெறவைப்பதிலும் கண்ணாக முன்நின்று உழைத்தவர். வைத்தீஸ்வராக் கல்லூரியில் அதிபர் பொறுப்பை 2010ஆம் ஆண்டுமுதல் பெற்றுக் கொண்டதும் பாடசாலை வளாகத்தில் பாரிய மாற்றங்கள் திடீர் திடீரென ஏற்பட்டன. தனது சொந்தப்பணத்தையே பல்லாயிரமாகச் செலவழித்து பாடசாலையின் இன்றைய அழகிய முகத்தோற்றத்தை உருவாக்கியுள்ள பெருமை இவரையே சாரும். ஒழுக்க முள்ள சிறந்த மாணவர்களாக இறைபக்தியுடன் வளரவேண்டும் என்பதற்காக பிரதான மண்டபத்தில் “நடராஜர் திருக்கோயில்” இவரினால், புனரமைக்கப் பட்டது. திருவாளர் மகேந்திரன் அவர்கள் ஓர் அதிபருக்கு இருக்கவேண்டிய மணிவிழா மலர்


அத்தனை பண்புகளையும் கொண்டவர். இவருடைய ஆளுமை, ஆற்றல், அர்ப்பணிப்பு, தலைமைத்துவப் பண்பு, மேலாகப் பொருளாதார வலிமை அதன்மூலம் வாரிவழங்கும் தன்மை, மேலதிகாரிகளுடன் கொண்ட நல்லுறவு இவையாவும் அதிபர் வாழ்வில் பலவற்றைச் சாதிக்க வழிகோலியது. சிறந்த ஆசானாக, அதிபராக ஆசிரியரிடையே, மாணவரிடையே அவர் கொண்ட இடைத்தாக்கம், நல்லுறவு அவரை சிறந்த அதிபராக சிறந்த மனிதனாக பரிணமிக்கச் செய்தது. இன்று வைத்தீஸ்வராக் கல்லூரியில் கற்கவரும் மாணவர்களில் பெரும்பான்மையினர் பொருளாதாரவளம் குன்றிய ஏழை மாணவர்களாகும். அத்தகைய மாணவர்களின் எதிர்கால வாழ்வில் அதிக அக்கறை கொண்டு அவர்கள் கல்வியில் வெற்றியடைய அதற்கான பௌதீக வளங்கள் அத்தனையும் உருவாக்கி வைப்பதிலும் அரும்பாடுபட்டுள்ளார். அவற்றை சிறிது காலத்திலேயே நிறைவேற்றியுள்ளமை குறிப்பிடத்தக்கதாகும்.

இவரது பணி கல்வியுடன் மட்டும் நின்றுவிடவில்லை. நிறைந்த இறைபக்தி கொண்டவர். அதிகாலை 4 மணிக்கு நல்லூரான் வாசலில் நிதம் நிற்கும் பக்தர்களில் இவரும் ஒருவர். வேலணை மேற்கு முடிப்பிள்ளையார் கோவில், புளியங்கூடல் மாரியம்மன் கோவில் ஆகியவற்றின் தர்மகர்த்தா சபையில் அங்கத்துவம் வகிப்பதுடன் அக்கோயில்களின் வளர்ச்சியிலும் அவை சார்ந்த சமூகத்தினருக்கும் பல தொண்டுகளை ஆற்றியுள்ளார். நிறைந்த இறைஆசி இவருக்கு என்றும் உண்டு.

தீவக லயன்ஸ் கழகத்தில் இணைந்து பல்வேறு தலைமைத்துவப் பதவிகளை வகித்ததுடன் தீவக லயன்ஸ் கழகம் சிறப்பாக இயங்க தன்னாலியன்ற உதவிகளையும் வழங்கியுள்ளார். தீவக மக்களின் பல்வேறு தேவைகளை இக்கழகத்தின் மூலம் நிறைவேற்றி சமூகத்தொண்டிலும் இணையற்ற சேவையினை ஆற்றியுள்ளார். இதன் நிமித்தம் “அகில இலங்கை சமாதான நீதவான்” என்ற கௌரவ சிறப்புப் பதவியையும் இவர் பெற்றுக் கொண்டார். இவரது கடின உழைப்பு பல்வேறு மட்டங்களிலும் இவரைச் சிறந்த மனிதனாக்கியுள்ளது.

இவருடைய கல்விப்பணி, ஆன்மீகப்பணி, சமூகப்பணி இவையாவும் மேலும் தொடரவும், நல்ல ஆரோக்கியமான உடல்நலத்தைக் கொண்டதொரு சுபீட்சமான எதிர்கால வாழ்வை இவரும், இவரது குடும்பத்தவர்களும் பெற்று வாழ இறைவனைப் பிரார்த்தித்து, என்றென்றும் அதிபரை “வாழ்த்தி நிற்கின்றேன்.”

திருமதி.வ. சிவபாலன்
ஓய்வுநிலை கோட்டக் கல்விப் பணிப்பாளர்,
யாழ்ப்பாணம்.





யா/புனித பத்திரிசியார் கல்லூரி அதிபரின்
வாழ்த்துச் செய்தி

யாழ் வைத்தீஸ்வராக் கல்லூரியில் அதிபர் பணிபுரிந்து மணிவிழாக் காணும் திரு.மு.மகேந்திரன் அவர்களை வாழ்த்துவதில் பெருமகிழ்வு அடைகின்றேன். யாழ். மாவட்டத்தின் சிறந்த கல்லூரிகளில் ஒன்றாக விளங்கும் வைத்தீஸ்வராக் கல்லூரியின் முதல்வராக வீற்றிருந்து அக்கல்லூரியின் வளர்ச்சிக்கும் மாணவர் தம் சாதனைகளுக்கும் அடித்தளமிட்டு கல்விச் சமூகத்தினரால் பெரிதும் போற்றப்பெற்ற அதிபராக திரு.மகேந்திரன் அவர்கள் கல்விப் பணியை மேற்கொண்டார்.

இன்றைய காலகட்டத்தில் கல்விப்பணி பெரும் சவால்களுக்கு முகம் கொடுக்கும் பணியாக மாறியுள்ளது. அத்தகைய சவால்களை சாதனைகளாக்கி வருங்கால சந்ததியினரை வளர்த்தெடுக்க வேண்டிய வரலாற்றுப் பணியினை வெற்றியுடன் நிறைவேற்றிய பெருமை அதிபர் திரு.மகேந்திரன் அவர்களைச் சாரும்.

“தாம் இன்புறுவது உலகின் புறக்கண்டு
காமுறுவர் கற்று அறிந்தார்”

என்ற வள்ளுவர் வாக்கிற்கு அர்த்தம் கொடுத்து தனது கடமைகளை செவ்வனே நிறைவேற்றிய மணிவிழா நாயகன், ஏறத்தாழ முப்பத்தாறு ஆண்டுகால கல்விப் பணியில் முத்தான சேவை செய்த பெரும் சொத்தாவார். சிறந்த ஆளுமையும், தீர்க்கமான முடிவுகளும், செயற்றிறனும், சொல்வன்மையும், சீர்மைப் பண்புகளும் இவரது அணிகலன்களாகத் திகழ்கின்றன. அதிபர்கள் வரிசையில் மணியாகத் திகழ்ந்தவர் மணிவிழாக் காண்பது மனங்கொள்ளத்தக்கது.

கல்விப்பணிக்கு ஓய்வு என்பது கிடையாது. அவ்வகையில் அதிபர் திரு.மு.மகேந்திரன் அவர்கள் அரச பணியில் இருந்து விடைபெற்றாலும் அவரது பணி கல்வி உலகில் தொடர்ந்தும் நிகழவேண்டுமென ஆசிக்கின்றேன். மணிவிழா நாயகன் மாண்புயர வாழ்ந்து இன்புற்றிருக்க இறைவனைப் பிரார்த்தித்து வாழ்த்துகின்றேன்.

“உள்ளுவதெல்லாம் உயர்வுள்க”

198444

அருட்பணி ம.ஜெரோ செல்வநாயகம்
அதிபர்,
யா/புனித பத்திரிசியார் கல்லூரி,
யாழ்ப்பாணம்.



மகேந்திரன் நேர் மனப்பாங்கின் இலக்கணம்


யாழ். வைத்தீஸ்வராக் கல்லூரியின் அதிபர் திரு.மு.மகேந்திரன் அவர்கள் மணிவிழாக்காணும் இத்தருணத்தில் யாழ்.கோட்ட அதிபர்கள் சங்கம் சார்பில் வாழ்த்துரைப்பதில் மகிழ்வுறுகின்றேன்.

இலங்கை அதிபர் சேவையின் முதலாம் தரம்பெற்ற திரு.மு.மகேந்திரன் அவர்கள் ஒரு முன்னுதாரண அதிபருக்குரிய ஆளுமை, திறன்கள், மனப்பாங்கு ஆகியவற்றை ஒருங்கே கொண்டுள்ளவர். எல்லோருரையும் மானிடநேயத்தோடு மதித்து, உதவிடுவதில் நிகரற்றவர். சக அதிபர்கள் ஆசிரியர்களுடன் சகோதர உணர்வுடன் நட்பைப்பேணி அவர்தம் சுக - துக்கங்களில் பங்கெடுப்பவர்.

தன்னுடைய நேர் அணுகுமுறையால் அதிகாரிகள், கல்விச்சமூகம் மத்தியில் பெருமதிப்புப் பெற்றவர். மகேந்திரனை அணுகினால் நிச்சயம் நம்பிரச்சிணைக்குத் தீர்வு கிட்டும்; உதவி கிடைக்கும் என்ற நம்பிக்கையுடன் அவரைநாடி வருவோர் பலர். எந்த நெருக்கடிகளையும் கண்டு சளைக்காதவர். இல்லை என்ற வார்த்தை அவர் அகராதியில் இல்லை. யாழ். வைத்தீஸ்வராக் கல்லூரியில் அவர் சுமார் மூன்று வருடங்களே பணியாற்றியபோதும் பாடசாலை பல்வேறு உயர்வுகளையும், சிறப்புக்களையும், வளங்களையும் இக்குறுகிய காலத்தில்பெற வழிவகுத்தவர்.

கடந்த வருடம் நடைபெற்ற கல்லூரியின் நூற்றாண்டுவிழா அவரின் திட்டமிடலுக்கும், செயற்றிறனுக்கும் நல்ல எடுத்துக்காட்டாகும். இந்திரலோக விழாவல்லவா? இது என்று பலரும் அதிசயித்த விழா அது. அதன் பெருமை அதிபர் மகேந்திரனுக்கே உரியது. பாடசாலையின் எந்த நிகழ்வென்றாலும் சமூகத்தை ஒன்றிணைத்து - மாணவர் நலனை முதன்மைப்படுத்தி - ஆசிரியர்களின் செயற்றிறனுக்கு வழிசமைத்து நேர்த்தியாக நடாத்துவதில் அவருக்குள்ள ஆற்றல் கண்டு பிரமித்துள்ளேன்.

35 வருடங்களுக்கு மேலாகக் கல்விப்புலத்தில் அர்ப்பண சேவையையாற்றி வரும் திரு.மகேந்திரன் அவர்கள் சமூகத்திலும் நன்மதிப்புப்பெற்றவர். அகில இலங்கை சமாதான நீதவானாகிய இவர் தீவக அரிமாக் கழகத் தலைவராகவும், மணிவிழா மலர்



வேலணை முடிப்பிள்ளையார் ஆலய பரிபாலனசபைப் பொருளாளராகவும் சமூகப் பணியும் ஆற்றிவருகிறார்.

யாழ். கோட்ட அதிபர்கள் சங்கத்தின் பொருளாளராகிய திரு.மு.மகேந்திரன் அவர்கள் எம் சங்கத்தின் சகல செயற்பாடுகளிலும் ஈடுபாட்டுடன் பங்களிப்பவர். பல தடவைகளில் தன்பொருளுதவியால் சங்கச் செயற்பாடுகளை வலுப்படுத்தியவர். ஒரு செயற்பாட்டில் மகேந்திரன் எம்முடன் இருக்கிறார் என்றால் “மகேசன்” எம்முடன் இருக்கிறார் என்பதே பொருள்.

அவருடைய தெய்வ பக்தி, பிறரன்பு, நேர் அணுகுமுறைகளால் இறையாசியை சகல சௌபாக்கியங்களுடனும் நிறைவாகப் பெற்ற மகேந்திரன் அவர்கள் தன் ஓய்வுகாலத்தை மனைவி, பிள்ளைகள், உறவுகளுடன் மகிழ்வுற்று வாழவும், அவர் கல்வி - சமூகப் பணி வேறு பரிமாணத்தில் தொடரவும் வாழ்த்தி, எம் அதிபர் சங்கத்தின் நன்றிதனை நயக்கின்றேன். வரலாற்றில் என்றும் பேசப்படும் அதிபராக - மனிதனாக திரு.மகேந்திரன் அவர்கள் திகழ்வார் என்பது என் நம்பிக்கை.

நலமோடு - வளமோடு இறையருளோடு வாழ்க.


திரு. எப். எக்ஸ். அன்ரன்

தலைவர்,

யாழ். கோட்ட அதிபர்கள் சங்கம்,

அதிபர்,

யாழ். நாவாந்துறை ரோ.க. வித்தியாலயம்.





கல்விக் காருண்யன் உள்ளத்திலிருந்து...

யா/வைத்தீஸ்வராக் கல்லூரி முதல்வர் திரு.மு.மகேந்திரன் அவர்கள் தனது கல்விச் சேவையில் இருந்து அகவை அறுபதில் ஓய்வுபெறுவதனையிட்டு, மணிவிழாக்குழு நடாத்தும் விழாவிற்கும், வெளியிடும் மலருக்கும் எனது உளம் கனிந்த நல்வாழ்த்துக்களைத் தெரிவிப்பதில் மட்டற்ற மகிழ்ச்சியடை கின்றேன்.

1978ஆம் ஆண்டிலிருந்து தனது பணியை ஆரம்பித்த அதிபர் அவர்கள் பல பாடசாலைகளில் தனது கல்வி கற்பிக்கும் பணியை செவ்வனே செய்ததுடன் பல்லாயிரக்கணக்கான மாணவர்களை அரசு உத்தியோகத்தவர்களாகவும் தனியார் துறை தலைவர்களாகவும் பல கல்விமான்களாகவும் எமது தேசத்திற்கு உருவாக்கித் தந்துள்ளார்.

யா/ வைத்தீஸ்வராக் கல்லூரிக்கு 22.06.2010இலிருந்து இன்றுவரை தன்னலம்பாராது மாணவர்களுக்கும், ஆசிரியர்களுக்கும் தனது அனுபவமிக்க சேவையை ஆற்றியதுடன் தனது பிள்ளைகளையும் நாட்டிற்கு சேவையாற்ற தகுந்தமுறையில் வைத்தியராகவும் ரெலிகொம் தலைமையகத்தில் அலுவலராகவும் ஆக்கியுள்ளார்.

அவர் ஓய்வுபெற்றாலும் தான் கல்விகற்பித்த மாணாக்கர்களின் உள்ளங் களில் குருவாகக் காட்சி தந்து அவர்களின் வளர்ச்சிக்காக ஆலோசனை வழங்கி உயர்ந்து மிளிர்வார் என்பதில் சந்தேகமில்லை.

திரு. இ.ச.பெ. நாகரெத்தினம்

கல்விக் காருண்யன்,
சைவப்புரவலர்.



பிரதி அதிபரின் உள்ளத்திலிருந்து...

“வையத்துள் வாழ்வாங்கு வாழ்பவன் வானுறையும்
தெய்வத்துள் வைக்கப் படும்”

எனும் வள்ளுவப் பெருந்தகையின் வாக்குக்கிணங்க தம் வாழ்க்கையை வாழ்வாங்கு வாழ்ந்து உதாரண புருஷராகத் திகழ்ந்தவர்கள் வரிசையில் உயர்திரு.மு.மகேந்திரன் அவர்களும் குறிப்பிடத்தக்க ஒருவராவார்.

22.06.2010ஆம் ஆண்டு எமது கல்லூரிக்கு வருகைதந்து எம் அதிபர் இன்றுவரை தன் கடமையைக் கண்ணெனக் கருதி சேவையாற்றுவதுடன் சென்ற ஆண்டு நூற்றாண்டு விழாவினைச் சிறப்புறக் கொண்டாடிய உத்தமநாயகன் ஆவார். சிறந்த நிர்வாகிக்குரிய திறமையுடன் உயர்ந்த பண்பும் கொண்டவராக விளங்கிய எமது அதிபர் அவர்கள் ஆன்மீக ஒழுக்க விழுமியங்களை மாணவர் களுக்கு வழங்கி அதன்மூலம் ஓர் நல்ல பண்பான உயர்ந்த பிரஜைகளாகச் சமூகத்தில் மாணவர்கள் வலம்வரவேண்டும் என்றநோக்கில் தன்னை முழுமையாக அர்ப்பணித்த பெருந்தகையாவார்.

இணைப்பாடவிதான செயற்பாடுகளில் அர்ப்பணிப்புடனும் துடிப்புடனும் செயற்பட்டவரும் முகாமைத்துவத்திறன் கொண்டவருமான எம் அதிபர் தன் சேவைக் காலத்திலிருந்து ஓய்வுபெறுவது பாடசாலைக்குப் பாரிய இழப்பாகும்.

கல்விப் பணியில் அயராது உழைத்த எம் அதிபர் தன் அறுபதாவது வயதில் தடம்பதிக்கும் வேளையில் அவரது ஓய்வுக்காலம் உடல், உள ஆரோக்கியத்துடன் நீடுழி வாழ எல்லாம்வல்ல நல்லூர்ப் பெருமான் ஆசியைக் கேட்டு வாழ்த்தி நிற்கின்றேன்.

செல்வி ச. சின்னத்துரை
பிரதி அதிபர்,
யா/வைத்தீஸ்வராக் கல்லூரி.




பழைய மாணவர் மன்ற செயலாளரின் உள்ளத்திலிருந்து.....

சமயமும் தமிழும் தழைத்தோங்க வழிசமைத்த வைத்தீஸ்வராவின் அதிபராக மூன்று ஆண்டுகள் கடமையை சிறப்பாக ஆற்றியவர் திருவாளர் முத்துத்தம்பி மகேந்திரன் அவர்கள். வறிய மாணவர்களின் கல்விவளர்ச்சிக்காக மிகுந்த அக்கறைகொண்டு தனது பணத்தையே செலவு செய்யும் பண்பாளன்.

பழைய மாணவ மன்றம் சிறப்பாக இயங்க பல காரியங்கள் நிறைவேற்று வதில் திடமாகக் காணப்பட்டார். இக்கல்லூரியை வளர்த்தெடுப்பதிலுள்ள பல கஷ்டங்களுக்கு மத்தியிலும், கல்வித்தரம் குறையாமல் கல்லூரியின் அபிவிருத்திப் பணியை இடையூறு வராமல் நகர்த்திச் சென்ற பெருமை திரு.மகேந்திரன் அவர்களையே சாரும்.

தனது அகவை அறுபதில் 2014.01.31 அன்று ஓய்வுபெறுகின்றார். இவர் கல்வி உலகிற்கு செய்த சேவைகள் இவரது வாழ்விற்கு நிம்மதியையும் சந்தோஷத்தையும் கொடுக்க இறைவனை வேண்டி ஆரோக்கியமுடன் வளமாக வாழ வேண்டுமென வாழ்த்தி நிற்கின்றேன்.

திரு.செ. கப்பிரமணியம்
செயலாளர்,
பழைய மாணவர் மன்றம்.





வைத்தீஸ்வராக் கல்லூரியின்
நூற்றாண்டு நிறைவுக் காலத்தில்
கல்லூரியின் வளர்ச்சிக்கு அருந்தொண்டாற்றிய
எமது கல்லூரி முதல்வர்
முத்துத்தம்பி மகேந்திரன் 2010 - 2014

தீந்தமிழும் சிறந்த கல்வியும் உயர்ந்து விளங்கும் வண்ணையம்பதியில் கலங்கரை விளக்காய், கலையொளிவீசும் வைத்தீஸ்வராக் கல்லூரியின் இளைப்பாறும் முதல்வர் முத்துத்தம்பி மகேந்திரன் அவர்களின் சேவைக்கு என்றுமே கடமைப்பட்டதாகும்.

எமது கல்லூரி முதல்வர் கனிவும் கம்பீரமும் உடைய தோற்றமுள்ளவர். தோற்றத்திற்கேற்ற செயற்றிறனுடைய குன்றின் மேலுள்ள தீபத்தைப் போன்றவர். திரி தன்னை எரித்துக்கொண்டு ஒளியைப் பரப்புவது போல இப்பெருமகனார் தனது தேவைகளைக்கூடக் கவனிக்காமல் கல்லூரியின் உயர்ச்சிக்கு உழைத்துக் கொண்டிருப்பார்.

22.06.2010 முதல் வைத்தீஸ்வராக் கல்லூரியில் இணைந்த இவர் சில வருடங்களே இக்கல்லூரியின் முதல்வராகக் கடமையாற்றியுள்ளார். தாம் கற்பித்த மாணவர்களைத் தமது பிள்ளைகளைப்போல் மதித்துக் கற்பிக்கும் குணவியல்பும், ஆடம்பரமற்ற எளிமையான வாழ்க்கையும், இடையறாத கடவுள் பக்தியும் அவரது அருங்குணங்கள். “தெய்வம் இல்லை என்று மறுப்பவன் மனிதத் தன்மைக்கு மதிப்புக்கொடுக்க மறுப்பான்” என்ற கருத்தில் அசைக்கமுடியாத நம்பிக்கையுடையவர். மாணவர்கள் கல்வியைக் கற்பதோடு; நிற்காமல் தெய்வ பக்தியுடையவர்களாகவும் ஒழுக்கமுடையவர்களாகவும் வாழவேண்டும் என்று விரும்புவார்.

நூற்றாண்டு நிறைவு வரலாற்றுப் பின்னணியைக் கொண்ட இக்கல்லூரியானது தனியே கல்விச் செயற்பாடுகளுடன் நின்றுவிடாது இவரின் வழிகாட்டலில் முழு ஆளுமைமிக்க மாணவர் சமுதாயத்தை உருவாக்கும் வகையில் விளையாட்டு, கலை, இலக்கியம் மற்றும் சமய பண்பாட்டு செயற்பாடுகளில் மாணவர்களை ஈடுபடுத்தி மாவட்ட, மாகாண மட்டங்களிலே முதன்மை அடைவுமட்டங்களைப் பெறுகின்ற ஓர் பாடசாலையாக விளங்குகின்றது என்பது அனைவராலும் பெருமைப்பட வேண்டியதும் பாராட்டப்பட வேண்டிய விடயமுமாகும்.

போதிய வகுப்பறைகளின்றி, போதிய ஆசிரியர்களின்றி இருந்த இக்கல்லூரியின் பெருமைச் சுடரை ஏற்றிவைத்து; மாணவர்களின் நடை, உடை

பாவனைகளிலே தமிழ்ப் பண்பாடு மிளிர்ச்செய்து அவர்களின் அகவிருளை நீக்கிய பெருமை இத்தந்தையாரையே சாரும். இன்று நாம் கல்லூரியிற் காணும் முன்னேற்றம் இவரின் இடைவிடாத உழைப்பின் பயனாகும்.

வைத்தீஸ்வராக் கல்லூரி இன்று சீரும் சிறப்பும் புகழும் பெற்று விளங்குகின்றது எங்கள் முதல்வரின் தன்னலங் கருதாத சிறந்த சேவையினால் யாழ்ப்பாணத்திலுள்ள சிறந்த கல்லூரிகளைப்போல் சரிநிகர் நிலையை எய்தியிருக்கின்றது. எல்லாத் துறைகளிலும் இக்கல்லூரி முன்னேறியிருக்கின்றது. இக்கால இளம் மாணவர்களை சிறந்த கல்விமான்களாக விளங்கச் செய்யும் நோக்கத்துடன் சகல பாடங்களையும் பிள்ளைகள் பயில்வதற்கு ஆர்வமுட்டினார். அவர் தமது அருள்நோக்கினால் மாணவர்களையும் ஏனையவர்களையும் தம் அன்பிற்கு அடங்கச் செய்தார். உயர்ந்த நோக்கத்துடன் தொண்டாற்றிய எங்கள் கல்லூரி முதல்வர் எங்கள் மத்தியில் இருந்து ஓய்வுபெறுவது உள்ளத்திற்குக் கவலையை அளிக்குஞ் செயலாகும்.

இவருடைய பணிக்காலத்தில் இவருடைய ஆலோசனையின்கீழ் பாடசாலை அபிவிருத்திச் சங்கம் கல்லூரியின் பௌதீக வளங்களை மேம்படுத்துவதில் முன்னோக்கிச் செயலாற்றியுள்ளது. இவரது அயராத முயற்சியினால் விரைவுபடுத்தப்பட்டு நிமிர்ந்து நிற்கும் “மகிந்த உதய தொழில்நுட்ப கூடம்” எனும் புதிய வகுப்பறைத் தொகுதி மாணவர்களை வளர்ந்துவரும் விஞ்ஞான உலகில் சவால்களை எதிர்கொள்ள உந்துசக்தியாக அமையும். கல்லூரியின் நூற்றாண்டு நிறைவில் இவருடன் இணைந்து பணியாற்றியமையால் சங்கம் பெருமிதம் அடைகின்றது.

எமது முதல்வரின் பயன் கருதாப் பணியும், தெய்வ பக்தியும், பிறர்க்குதவி செய்யும் குணவியல்பும், தூய உள்ளமும் அவரது குடும்பத்தினர் வருங்காலத்திலும் மேன்மையுற்று விளங்கப் பெரிதும் பயனளிப்பனவாகும். எங்கள் வைத்தீஸ்வராக் கல்லூரி நலம்பெற நல்ல தலைவர்களைப் பெற்று வண்ணையம்பதியில் ஒரு கலங்கரை விளக்காகத் தோன்ற தெய்வத்தைப் பிரார்த்திப்போமாக. எங்கள் முதல்வர் அவர்கட்கு, கடவுள் நீண்ட ஆயுளையும், நல்வாழ்வையும், சுகத்தையும் அளிப்பாராக.

நன்றி

திரு.மா.காலிங்கராசா

செயலாளர்,

பாடசாலை அபிவிருத்திச் சங்கம்,

வைத்தீஸ்வராக் கல்லூரி,

யாழ்ப்பாணம்.





ஆசிரியர் நலன்புரி கழகத் தலைவரின் உள்ளத்திலிருந்து

“கற்க கசடறக் கற்பவை கற்றபின்
நிற்க அதற்குத்தக.”

என்ற வள்ளுவப் பெருந்தகையின் அருள்வாக்கிற்கு ஒப்பாக வாழ்ந்து கொண்டிருக்கும் எம் அன்புக்கும், மதிப்பிற்கும் என்றும் காத்திரமான எம் பாடசாலை முதல்வர் திரு.மு. மகேந்திரன் அவர்களை ஆசிரியர் நலன்புரி கழகத் தலைவராக இருந்து வாழ்த்துவதில், நான் அடையும் மகிழ்ச்சிக்கு அளவே இல்லை.

பல்துறை ஆளுமை கொண்ட எம் அதிபர் அவர்களின் வாழ்க்கைத் தடங்களைப்பதிவு செய்யும் ஆவணமாக “மகேந்திர ஜோதி” என்ற இம்மலர் அவர் சேவை நிறைவுக் காலமாகிய மணிவிழாக் காலத்தில் வெளிவருவதனை யிட்டு மனநிறைவடைகின்றேன்.

எம் அதிபர் தனது சேவைக் காலத்தில் ஆற்றிய பணிகள் சொல்லில் அடங்கா. கல்விச் சேவையோடு பொதுச் சேவையையும் ஆற்றிவரும் “வள்ளோன்” என்றால் அது மிகையாகாது. தன்னலமற்ற மாண்புமிகு எம் அதிபருக்கு மணிவிழா எடுக்க எமக்குக் கிடைத்த சந்தர்ப்பத்திற்கு இறைவனுக்கு நன்றி கூறுவதோடு, ஓய்வுக் காலங்களிலும் எம் அதிபர் உடல், உள ஆரோக்கியத்துடன் வாழ்ந்து, எமது கல்லூரிக்கு என்றும் அவர்சேவை தொடரவேண்டும் என்று இறைவனை வேண்டி வாழ்த்துகின்றேன்.

என்றும் உங்கள் வழியில்
திரு. வீ. தயாகரன்,
தலைவர்,
ஆசிரியர் நலன்புரி கழகம்,
(யா/ வைத்தீஸ்வராக் கல்லூரி)



தீவக அரிமாக் கழகத்தின் வாழ்த்துரை

லயன் முத்துத்தம்பி மகேந்திரன் அவர்கள் தன்னலமற்ற தனித்துவமான, பண்புடைய சேவையாளரான இவர் எந்தநேரமும் எவரையும் சகோதர பாசத்துடன் அணுகுபவர். இக்கழகத்தின் மூத்த உறுப்பினரான இவர் கழகத்தின் இயக்குநர் சபையின் முக்கிய உறுப்பினராவார்.

அகில இலங்கை சமாதான நீதவானான இவர் அண்மையில் நூற்றாண்டு விழா கண்ட யா/வைத்தீஸ்வராக் கல்லூரியில் புகழ்பூத்த அதிபர் சேவையை இனிதே ஆற்றி தனது அறுபதாவது வயதில் ஓய்வுபெறுவதையிட்டு மனமகிழ்வடைகின்றோம். மணிவிழா நாயகனான லயன் மகேந்திரன் அவர்கள் தனது குடும்பத்தாருடன் நீடித்த ஆயுள்பெற்று சீரும்சிறப்புடனும் வாழ எல்லாம்வல்ல வண்ணை வைத்தீஸ்வரன் அருள்கிடைப்பதாக!

லயன். க.இலம்போதரன் J.P
தலைவர்,
தீவக அரிமாக் கழகம்.



வாழ்த்துச் செய்தி

“ஆசிரியப் பணியே அறப்பணி அதற்கே உன்னை அர்ப்பணி” என்ற முதுமொழிக் கிணங்க நல்லாசானாக திரு.முத்துத்தம்பி மகேந்திரன் அவர்கள் தனது கல்விப் பணியினை முல்லைத்தீவு பாலநகர் மகாவித்தியாலயத்தில் ஆரம்பித்தார்.

அவரிடம் கடமை, கண்ணியம், கட்டுப்பாடு, விடாமுயற்சி ஆகியவை ஒருங்கே இயற்கையாகவே அமைந்துள்ளது எனில் மிகையாகாது. தனது 32 வருட கல்விப்பணியின் பயனாக வடபால் அமைந்துள்ள புகழ்பூத்த வண்ணை வைத்தீஸ் வராக்கல்லூரியின் அதிபராகும் வாய்ப்புக் கிட்டியது.


இவருடைய காலத்திலேயே கல்லூரி தனது நூற்றாண்டு விழாவைக் கொண்டாட வழிசமைத்துக் கொடுத்தது குறிப்பிடத்தக்க விடயமாகும். கல்லூரியின் ஸ்தாபகரின் நினைவுச் சின்னத்தினை நிறுவியதன் பேறாக கல்லூரியின் வரலாற்றில் அவருக்கென ஒரு தனிமதிப்பு என்றென்றும் நிலைத்திருக்கும்.

தன்னுடைய காலத்தில் இக்கல்லூரி மீண்டும் பழைய நற்பெயரைப் பெறவேண்டும் என்ற நல்தொக்கில் ‘ஒழுக்கமும் கல்வியும் உயிரும் உடலும்’ போன்றவை என வலியுறுத்தி மாணவச் செல்வங்களின் அறிவுக்கண்களை திறக்கவைத்தார். செருக்கும், சினமும், சிறுமையும் இன்றி, ‘எண்ணும் எழுத்தும் கண்ணெனத்தகும்’ என்பதற்கமைவாக சிறந்த கணித ஆசானாக கல்வித் தேன் ஊட்டினார்.

எமது சமூகத்திலே ஆசிரியப் பணிக்கு ஒரு தனி மரியாதையுண்டு என்பது சகலரும் அறிந்ததொன்றே. அந்தவகையில் மனிதநேயம்மிக்க அதிபர் திரு.மு.மகேந்திரன் அவர்கள் “மக்கள் தொண்டே மகேசன் தொண்டு” என்பதைத் தாரக மந்திரமாகக் கொண்டு வேலணை முடிப்பிள்ளையார் ஆலயப் பொருளாளராகவும், “We Serve” என்ற குறிக்கோளுடன் செயற்படும் அரிமாக்கழகத்தின் தீவகப் பிரிவின் தலைவராகவும் அகில இலங்கை சமாதான நீதவானாகக் கடமையாற்றுவதும் அவரின் சேவைக்கு கிடைத்த பெருமையேயாகும்.

யான் இக்கல்லூரியின் முன்னாள் பழைய மாணவர் சங்கத்தின் தலைவர் என்ற வகையிலும்; இக்கல்லூரியில் செயற்பட்டுவருகின்ற யாழ். மத்தியஸ்த சபையின் தவிசாளர் என்ற வகையிலும் அவருடைய கல்விப்பணி மனிதாபிமான சேவைகள் அனைத்திற்கும் எனது மனமார்ந்த பாராட்டினையும் வாழ்த்துக்களையும் தெரிவிப்பதோடு அவர் நல்ல உடல் ஆரோக்கியத்துடன் பல்லாண்டு காலம் வாழ்ந்து இன்னும் உன்னதமான சிகரங்களை எட்ட எல்லாம்வல்ல வண்ணவைத்தீஸ்வரன் அருள்புரியவேண்டும் எனப் பிரார்த்திக்கின்றேன்.

திரு. வி. வீசக்திவேல்
தவிசாளர்,
யாழ். மத்தியஸ்த சபை.



அகவை அறுபது காணும் அதிபருக்கு வாழ்த்து

சைவமும் தமிழும் சமமாகத் தளைத்தோங்கும், பல பெரியார்களை ஈன்றெடுத்த வேலணை மண்ணில் உதித்து கல்வி கேள்வியிலும் சமய சமூகத் தொண்டிலும் ஆளுமைபெற்று இன்று அறுபதில் மணிவிழாக்காணும் யாழ். வைத்தீஸ்வரா வித்தியாலயத்தின் மாண்புமிகு சேவை புரிந்துவந்த அதிபர் திரு. மு. மகேந்திரன் அவர்களது விழாவில் அவரை வாழ்த்துவதில் பேருவகை அடைகின்றேன்.

கல்விச் சேவையில் ஆசிரியராகக் கடமையாற்றி உயர்வுபெற்று ஆளுமை மிக்க அதிபர் சேவையினை யா/புங்குடுதீவு கமலாம்பிகை வித்தியாலயம், யாழ். கொழும்புத்துறை துரையப்பா இந்து மகா வித்தியாலயம் தொடர்ந்து யாழ். வைத்தீஸ்வரா வித்தியாலயம் ஆசிரிய கல்விச்சாலைகளில் தமது சேவையினை ஆற்றி இன்று பெருமையுடன் இளைப்பாறுகின்றார்.

சமய, ஆன்மீகத் தொண்டுடன் இவரைத் தொடர்புபடுத்தினால் வேலணை பெரியபுலம் மஹா கணபதிப்பிள்ளையார் ஆலயம் (முடிப்பிள்ளையார்) புளியங்கூடல் இராசமகாமாரி அம்மன் ஆலயம் ஆகியவற்றைக் கட்டாயம் குறிப்பிட்டாக வேண்டும். எமது குலதெய்வமாம் மஹா கணபதிப்பிள்ளையார் ஆலயத்தின் நிர்வாகத்தில் இவர் 1987ஆம் ஆண்டிலிருந்து சதா பொருளாளராக ஆற்றும் சேவை பெருமதிப்புக்குரியது. அடுத்து புளியங்கூடல் இராசமஹாமாரி அம்மன் ஆலயத்திலும் இவரது தொண்டு பெருமளவில் உள்ளதோடு இவ்வாலயத்தின் தேர்த் திருவிழாவையும் குடும்ப உபயமாகச்செய்து வருகின்றார்கள். யாவற்றிற்கும் மேலாக எமது ஆலயத்தில் அமைந்துள்ள ஐங்கரன் அன்னதான சபையினது சேவையிலும் வளர்ச்சியிலும் அவரது பெரும்பங்கு போற்றத்தகுரியது.

சமூக சேவையைப் பொறுத்தமட்டில் எமது வேலணை மண்ணிலுள்ள சமூக அமைப்புகள் பலவும் இவரது சேவையினால் சிறப்படைந்துள்ளன என்றால் மிகையில்லை. அத்துடன் தீவக அரிமாக்கழகத்தின் பொறுப்புமிக்க அங்கத்தவராகவும் மிளிர்கின்றார்.

இவர் இன்று கல்விச் சேவையில் இளைப்பாறினாலும் தொடர்ந்து கல்விப் புலத்துக்கும், சமய சமூக வளர்ச்சிக்கும் இவரது அர்ப்பணிப்பு நிறைந்த சேவை கிடைக்கவேண்டுமென அருள்மிகு மஹா கணபதிப்பிள்ளையாரை வேண்டி அன்னாரது ஓய்வுக்காலம் சிறப்புடையதாகவும்; நோய்நொடி இல்லாது பல்லாண்டு காலம் சீருடனும் சிறப்புடனும் அமைய ஆண்டவன் அருளைவேண்டி அமர்கின்றேன்.

திரு. சி.க.மகாலிங்கம்

நலைவர்,

முடிப்பிள்ளையார் ஆலயம்,

ஐங்கரன் அன்னதான சபை,

வேலணை மேற்கு, வேலணை.



ஆசிரியர் நலன்புரிக் கழகச் செயலாளரின் உள்ளத்திலிருந்து

“வெள்ளத்து அனைய மலர் நீட்டம் மாந்தர்தம்
உள்ளத்து அனையது உயர்வு”

என்ற பொய்யாமொழிப் புலவரின் வாக்குக்கிணங்க வாழ்ந்து கொண்டிருக்கும் எம் பெருந்தகை, போற்றத்தக்க பண்பாளன், திரு. மு. மகேந்திரமாம் எம் மாண்புமிகு மானிடத்தை வாழ்த்துவதையிட்டு மட்டற்ற மகிழ்ச்சியடைகின்றேன்.

இளைய சமுதாயமாகிய ஆசிரிய மாணவ குழாத்தை சிந்திக்க வைக்கும் நடை, உடை, பாவனை அனைத்தையும் தனக்கே உரித்தான பாணி ஒன்றின் மூலம் எம்மை எல்லாம் வியப்புக்குள்ளாக்கும் பெருந்தகை என்றால் மிகையாகாது.

உயர்ந்தோர் தாழ்ந்தோர், அறிந்தோர் அறியாதோர், இன்னார் - இனியார் என்றெல்லாம் ஆராயாது எத்திறத்தார்க்கும் சார்பின்றி சேவையாற்றும் தன்னல மற்ற தயாளனாம் எம் அதிபரது மணிவிழா மலர் அனைவரது கரங்களையும் தொட்டுச் செல்ல ஆசி வழங்கிய இறைவனுக்கு நன்றி கூறுவதுடன் இம்மலரின் பொலிவுக்கு உறுதுணையாக அமைந்த அனைத்துள்ளங்களையும் மனதில் இருத்துகின்றேன்.

வள்ளோனாம் எம் அதிபர் வளமோடு எந்நாளும் வாழ்ந்து சிறப்புற வேண்டும் என இறைவனை வேண்டி உள்ளத்தால் வாழ்த்துகின்றேன்.

என்றும் உங்கள் ஆசியில்

திருமதி V.R.A. யூட்

செயலாளர்,

ஆசிரிய நலன்புரிக் கழகம்,

(யா/ வைத்தீஸ்வராக் கல்லூரி)



முயற்சிக்கு முன்னுதாரணம் எங்கள் அதிபர்

எமது பாடசாலை அதிபரின் மணிவிழா மலருக்கு வாழ்த்துரை வழங்குவதில் நான்கொள்ளும் மகிழ்ச்சிக்கு அளவேயில்லை.

யாழ். வைத்தீஸ்வராக் கல்லூரியினது வளர்ச்சிப் பாதையில் புகழ்பூத்த அதிபர்களில் நூற்றாண்டுவிழாவைக் கண்ட பாக்கியம் மிக்கவரும் எங்கள் அதிபர் என்று மனம் நிறைந்து கூறுவதில் மகிழ்ச்சியடைகின்றேன்.

பாடசாலையை நாடிவரும் யாவரையும் அன்புடன் வரவேற்று அவர்களின் தேவையை அந்த உடனேயே நிறைவேற்றுவார். எல்லோருடனும் சகோதர பாசவுணர்வுடன் கதைப்பதில் தனிச்சிறப்புடையவர்.

நாம் முயற்சியுடைய மனிதராக வாழவேண்டுமாயின் எங்கள் அதிபரையே முன்னுதாரணமாகக் கொண்டு எங்கள் வாழ்வை முன்னேற்றிச் செல்லலாம். எங்கள் ஆசிரியர் குழாம் யாவரின் எந்தவொரு முயற்சியான செயற்பாட்டையும் தட்டிக்கொடுத்து; ஊக்குவித்து, எங்களையும் முயற்சியுள்ள மனிதர்களாக வளர்த்து வருகின்றமையையும் நன்றியுடன் கூறுகின்றேன்.

திரு.மு.மகேந்திரன் அதிபர் அவர்கள் “பதவியில் மட்டும் உயர்ந்தோம்” எனப் புகழ்பாடும் நம்மவர் மத்தியில் தனது பணிச்சிறப்பால் அதிபர் பதவிக்கே பெருமை சேர்த்த பண்பாளர்.

அதிபர் அவர்கள் ஓய்வுக்காலத்திலும் எல்லா நலனும்பெற்று சீருடனும் சிறப்புடனும் வாழ இறைவனைப் பிரார்த்திக்கின்றேன்.

திருமதி கஜநந்தினி வரதலோஜன்
ஆசிரியர்,
யா/வைத்தீஸ்வராக் கல்லூரி.

வைத்தீஸ்வராக் கல்லூரியின் முதல்வர் உயர்திரு. முத்துத்தம்பி மகேந்திரன் அவர்கள்

யாழ்ப்பாணக் குடாநாட்டின் தென்மேற்குப் பகுதியில் அமைந்துள்ள தீவுகளில் வேலணைத்தீவு பிரதானமானது. சைவமும், தமிழும் தழைத்தோங்கும் வேலணை மேற்கில் “முத்துத்தம்பியார்” குடும்பம் என்றால் தெரியாதவர்கள் இருக்கமுடியாது. இவரது தந்தையார் முத்துத்தம்பி அவர்கள் விவசாயத்திலும் புகையிலை வர்த்தகத்திலும் மிகப்பிரபல்யம் பெற்றவர்கள். ஊரில் கௌரவமாக “முத்தர்குடும்பம்” என அழைப்பார்கள். எங்கள் ஊரில் எத்தனை விடயங்களிலும் இவர்களது பங்களிப்பு மிகப் பிரதானமானது.

இத்தகைய பெருமைமிக்க குடும்பத்தில் 7 பேர் பிள்ளைகளாகப் பிறந்தனர். மகேந்திரன் அவர்கள் மூன்றாவது பிள்ளையாகப் பிறந்தார். இளவயதிலேயே கல்வியிலும், கமத்தொழிலும் மிகுந்த ஈடுபாடு காட்டியவர். இவர் தனது ஆரம்பக் கல்வியை வேலணை மேற்கு நடராசா வித்தியாலயத்திலும் (இராசா உபாத்தியாயர் பள்ளிக்கூடம்) இடைநிலைக் கல்வியைப் புகழ்பூத்த கல்லூரி களாகிய வேலணை மத்திய கல்லூரியிலும், யாழ்ப்பாணம் புனித பரியோவான் கல்லூரியிலும் பெற்றுக்கொண்டார்.

இவர் பாடசாலைக் கல்வியை நிறைவுசெய்து 01.05.1978இல் மு/பாலிநகர் மகா வித்தியாலயத்தில் தமது ஆசிரியப் பணியை ஆரம்பித்தார். அன்று தொடங்கிய பணி காத்திரமாக அமைந்தவை. படிப்படியாக அதிபர் பதவிக்கு உயர்ந்தார். புகழ்பூத்த வைத்தீஸ்வராக் கல்லூரியின் அதிபர்கள் வரிசையில் தன்னை உட்படுத்தி கல்விக்குப் பணியாற்றினார். வைத்தீஸ்வராக் கல்லூரியின் வரலாற்றுக் காலக் கல்விப்பணி காலத்தால் அழியாதது. பொருளாதார நிலையில் நலிவடைந்த பல குடும்பங்களின் பிள்ளைகள் பலர், கல்விக்கூடாக உயர் எல்லைகளை எட்ட முடியும் என்ற உண்மையை உலகிற்கு உறுதிப்படுத்திய, இக்கல்லூரியின் அதிபர் பணியை உலகம் வியக்கும் வகையில் ஒரு புரட்சி மாற்றத்தை உண்டாக்கியவர் என்ற வரிசையில் மகேந்திரன் சேர் அவர்களிற்குத் தனியிடம் உண்டு. இதற்கும் ஒருபடி மேலாக வைத்தீஸ்வராக் கல்லூரியின் நூற்றாண்டு விழாக்கால அதிபர் என்ற பெருமையும் இவருக்கே உரியது.

குடும்ப வாழ்வில் வேலணையைச் சேர்ந்த சண்முகலிங்கம் அவர்களின் மகள் சாரதாம்பிகையை 1985இல் திருமணம் செய்தார். இவர்களிற்கு இரண்டு

பிள்ளைகள் தனுயா மகேந்திரன் அவர்கள் யாழ்ப்பாணம் போதனா வைத்திய சாலையில் வைத்திய நிபுணராகக் (MBBS) கடமையாற்றி வருகின்றார். இரண்டாவது புதல்வி அபிநயா மகேந்திரன் அவர்கள் ஸ்ரீலங்கா ரெலிக்கொம் நிறுவனத்தின் கொழும்பு தலைமை அலுவலகத்தில் பணியாற்றி வருகிறார். அதிபர் அவர்கள் தற்போது யாழ்ப்பாணம் இராசாவின் தோட்டத்தில் வசித்து வருகிறார்கள்.

சேவை விபரம்

ஆசிரியர் பணி

01. மு/பாலிநகர் மகா வித்தியாலயம்: - (01.05.1978 - 31.12.1979)
02. மு/புதுக்குடியிருப்பு மத்திய கல்லூரி: - (01.01.1980 - 31.12.1981)
03. பலாலி ஆசிரியர் பயிற்சிக்கலாசாலை: - (01.01.1982 - 31.12.1983)
04. யாழ்ப்புங்குடுதீவு கமலாம்பிகை வித்தியாலயம்: - (01.01.1984 - 31.05.1993)

அதிபர் பணி

05. யாழ்ப்புங்குடுதீவு கமலாம்பிகை வித்தியாலயம்: - (01.06.1993 - 31.10.1995)
06. வவுனியா C.C.T.M பாடசாலை (01.11.1995 - 31.12.1996) (தற்காலிக இணைப்பு)
07. வவுனியா ஸ்ரீ இராமபுரம் மகா வித்தியாலயம் (01.01.1997 - 30.09.1998)
(தற்காலிக இணைப்பு)
08. யா/கொழும்புத்துறை துரையப்பா மகாவித்தியாலயம் (01.10.1998 - 22.06.2010)
09. யா/வைத்தீஸ்வராக் கல்லூரி (22.06.2010 இலிருந்து இன்று வரை)

கல்வித்துறையின் பணியோடு சமய சமூகத்துறையில் மிகவும் காத்திரமான அர்ப்பணிப்புடன் கூடிய பங்களிப்பைத் தமது காலத்தில் வழங்கியவர். ஊரில் இவரை அறியாதவர்கள் இருக்கமுடியாது. ஊரில் எல்லோரும் இவரை அன்பாக "சின்னையா" எனவும், "வாத்தியார்" எனவும் அழைப்பார்கள்.

எங்கள் ஊரிலும், அயலூர், கிராமங்களின், கோவில்களிலும், திருப்பணிகள் செய்வதில் இவரது குடும்பத்தவர்களின் பங்கு மிகக் காத்திரமானது. இவரது தந்தையாரும் இத்தகைய பணிகளில் மிக ஆர்வத்தோடு உழைத்தவர் ஆவார். இவரது தந்தையார் ஊரின் எல்லா விடயங்களிலும் பங்களிப்பை நல்கியவர். எனக்கு மிக நன்றாக நினைவுள்ளது. எமது முடிப்பிள்ளையார் ஆலயத்தில் ஒரு வருடம் வரட்சி காரணமாகக் கிணறுகளில் நீர் வற்றியதால் திருவிழாக்களைச் செய்வதில்லை எனத்தீர்மானம் எடுத்தபோது இவரது தந்தையார் ஊரின் பெரியார் களைக் கூட்டி ஆலயச் சூழலிலுள்ள கிணறுகளை ஆழமாக்கி நீரைப்பெற்று திருவிழாவை நடத்தியமை இன்றும் மனதில் உள்ளது.


'தந்தை எவ்வழி மைந்தர் அவ்வழி' என்பதற்கேற்ப எமது முடிப்பிள்ளையார் ஆலயத்தில் 1980களில் இருந்து பரிபாலன சபையின் பொருளாளராக

இன்றுவரை தொண்டாற்றி வருகின்றார். இவரது பணி காலத்தால் மறக்க முடியாதது. புளியங்கூடல் மஹாமாரி அம்பாள், புளியங்கூடல் இந்தன் முத்துவிநாயகர் ஆலயத்திலும் இவர்களின் குடும்பத்தாரது பங்கு கணிசமானது.

சமூகப் பணிகளில் தீவக அரிமா கழகத்தில் தலைவராகவும் மாவட்ட, வலய அரிமாக்கழகத்தின் தலைவராகவும் காத்திரமான பணிகளைச் செய்து வருகின்றார். இவரது பணிக்காக அகில இலங்கை சமாதான நீதவான் பதவி இவரைத் தேடிவந்தது.

எத்தனை பதவிகள் வந்தாலும் அத்தகைய பதவிகள் இவரால் பெருமை பெற்றது. மனிதநேயம்மிக்க நல்ல மனிதராக இவர் வாழ்ந்து கொண்டிருக்கிறார். இவர் எதைக் கேட்டாலும் “இல்லை” என்று சொன்ன நாள் இதுவரை இல்லை. பெரும்மனது கொண்டவர். மிக எளிமையாக வாழ்க்கை வாழ்பவர். அன்பினால் எவரையும் அரவணைத்துக் கொள்பவர். மற்றவர்களுக்காக வாழ்தல் என்பதற்கு மகேந்திரன் சேர் அவர்கள் உன்னதமான ஒரு உதாரண புருஷர். மற்றவர்களுக்கு உதவுதல், ஏனையோரை மதித்தல். எல்லோரையும் அரவணைத்துச் செல்லுதல், எல்லோரின் மனங்களையும் வெல்லுதல். நேர்மனப்பாங்கோடு பழகுதல், மற்றவர்களுக்குக் கௌரவம் வழங்குதல். நாடி வந்தவர்களுக்கு ஆதரவு வழங்குதல், பெருந்தன்மையுடன் நடந்து கொள்ளுதல் என்று சொல்லிக்கொண்டே இருக்கக்கூடிய உன்னத விழுமியங்களைப் பேணும் ஒரு மானிட நேயம்மிக்க மனிதராக “மகேந்திரன் சேர்” அவர்கள் உயர்ந்து நிமிர்ந்து எல்லோர் மனங்களிலும் நிறைந்து வாழ்கிறார்.

கல்விப் பயணம் கடமை நிலையில் நிறைவடைந்தாலும், சமய சமூக ஆன்மீகங்கள் உங்களுக்காக நிறையவே காத்திருக்கிறது. மிக நீண்டகாலம் நலமாக வளமாக, பலமாக வாழ்வதற்கு எல்லாம்வல்ல இறைவன் நீண்ட ஆயுளினை இருவருக்கும் இவரது குடும்பத்தவர்களும் வழங்கவேண்டும் என வண்ணை வைத்தீஸ்வரர் பெருமானின் பாதார அடிகளைப் பணிந்து வாழ்த்துவோம்.



திரு. பொன்னம்பலம் அருணகிரிநாதன்
தலைவர்,
வேலணை மேற்கு,
பெரியபுலம் மஹா கணபதிப்பிள்ளையார் ஆலயம்.

குடும்பப் பதிவுகள்



திருமணப் பந்தத்தில் பெற்றோர்களுடன்...



மனைவியுடன்



இளைய மகளின் பிறந்ததின நிகழ்வில்...



மனைவி பிள்ளைகளுடன்...



மூத்த மகளின் பட்டமளிப்புவிழாவில்



இளைய மகளுடன்...

முன்னாள் பாடசாலை பதிவுகள்



கொழும்புத்துறை துரையப்பா வித்தியாலய நிகழ்வில்...



மதியபோசன நிகழ்வில்...



துரையப்பா வித்தியாலய பிரிவுபசார நிகழ்வில்...

எமது கல்லூரியின் இல்ல மெய்வல்லுநர் போட்டி- 2014



கயிறு இழுத்தல் போட்டியில்...



மதியபோசன நிகழ்வில்...



விருந்தினர்கள் வரவேற்பு நிகழ்வில்...



எமது கல்லூரியின் இல்ல மெய்வல்லுநர் போட்டி- 2014



விழா தொடக்க நிகழ்வில்...



அணிவகுப்பு மரியாதை ஏற்பு நிகழ்வில்



விழாத் தலைவராக...



நினைவுப் பரிசு வழங்கல்...



வெற்றியாளர்களுக்குப் பரிசில்கள் வழங்கல்



வெற்றி நாயகர்களாகப் பரிசு பெறல்...

சமூக சேவைகள்



லயன்ஸ் கழக உறுப்பினர்களுடன்



லயன்ஸ் கழக சேவையில்...



சமாதான நீதவானாக
சத்தியப்பிரமாணத்தின்போது



தீவக லயன்ஸ் கழக தலைவராகப்
பதவியேற்றபோது...



இறைபணியில்...




மாணவர்களுக்கு ஏடு
தொடக்கி வைக்கும்போது...



சுகாதார தின நிகழ்வின்போது....



முதலமைச்சருடன் சந்திப்பின்போது...



அன்பான எம் அதிபர்

திருவாளர் மு.மகேந்திரன் அவர்கள் எமது கல்லூரியின் அதிபராகக் கிடைக்கப் பெற்றமை ஓர் வரப்பிரசாதமாகும். எமது பாடசாலைக்கு புதிய அதிபர் வருகிறார் என்றதும் நாம் எல்லோருக்கும் புதிய அதிபர் எப்படி இருப்பாராரோ? என எண்ணி மனக்கலக்கம் அடைந்திருந்தோம். ஏனெனில் முன்பு இருந்த வைத்தீஸ்வராக் கல்லூரியின் அதிபர்கள் எல்லோரும் ஒழுக்க சீலர்களாகவும், கடவுள் நம்பிக்கை உடையவர்களாகவும் இருந்தனர் என்பதை அறிந்திருந்தேன். நான் அதேபோன்று புதிய அதிபரைக் கண்டதுமே அவரது சிவந்த நிறமும் இளமைத் தோற்றமும் நற்குணஇயல்பும் எங்கள் எல்லோருக்கும் ஓர் திருப்தியை அளித்தது. எங்கள் அதிபர் நிர்வாகத்தை திறம்பட நடாத்தி வந்தார். எந்த ஒரு பொறுப்பையும் தானாக ஆசிரியர்மீது திணிக்கமாட்டார்.

“நீங்களே விரும்பி பொறுப்புகளை எடுத்துக் கொள்ளுங்கள்” என ஆசிரியர்களிடம் அன்பாகக் கூறுவார். பாடசாலைக்கு என கிடைக்கும் பண விடயங்களையும் எல்லோரும் அறிந்துகொள்ளும் வண்ணம் ஆசிரியர்களிடமே பொறுப்பளித்துவிடுவார். நூற்றாண்டு விழாவுக்காக பாடசாலையை மிக உன்னதமான நிலைக்குக்கொண்டு வந்தவர் எமது அதிபர் ஆவார். அயற்பாடசாலைகள் மட்டுமல்ல வேறு பாடசாலைகளிலும் வைத்தீஸ்வராக் கல்லூரியின் தற்போதைய சிறப்பான உன்னதமான நிலை பேசப்பட்டு வருகின்றது. இவ்வாறான பெருமை எல்லாம் எமது அதிபராலேயே எமக்கு கிடைக்கப்பெற்றது. இவற்றுக்கெல்லாம் மேலாக மிகவும் கருணையுள்ளம் கொண்ட எமது அதிபர் வேறு பாடசாலை களிலிருந்துவரும் மாணவர்களையும் ஆசிரியர்களையும் நன்றாக உபசரித்து அனுப்புவார். இவர்கள் வந்துபோகும்போது “இவ்வாறான அன்புள்ளம் கொண்ட கடமை, கட்டுப்பாடுள்ள ஒரு அதிபரின் கீழ் கல்விகற்கும் மாணவர்களாகிய நீங்கள் கொடுத்து வைத்தவர்கள்” எனக் கூறிச் செல்வார்கள்.

198444

ஒரு குடும்பம் போன்று செயற்படும் எமது பாடசாலையில் எமது அதிபர் நன்மை, தீமை இரண்டிலும் கலந்துகொண்டு நெருங்கிய உறவினர் போலவே நடந்துகொள்வார். எமது கடமைகளை நாம் சரிவரச் செய்தால் எம்மைப் பாராட்டவும் தயங்கமாட்டார். குழந்தை உள்ளமும் வனப்பும் நிறைந்த,


எமது அதிபருக்கு அகவை 60 வந்துவிட்டது. இளைப்பாறுகிறார் என்பதை எண்ணும்போது மனம் திக்கற்று நிற்கிறது எனினும் எமது அயலவராக இவர் என்றும் இருப்பார் என்பதில் நான் பெருமையும் மகிழ்வும் அடைகின்றேன்.

எமது அன்பான அதிபர் ஓய்வுக்காலத்திலும் நல்ல தேக ஆரோக்கியத்துடன் நீடுழி வாழ வாழ்த்துகின்றேன்.

மாணவி S. சங்கீதா

தரம் 9A

யா/வைத்தீஸ்வராக் கல்லூரி.





வாழ்த்துப்பா

அறுபது ஆண்டின் முன்னர்
வந்த ஓர் விஜயஆண்டில்
பிறவிநீர் எடுத்தே எங்கள்
பெருந்தவப் பயனாய் வந்தீர்!
மறுபடி அந்த ஆண்டும்
மாதமும் திதியும் சேர
முறைப்படி மணிவிழாவை
மகிழ்ந்து கொண்டாடுகின்றோம்.

மனையறம் பேணிக் காத்து
மதிப்பொடு நிதியம் சேர்த்தே
அனைவரும் மகிழும் வண்ணம்
மக்களை அவை முன்னோக்கி
நினைவினில் நிலைக்குமாறு
தர்ம நெறியில் நின்று
வினை பல செய்த மேலோன்
பல்லாண்டு வாழ்க வாழ்க.

அறவழி நடப்போர்க் கிந்த
அறுபது முதுமை யல்ல!
பிறிதொரு வருக்கு இன்னல்
புரிந்திடாப் பெருமையுள்ளோன்!
குறுநரிக் குணத்தைக் கண்டால்
கொதித்தெழும் சிங்கம் போல்வான்!
அறுபதில் மணிவிழா நாயகனாய்
பண்புடனே வாழ்க வாழ்க.

மணிவிழாக் காணும் இந்த
மாண்புறு அதிபர் தம்மை
பணிவுடன் வாழ்த்துகின்றேன்
பதமலர் போற்றுகின்றேன்
அணிசெய் குடும்பத்தினரோடு
என்றுமே மகிழ்வுடன் வாழ
தணியா தென் அன்புடனே
அகமகிழ வாழ்த்துகின்றேன்.

யா/வைத்தீஸ்வராக் கல்லூரி மாணவி
செல்வி க. பிரியங்கா
2015 கலைப் பிரிவு.



மாணவர் மனங்களில் எங்கள் அதிபர்

1913ஆம் ஆண்டு அமரர் தம்பு நாகமுத்து அவர்களால் ஸ்தாபிக்கப்பட்டு இராமகிருஷ்ண மடத்தினரால் பரிபாலிக்கப்பட்ட எம் வைத்தீஸ்வராக் கல்லூரியானது நூறு ஆண்டுகளைக் கடந்து இன்று சிறப்புற்றுக் காணப்படுவதற்கு இங்கு சேவையாற்றிய பல ஆசிரியர்களினதும் அதிபரினதும் அளப்பரிய முயற்சியே காரணமாகும். அந்தவகையில் எம் கல்லூரி அதிபர், மணிவிழா நாயகன் திரு.மு.மகேந்திரன் அவரும் பெருமைக்குரியவராகின்றார்.

எம் அதிபரது பணிகளோ, சேவைகளோ எண்ணற்றவை. அவற்றில் சிலவற்றை உங்களுடன் பகிரலாம் என நினைக்கின்றேன். எம் அதிபர் பாட சாலையை தமது குடும்பத்தைவிட அதிகமாக நேசிக்கும் ஒருவராகவே காணப்படுகின்றார் என்பது குறிப்பிடத்தக்கதாகும். சமூக, சமய, கல்வி அனைத்து விடயத்திலும் சிறந்து விளங்குவதுடன் மாணவர்களும் சிறந்து விளங்க வழிகாட்டுவார்.

இப்படிப்பட்ட எம் அதிபருக்கு மணிவிழா எடுப்பது அவசியமான ஒன்றாகும். அதிபரின் நோக்கம் ஒவ்வொரு மாணவர்களையும் சிறந்த நல்லொழுக்கம் நிறைந்தவர்களாக உருவாக்கி சமூகத்திற்குப் பயனுள்ள சிறந்த பிரஜைகளாக உருவாக்குவதேயாகும். அதற்காக அவர் தன்னை முழுமையாக அர்ப்பணித்தாரெனில் எவரும் மறுக்கமுடியாது. தற்போது நான் உயர்தரத்திலே கல்வி கற்றுக் கொண்டிருக்கும் நிலையில் அதிபரிடம் கண்ட ஒரு சிறப்பான விடயம் யாதெனில் எமது அதிபர் கல்விக்கு மட்டுமன்றி இணைப்பாடவிதானச் செயற்பாடுகளுக்கும் முக்கியத்துவம் கொடுப்பவராவார்.

எடுத்துக் காட்டாக 2013ஆம் ஆண்டு தமிழ்த்தினப் போட்டியின் இஸ்லாமிய நிகழ்ச்சியிலே நாடகம் மாகாண மட்டப் போட்டிக்காகத் தெரிவு செய்யப்பட்டு வவுனியா செல்லவேண்டியிருந்தபோது எமது அதிபர் எமக்கு மேலும் மேலும் ஆர்வமுட்டிப் பலவழிகளிலும் பூரண உதவி வழங்கியமை இங்கு குறிப்பிடத்தக்கதாகும். அதிபர் அடிக்கடிகூறும் ஒரு விடயம் “எந்த நிகழ்ச்சியிலும் கட்டாயம் பங்குபற்றவேண்டும், தெரிவாவது அடுத்த கட்டம்; பார்வையாளர்களாக இன்றிப் பங்காளர்களாக மாறவேண்டும் என்று கூறுவார். இவை இரண்டும் என் மனதில் ஆழமாகப் பதிந்திருக்கிறது.

அந்தவகையிலே 2013ஆம் ஆண்டுக்கான தேசிய மீலாத் போட்டியில் நான் பங்குபற்றவேண்டும் என்ற எண்ணம் ஏற்பட அதிபரின் இந்த வாசகங்களே எனக்குத் தூண்டுதலாக அமைந்ததுடன்; தேசிய மட்டத்தில் முதலிடம்பெற வழிகோலியது எனின் அது மிகையாகாது. நான் கல்வி பயிலும் காலத்தில் எனது

பாடசாலைத் தாயைக் கௌரவப்படுத்த ஏதேனும் ஒரு சாதனையை நிலைநாட்ட வேண்டும் என்ற எண்ணம் என்னிடம் பலநாள் இருந்தது. அது நிறைவேற எம் மணிவிழா நாயகனே காரணம் என்பது குறிப்பிடத்தக்கதாகும்.

மாணவர்களின் கல்வி, ஒழுக்கம், நேர்த்தி என்பவற்றில் கவனம் செலுத்தும் ஒரு தந்தையைப் போல எமக்கெல்லாம் அறிவுரை கூறுவார். யா/வைத்தீஸ்வராக் கல்லூரியில் யாவரும் அன்றிலிருந்து இன்று வரை “சாதி மத பேதமற்ற சமரச நெறியிலே” கல்வி புகட்டப்பட்டு வருகின்றது. இரு இனங்களுக்கிடையிலான ஒரு சுமுகமான நல்லுறவை இக்கல்லூரியும், சமூகமும் ஏற்படுத்தித்தந்தமையை யிட்டு எம் இஸ்லாமிய சமூகமே பெருமைப்படுகிறது என்பதைக் கூறிக்கொள்கின்றேன்.

மேலும் இஸ்லாமிய மாணவர்களாகிய நாம் பிரார்த்தனை செய்வதற்கு விசேடமான இடத்தை ஏற்படுத்தி எம்மை வழிப்படுத்தியது மட்டுமல்லாது; ஆண் இஸ்லாமிய மாணவர்கள் வெள்ளிக்கிழமைகளில் 12.00 மணிக்கு விசேட தொழுகைக்குச் செல்ல அனுமதி வழங்கியமையும், எமது இஸ்லாமிய கலாசார அடிப்படையிலேயே ஆடை அணிய அனுமதி வழங்கியமையும், இஸ்லாமிய சமூகத்தையே பெருமைப்படுத்திய ஒரு விடயமாகும். இத்தகைய மகானுக்கு மணிவிழா கொண்டாடுவது அவசியமானதொன்றாகும்.

எம் கல்லூரி அதிபர் மாணவர்களால் ஆசிரியர்களால் மட்டுமல்ல பல கல்விப்புலம் சார்ந்தவர்களாலும் சமூகத்தவர்களாலும் அன்றும் இன்றும் என்றும் பாராட்டப்படும் ஒருவராவார். இவரது அரும்பெரும் சேவைக்கு விருந்தாகவே நூற்றாண்டு விழாக்காலத்தில் அதிபராகக் கடமைபுரிந்து புகழ் பரப்ப எமது அதிபருக்கு இறைவன் ஆசி வழங்கியிருக்கின்றான். இதிலிருந்து ஆண்டவனின் திருப்பொருத்தம் பெற்றவர் என்பது புலப்படுகின்றது. கலாசாரத்தின் அடிப்படையில் மதிப்பிடும்போது சந்தேகமின்றி வைத்தீஸ்வரா ஒரு பாரிய கலைக்கூடமாகவே அன்றும் இன்றும் திகழ்ந்து கொண்டிருக்கின்றது.

இப்படிப்பட்ட ஒரு நல்ல அதிபரை எம் மாணவர்களும் கல்லூரியும் இழக்கின்றது என்பது கவலைக்குரிய விடயமாகும். இருப்பினும் காலத்தின் தேவை அவரை ஓய்வுபெறச் செய்துவிட்டது.

எமது அதிபர் ஓய்வுபெற்றாலும் அதிபரின் சேவைகள் ஆலோசனைகளை என்றும் எம் பாடசாலையும் எம் இஸ்லாமிய சமூகமும் எதிர்பார்த்தே நிற்கும். இவ்வாறு சிறப்பாக நற்பணி செய்து ஓய்வுபெறும் எம் அதிபரின் பெயரும் அவரின் சேவைகளும் பொன் ஏடுகளில் பொறிப்பதற்குரியவையாகும். உயர்ந்த பண்புகொண்ட அதிபரை எம் கல்லூரி என்றுமே பெருமைப்படுத்திக் கொண்டே இருக்கும் எனக்கூறி மணிவிழா நாயகனாம் எம் கல்லூரி அதிபர் திரு. மு. மகேந்திரன் அவர்களை வாழ்த்தி நிறைவு செய்கின்றேன்.

வாழ்க! வாழ்க! வாழ்க!

மாணவன் கை.மு.அப்துல்லாவர்,
(2014 கலைப் பிரிவு),
யா/ வைத்தீஸ்வராக் கல்லூரி.



உள்ளத்தால் உயர்ந்தவர்

இலங்கைத் திருநாட்டைக் கல்வியால் உயர்வு பெறவைத்த கல்லூரிகளில் யாழ்ப்பாணம் வண்ணார்பண்ணை வைத்தீஸ்வராக் கல்லூரியும் ஒன்றாகும். இக்கல்லூரியின் ஸ்தாபகர் பெரியார் தம்பு நாகமுத்து அவர்கள். இக்கல்லூரியின் அதிபர்கள் வரிசையில் பதின்மூன்றாவது அதிபராகப் பதவியேற்றுப் பணியாற்றி ஓய்வுநிலைக்கு வருகின்றார். திரு.மு.மகேந்திரன் அவர்கள் மூன்று ஆண்டு காலம் பணியாற்றினாலும், முக்கியமான காலத்தில் பணியாற்ற அவருக்கு வைத்தீஸ்வரப் பெருமான் அருள்பாலித்து வைத்தீஸ்வராக் கல்லூரியின் நூற்றாண்டுவிழா அதிபராகத் தடம்பதித்த பெருமை திரு.மு.மகேந்திரன் அவர்களையே சாரும்.

அதிபர் மு.மகேந்திரன் அவர்கள் யா/வைத்தீஸ்வராக் கல்லூரிக்கு 2010இல் வருகைதந்தார். அன்றிலிருந்து ஓய்வுபெறும் இந்நாள்வரை கல்லூரியை நல்ல கவின் நிலைக்குக் கொண்டு வருவதில் கண்ணும் கருத்துமாக இருந்து செயற்படுவதுடன் மாணவர்களிடையே ஒழுக்கம், கல்வி இரண்டையும் அமுலாக்கம் செய்வதில் மிகுந்த அக்கறை கொண்டவர். மாணவர் செயற்பாடுகளை மிக உன்னிப்பாக அவதானிப்பார். மாணவர் பெற்றோர் தொடர்பாடலை அதிகரித்துக் கல்லூரிக்கும் சமூகத்திற்கும் இடையில் இணைப்பை ஏற்படுத்தினார். ஆசிரிய, மாணவர்களின் மல,சல கூடங்களைப் புனரமைத்து நவீன கழிப்பறைகளாக மாற்றினார். அவற்றை உரிய முறையில் பேணவும் வழிகாட்டினார்.

யாழ். வலயக் கல்வித்திணைக்கள அனுசரணையுடன் மதிய உணவுச் சமையல் கூடத்தை வலய அதிகாரிகளே பாராட்டும்படியாகக் குறுகிய காலத்தில் அமைத்துக் கொடுத்தார். கல்லூரியில் மாணவர்கள் விளையாட உரிய இடம் இல்லையே என்ற குறையைப் போக்குவதற்காகப் பழைய தச்சுப் பயிற்சிப் பட்டறைக் கட்டடத்தை இடித்து மாணவர்கள் பரந்து நின்று உடற்பயிற்சி செய்யும் இடத்தை ஏற்படுத்தினார்.

புதிய விபுலானந்தர் மண்டபம் அம்பிகைபாகன் அரங்குக்கு முன்னும் பூங்கன்றுகளை அமைக்கும் அழகான சீமெந்துத் தொட்டிகளைக் கட்டி பூங்கன்றுகள் நாட்டி மாணவர்களிடம் அழகியல் உணர்வை ஏற்படுத்தினார். பல மன்றங்களையும் செயற்படும்படி உத்வேக மூட்டினார். விளையாட்டுத்துறைக்குத் தகுதியான ஆசிரிய ஆளணி இல்லாமையை அறிந்து கல்வி வலயத்தின் உதவியைப் பெற்று விளையாட்டுத்துறையில் அனுபவமிக்க இரு ஆசிரியர்களைப் பெற்றார்.

இதன் காரணமாக கடந்த ஆண்டு நூற்றாண்டுவிழாக் காலப் பகுதியில் மாகாண மட்டத்தில் சாதனைகள் படைக்கப்பட்டன. தேசிய மட்டத்தில் பங்குபற்றும் வரை மாணவர்கள் வளர்ச்சி பெற்றனர். 'குருவருள் இல்லாமல் திருவருள் இல்லை' என்பது அனுபவவாக்கு. அதற்கமைய எமது கல்லூரியிலுள்ள சிவகாமி சமேத நடராஜர் ஆலயச் சிவாச்சாரியார் அவர்களின் நீண்டகால வேண்டுகலை அதிபர் தன்காலத்தில் பூர்த்தி செய்தமை சிறப்பிற்குரியதாகும்.

எழுந்தருளி மூர்த்தத்தை நிரந்தரமாக ஸ்தாபனம் செய்து ஆகமவிதிப்படி பெருமானை வலம்வந்து கிரியை செய்யக்கூடிய முறையில் தை மாதம் உத்தரட்டாதி நட்சத்திர சுபநேரத்தில் 2013.01.17 அன்று குடமுழுக்கு இடம் பெற்றது. ஆலயக் கும்பாபிஷேகம் சிறப்பாக இடம்பெறவேண்டும் என்பதற்காக நிதிப்பிரச்சினையை பெரிதும் நோக்காது தனது பணத்தைச் செலவிட்டு இந்த உயர்ந்த கைங்கரியத்தைப் பூர்த்திபெறச் செய்தார். "இந்த உலகம் எவ்வளவு விசாலமானதோ அதுபோல உன் உள்ளத்தையும் விரிவாக்கு" என சுவாமி விவேகானந்தர் கூறியபடி வாழ்ந்து காட்டுகிறார். அத்தகைய ஸ்ரீ இராமகிருஷ்ண மிஷன் பரம்பரையில் வந்த இக்கல்லூரியில் இப்படியான ஓர் அதிபர் வந்து நூற்றாண்டுக்குரிய ஆண்டின் ஆரம்ப மாதமாகிய தை மாதத்தில் இச்செயலைப் பூர்த்திபெறச் செய்தார் என்றால், அது ஓர் ஆன்மீகத் தொடர் சாதனை என்றே உணரவேண்டும். அதிபர் அவர்களின் உயர்ந்த தொண்டு உள்ளம் என்னவென்றால் இந்துமாமன்றம் ஆலய நிர்மாணம் குடமுழுக்கு என்பவற்றிற்கான செலவுகள் எல்லாம் முடித்து அதிபருக்கு ஓர் இலட்சம் ரூபா அளவில் செலுத்தவேண்டியதாக வுள்ளது. ஆனால் அவர் அதனை ஒரு பொருட்டாக எம்மிடம் கூறியதில்லை. இந்துமாமன்றக் கணக்கு விபரம் எல்லாம் போஷகராகிய அவருக்குப் புரிந்திருந்தது.

கல்வித் திணைக்களத்தால் கல்லூரி மாணவர்களுக்குப் பால் வழங்க வேண்டும் என்ற சுற்றுநிரூபம் வந்தவுடன் பால் எங்குமே பெறமுடியாத நிலையில் மாணவர்கட்குப் பாலைப் பெற்றுக் கொடுக்கவேண்டும் என்பதை உணர்ந்து ஒவ்வொரு ஆசிரியர்களுடனும் தொடர்புகொண்டு பால் பெற்றுவரும்படியும் அதற்கான பணத்தை முற்பணமாகத் தருவதாகவும் கூறி மாணவர்களுக்குப் பாலைப் பெற்றுக்கொடுத்தார். தனது அதிபர் என்றநிலையில் இருந்து இறங்கிவந்து மாணவர்களுக்கு சேவை செய்யவேண்டும் என்ற ஆதங்கம் உள்ளவர். மதிய போசனத்திட்டம் அரசு செலவுக்குட்பட்டதாயினும் மேலதிகமாக, வெளியுதவியைப் பெற்று தரமான உணவினை வழங்கி ஏனைய பாடசாலைக்கு முன்னுதாரணமாகத் திகழ்ந்தார். மதியபோசனத்துக்குரிய மாணவர்களது சாப்பாட்டுப் பாத்திரம் போன்றவற்றையும் வாங்கிப் பலமுறை விநியோகம் செய்தார்.

"ஒரு மனிதன் எத்தனை காலம் வாழ்ந்தான் என்பதைவிட எப்படி வாழ்ந்தான்" என்றே நோக்கவேண்டும் என்பர் அறிஞர்.

அந்தவகையில் குறைந்தகாலம் இக்கல்லூரியில் சேவையாற்றினாலும் நிறைந்த சேவையை வழங்கினார் என்றால் அதுமிகையல்ல. அது இறைவனால்

அவருக்கு வழங்கப்பெற்ற ஆசி என்றே கூறவேண்டும். முன்னாள் அதிபர் திரு.நா.வன்னியசிங்கம் அவர்களுக்கும் பலரின் உதவியுடன் உரியமுறையில் மணிவிழாவைக் கொண்டாடி அவரைக் கௌரவம் செய்து மகிழ்ச்சி அடைந்தார். ஆண்டுதோறும் இடம்பெறும் வாணிவிழாவில் அட்சர அப்பியாசம் பெறவரும் குழந்தைகளைத் தன் குழந்தை போல மடியிலே வைத்து வித்தியாரம்பம் செய்து கொள்வார். க.பொ.த (உயர்தர) கற்பதற்கு ஏனைய கல்லூரிகள் அனுமதி மறுத்து தகைமை மட்டுமட்டாக உள்ள மாணவர்களை அணைத்து அவர்களுக்கு அறிவுரை கூறிக் கணிதம் முதலான பாடங்களை கவனமெடுக்கச் செய்து அவர்களை A/Lக்குத் தகைமைபெற வைத்து, சமூகத்தில் அவர்களையும் ஓர் உயர்வுக்கு வழிகாட்டியாகச் செயற்பட்ட செம்மல் ஆவார். இவ்விடயத்தில் என்போன்ற ஒரு சில ஆசிரியர்கள் “சேர் நல்ல தகுதியான மாணவர்களை உள்வாங்குங்கள் அப்போது தான் நாம் நல்ல பெறுபேற்றைப் பெறலாம்” எனக்கூறி அதிபர் அவர்களுடன் கதைப்போம் ஆனால் அவர் சிரித்தபடி “இந்தப் பிள்ளைகள் நாளைக்கு வீதிக்குப் போய் வீணர்களாகி விடக்கூடாது.” சமூகத்தில் என்னாலும் முடியும் என்ற நிலைக்கு இவர்களை வரச்செய்யலாம் என்பார். முப்பது வருடங்களுக்கு மேலான சேவையில் அவர் எதனைச் செய்தாலும் மாணவர் பக்கமாகவே நோக்குவார் “மாணவர்கள் இருந்தால்தானே உங்களுக்கு வேலை” என ஆசிரியர்களிடம் கூறுவார்.

திருக்குறளைத் தந்த வள்ளுவர்

“வெள்ளத்து அனைய மலர்நீட்டம் மாந்தர்தம்

உள்ளத்து அனையது உயர்வு”

(திருக்குறள் - 595)

என்பர். இக்கருத்து எமது அதிபர் அவர்களைப் பொறுத்த வரையில் மிகப் பொருத்தமானது. எவ்வளவு தூரம் நிலை உயர்ந்தாலும் பணிவு மேலும் உயர்த்தும் எனும் உன்னத எண்ணம் கொண்டவர். 2013ஆம் ஆண்டு ஆரம்பத்தில் பாடசாலை ஆலயத்தின் குடமுழுக்கினையும், வருட இறுதிப் பகுதியில் நூற்றாண்டு விழாவினையும் சிறந்த கல்விப் புலமையாளர்கள் சமய பக்திமிக்க பெரியோர்கள், சமூகத் தொண்டர்கள், பாடசாலைப் பற்றாளர்கள், கொடை வள்ளல்கள், நலன்விரும்பிகள், பழைய மாணவர்கள் எனப் பலரும் புடைசூழ வெகுவிமர்சையாகக் கொண்டாடிய உத்தம புருஷன் இவர் ஆவார். எங்கள் அதிபர் 2013ஆம் ஆண்டில் அதிகநேரம் (இரவு பகலாக) கல்லூரியிலே தன் பொழுதைச் செலவிட்டார்.

கடந்த காலத்தில் எவருமே சிந்திக்காத கல்லூரி நிறுவுநரது ஞாபகார்த்தச் சிலையை நிறுவுவதற்கு பழைய மாணவர் சங்கச் செயலாளர் திரு.ப.சுப்பிரமணியம் அவர்களது ஆலோசனையுடனும், ஸ்தாபகர் பேரனாகிய திரு சிறீபதி, அவர்சார் குடும்ப அங்கத்தவர்களுடாக தத்ரூபமான சிலையை நிறுவியதுடன் அதனைச் சுற்றி அழகியல் வேலையும் செய்து கொண்டார். உலகப் பிரபல்யமான தமிழ்த்துறைப் பேராசிரியரும் ஸ்தாபகரின் பேரனுமாகிய அமரர் ஆ.கைலாசபதி அவர்களின் துணைவியாரும் சிலைத் திறப்பு விழாவில் கலந்து கொண்டார். இவையெல்லாம் வைத்தீஸ்வரனின் நிறைந்த கருணையும் எம் அதிபருக்குக் கிட்டிய இறை அங்கீகாரமும் ஆகும். இது எதனைக் காட்டுகிறது எனில்,

“உள்ளுவது எல்லாம் உயர்வு உள்ளல்மற்றுஅது
தள்ளினும் தள்ளாமை நீர்த்து”

என்ற குறளை எண்ணத் தூண்டுமிடத்து அதிபரின் உயர்வுக்கு காரண மாவது அவரின் இடைவிடா உழைப்பும் நீங்கா இறைபக்தியும் என்றால் மிகையல்ல. அதிகாலையில் எழுந்து ஆலயம் சென்று வழிபடுவது அவரின் முதற்கடமை. எமது கல்லூரி மார்கழித் திருவெம்பாவைப் பூசையிலும் அதிகாலையில் (5.30-6.00மணி) கலந்து அதன்பின் தன்பரீட்சைக் கடமையில் ஈடுபடுவார். ஒவ்வொரு நிமிடத்தையும் பொன் எனச் செலவழிப்பார். திருக்கேதீச்சர ஆலயத்தின் எமது கல்லூரி மஹோற்சவ உபயமான நான்காம் நாள் இரவு உற்சவத்தை நாம் சிறப்பாகக் கொண்டாட அன்னதானப் பொருட்களுடன் எம்மை வழியனுப்பி வைப்பார். இதனைப் பார்த்து மாணவர்களும் தம்மால் இயன்ற பங்கினை அன்னதானத்திற்குக் கொண்டு வருவார்கள். தனது நற்செய்கை மூலம் மாணவரையும் வழிப்படுத்தல் என்பது நிர்வாகத் திறன்மிக்க அதிபருக்குரிய செயன்முறைக் கற்பித்தலாகும். வெறும் வாய்ச்சொல் வீரர் அல்ல, செயல் வீரர் ஆவர். எல்லோரையும் அன்புடன் அரவணைத்துச் செல்லும் மனப்பாங்கு உடையவர். தன் கடமையின் நிமித்தம் ஆசிரியர்களையும் மாணவர்களையும் உரிமையுடன் கண்டிப்பார். அடுத்த நிமிடம் மாணவர்களிடம் தம்பி, ராசா, சேர் என்று எல்லோரையும் தன் குடும்ப அங்கத்தவர்கள்போல் நேசிக்கும் மனப்பாங்குடையவர். யாரையும் பழிவாங்கும் எண்ணம் அற்றவர். நன்றி மறக்காதவர், எமது ஆலயப் பூசகரின் நேரந்தவறாமையை அடிக்கடி வியந்து பாராட்டுவார். அவரை உதாரணம் காட்டி மாணவர்களை நேரத்துக்கு வருமாறு அறிவுரை கூறுவதுடன் தானும் உரிய நேரத்துக்கு கல்லூரிக்குச் சமூகம் அளிப்பார். இது எல்லோரினாலும் செய்ய முடியாத ஒன்று. இதனையே திருவள்ளுவர்.

“செயற்கரிய செய்வார் பெரியர் சிறியர்

செயற்கரிய செய்கலா தார்” என்று குறிப்பிட்டுள்ளார்.

(திருக்குறள் - 26)

இப்படியாக மற்றவர்கள் மகிழ்ச்சியே தன்மகிழ்வாக எண்ணும் உயர்ந்த உள்ளம் உள்ளத்தில் நல்ல உள்ளம். மணிவிழா நாயகனாகிய எமது அதிபர் கல்லூரியிலிருந்து ஓய்வுபெற்று சகல செல்வயோகமிக்க பெருவாழ்வு வாழ நல்லையம்பதி முருகனையும், நடராஜப் பெருமானையும் வேண்டி வாழ்த்துகின்றேன்.

திரு. செ. பாலச்சந்திரன்

ஆசிரியர்,

யா/வைத்தீஸ்வராக் கல்லூரி.





மாணவர்களை சமூகமயப்படுத்தலில் பாடசாலைகளின் பங்களிப்பு

ஒரு மனிதன் இவ்வுலகில் முழுமனிதனாக வாழவேண்டுமாயின் அவன் சமூகமயப்படுதல் அவசியம். எந்த மனிதனும் தனித்து தனது தேவைகளை நிறைவேற்றி வாழமுடியாது. அவன் விரும்பியோ விரும்பாமலோ சமூகத்துடன் இணைந்து வாழவேண்டிய நிலைப்பாடு உண்டு. அவன் சமூகத்தில் தனக்கென ஓர் இடத்தினைப் பிடிக்கவேண்டுமாயின் சமூக நியமங்களை ஏற்று அதன்படி வாழவேண்டும். இந்நியமங்களை மாணவன் ஒருவன் ஏற்று வாழவேண்டிய வழிகளை ஏற்படுத்திக் கொடுக்கவேண்டிய களமாக பாடசாலை காணப்படுகின்றது.

இந்த வகையில் பாடசாலையில் 13 வருடக் கல்வியினைக் கற்கும் மாணவர்கள் ஆசிரியர்களிடமிருந்தும், பல்வேறு குடும்பச் சூழலிலிருந்துவரும் சகபாடி மாணவர்களிடமிருந்து நிறைய விடயங்களைக் கற்றுக் கொள்கின்றார்கள். அவ்வேளையில் அவன் தான்பிறந்த சமூகத்தின் கலாசார நடைமுறைகளை அறிந்து அவற்றைப் பேணும் திறனைப் பெறுகின்றான். அவன் சமூகத்துடன் ஒத்துப்போகவேண்டுமாயின் தன்னம்பிக்கையுடனான ஆளுமை நிறைந்த தனிமனிதனாகப் பரிணமிக்க வேண்டும். இதற்கான சூழல் பாடசாலையில் அமையப்பெற வேண்டும். ஒவ்வொரு மாணவனும் அவனிடமிருந்து பிரிக்க முடியாத அவனுக்கே உரித்தான நிலையான நடத்தைப் பண்புகளைக் கொண்டிருப்பான். அவனின் நல்ல நடத்தைகளைக் இனங்கண்டு கட்டியெழுப்பவும், பிறழ்வான நடத்தைகளை கட்டுப்படுத்தவும் கூடிய திறன் ஆசிரியர்களிடம் உண்டு.

இதற்கான வழிவகைகளாக மாணவர்களிடம் பொறுப்புக்களை ஒப்படைத்தல், தலைமைத்துவத்தைக் கொடுத்தல், வேலை அமர்வுகளை ஏற்படுத்துதல் கல்விச் சுற்றுலா, களப்பயணம், சிரமதானம் என்பவற்றைச் செயற்படுத்துதல், கூட்டங்களில் பேசவைத்தல், விவாதத்திறன்களை ஏற்படுத்துதல், நிகழ்வுகளில் கலந்து கொள்ள வாய்ப்பளித்தல், விளையாட்டுத் திறன்களை ஏற்படுத்துதல், பாடசாலை, பண்பாடு சட்டதிட்டம், பாரம்பரியம் என்பவற்றை மதிக்கும் பண்புகள் என்பன ஆசிரியர்களால் மாணவர்களிடம் வளர்த்தெடுக்கப்படும்போது அவன் ஒரு சிறந்த சமூகப் பிரஜையாக பாடசாலையைவிட்டு வெளியேறுகின்றான்.

மேற்குறித்த செயல்முறைகளுடாக வளர்த்தெடுக்கப்படும் மாணவனிடம் பின்வரும் சமூகமயமாதல் பண்புகள் காணப்படும்.

01. கடின உழைப்பின் மூலம் உயர்வடைவதற்கான ஆர்வம் உண்டாகும்.
02. புத்திக் கூர்மையும் சிந்தனைத் திறனும் காணப்படும்.
03. சந்தர்ப்பங்களைக் கவனமாகக் கையாளும் திறன் காணப்படும்.
04. விடயங்களை அறிந்து கொள்வதற்கான ஆர்வம் ஏற்படும்.
05. பிறரைப் புரிந்து அவர்கள் தேவைகளை நிறைவு செய்யும் திறன் உண்டாகும்.
06. நேர்மைத் தன்மையும் தெளிவான பேச்சும் காணப்படும்.
07. நிர்வகிக்கும் ஆற்றல் உண்டாகும்.
08. வெற்றி, தோல்விகளைச் சமமாக மதிக்கும் திறன் ஏற்படும்.
09. எந்த விடயத்தையும் எதிர்கொண்டு தீர்மானமெடுக்கும் ஆற்றல் ஏற்படும்.
10. மாறும் சூழலை உணர்ந்து அதற்கேற்ப தன்னைப் பொருத்திக் கொள்ளும் திறன் உண்டாகும்.

எனவே பாடசாலையில் மாணவனுக்கு வழங்கப்படும் கலைத்திட்டப் பாடங்கள், இணைக் கலைத்திட்ட செயற்பாடுகள் யாவற்றினூடாகவும் மேற்குறிப்பிட்ட திறன்களை பாடசாலையில் பெற்று வெளியேறும் பிள்ளையை ஏற்றுக் கொள்வதற்காக சமுதாயம் ஆவலுடன் காத்திருக்கின்றது. இப்பிள்ளைகளே எதிர்கால சமூகத் தலைவர்கள். இவர்களை வளப்படுத்துவது பாடசாலைகளின் பங்காகும்.

திருமதி ப.தேவா.B.A (Hons) PGDE (Dist)

பகுதித் தலைவர் (உயர்தரம்),
யா/வைத்தீஸ்வராக் கல்லூரி.





பாடசாலைத் தலைமைத்துவப் பண்புகளுடன் எங்கள் அதிபர்

“எவரேனும் ஒருவர் ஏனையோருக்கு முன்மாதிரியாக நின்று செயற்படுகின்றாரோ அவரால் மேற்கொள்ளப்படும் கருமம் தலைமைத்துவம்” எனப் ‘புறாடல்’ என்னும் அறிஞர் கூறியுள்ளார். தலைமைத்துவத்தின் வகைகளுள் ஒன்றான கொடைத் தலைமைத்துவத்திற்கு உதாரண புருஷர்களான நெப்போலியன், மகாத்மாகாந்தி போன்றவர்களைக் குறிப்பிடலாம். அவர்களின் வழியில் வந்த பிறப்பிலிருந்தே தலைமைதாங்கும் பண்புகளைப் பெற்றுக்கொண்ட அவதார புருஷராக மாண்புமிகு திரு.மு.மகேந்திரன் அவர்களைக் குறிப்பிட்டுக் கூறலாம். எனினும் 1AB பாடசாலைகளில் எமது அதிபரின் தலைமைத்துவம் நியமனத் தலைமைத்துவத்திலும் உள்ளடக்கப்படுகின்றது.

அதிபர்களைப் பொறுத்தவரை பாடசாலையுடன் சம்பந்தப்பட்ட ஊழியர்கள் மாணவர்கள் என்போரைவிட ஆசிரியர்களுக்கு வழிகாட்டுவதே தலைமைத்துவம் என இனங்காணப்படும். ஆசிரியர்கள் சாதாரண மனிதர்கள் என்பதால் அவர்களின் நடத்தைகள் பல்வேறுபட்டவையாக அமையமுடியும். இதனால் அதிபர்கள் தெளிந்த சிந்தனையுடன் தொழிற்பட்டாலே நல்ல தலைவர்களாக விளங்கமுடியும். சிறந்த ஒழுக்கமும், நல்ல நடத்தையும்; புலமைசார் அறிவும் கொண்டவர் தமது அதிபர் என ஆசிரியர் கருத்தினாலே, அவரால் தம்மை வழிநடத்த முடியும் என்ற நம்பிக்கை ஆசிரியர்களிடம் தோன்றி அவரது தலைமைத்துவத்தை ஏற்றுக்கொள்வார். இக்கருத்துக்களுக்கு ஒப்பமைவாகத் திகழ்ந்து எம்மையெல்லாம் அற்புதமாக வழிகாட்டிய தலைவராகத் திகழ்ந்தவர் எங்கள் அதிபர் என்று கூறுவதில் மாற்றுக் கருத்துக்கு இடமில்லை.

ஓர் அதிபரிடம் பல்வேறு தலைமைத்துவப் பண்புகள் இருத்தல் வேண்டும். பாடசாலைத் தலைமைத்துவத்தில் மிக முக்கியமாக வேண்டப்படுவது நோக்க உணர்வுத் தன்மையாகும். அந்தவகையில் எமது பாடசாலைக் கல்விச் செயற்பாடுகளிலும் இணைப் பாடவிதானச் செயற்பாடுகளிலும் முதலிடம் பெறவேண்டும் என்ற இலக்கு எமது அதிபரிடம் நிறைந்தே காணப்பட்டது. இந்த நோக்கத்தை அடைய உதவக்கூடிய ஆசிரியர்கள், மாணவர்கள், பெற்றோர்கள் என்போரிடையே நோக்கத்தினால் முகாமை செய்தல் (MBO) என்ற கருதுகோளைத் தெளிவாக்கி அனைவரும் இணைந்து செயற்படவும் உழைத்தார், உழைக்கின்றார், உழைப்பார். மேலும் தொழில்நுட்பத்திறன் என்பதைக்கொண்டிருப்பவராகத் திகழுகிறார்.

குறிப்பாக ஜப்பானிய முகாமைத்துவ நுட்பமான 55 என்பதை நடைமுறைப்படுத்த முனைபவராக விளங்குகிறார். இதற்குச் சான்றாக அண்மையில் எங்கள் அதிபர் தானே தனியாக முன்நின்று பாடசாலை அலுவலகத்தின் ஆவணங்களில் பழையன வற்றைக் கழிந்தும் புதியனவற்றை ஒழுங்குபடுத்தியும் அவசியமானவற்றைப் பாதுகாப்பாகக் காட்சிப்படுத்தியும் ஆணித்தரமாக யாவரும் அறியவேண்டிய ஒன்றாகும்.

இத்துடன் தீர்மானம் எடுப்பதில் சிறந்தவராக எங்கள் அதிபர் விளங்கினார் என்று கூறலாம். ஏனெனில் தனியே தீர்மானம் எடுக்காமல் துறைசார் தொடர் புடைய அனைத்து ஆசிரியர்களையும் அழைத்து குழுத்தீர்மானம் எடுப்பதில் முன்னின்றார். மேலும் ஆசிரியர்களின் பயிற்சிக்கான செலவும் ஆசிரியர்கள் மீது செய்யப்படும் முதலீடு என்பதனை நன்கு அறிந்த எமது அதிபர் கணினிசார் பயிற்சி நெறிகளுக்கு எம்மை உடனடியாக அனுப்பிப் பொறுப்புமிக்க அதிபராகத் தம்மை அடையாளப்படுத்திக் கொண்டார்.

அடுத்து பாடசாலை தலைமைத்துவத்திலே அதிபர் பாடசாலையுடன் சம்பந்தப்பட்ட சகலரையும் ஊக்குவிக்கும் கடமைப்பாட்டைக் கொண்டவராக விளங்கினார். பாடசாலையின் மதர் ஸ்ரீலங்கா திட்டத்தில் செயற்பாட்டாளராக எம்மை உருவாக்கிய அவர் அறிக்கை தயாரிப்பதற்கும் அதனைச் செயற்படுத்து வதற்கும் ஆரம்பம் முதல் இறுதிவரை ஆலோசனை வழங்குவதாகத் தோட்டம் செய்தல். பராமரிப்பு ஒத்துழைப்பு வழக்குபவராகவும், நிதிசார் தேவைகளுக்கு உடனுக்குடன் ஒத்துழைப்பவராகவும் உறுதுணையாக நின்று செயற்பட்டார்.

மேலும் பக்கசார்பின்மையைக் கடைப்பிடித்து நடுநிலை தன்மையில் நின்று அனைவருக்கும் நேசக்கரம் நீட்டுபவராகத் திகழ்ந்தார் என்பதில் வியப் பில்லை. பாடசாலை மாணவர்களுக்கு உணவு வழங்குதல், பால் வழங்குதல், நிகழ்ச்சித் திட்டங்களை ஒழுங்குமுறையில் நடாத்தும்போதும் நிதிசார் சிக்கல்கள் ஏற்படும் பட்சத்தில் பொறுப்பாளியாக ஒன்றுபட்டுச் செயற்பட்டார். இதுமட்டு மன்றி மாணவர்களுக்கான பரிசளிப்புவிழா, ஆசிரியர்களுக்கான கௌரவிப்பு விழா பெற்றோர்களுக்கான ஆலோசனைக்கூட்டம், பழைய மாணவர்களுக்கான ஒன்று கூடல் போன்றவற்றை ஒழுங்குபடுத்தி நடாத்துவதன் ஊடாக பாடசாலைச் சமூகத்தை ஊக்குவித்தார்.

மேலும் அண்மையில் இடம்பெற்ற பாடசாலை நூற்றாண்டு விழாச் செயற் பாட்டில் தானாகவே பிரதான பங்காளியாக அல்லும் பகலும் உழைத்து பாட சாலைச் சமூகத்திற்கு முன்மாதிரியாகச் செயற்பட்டார். நிதிசேகரிக்கும் போது தானும் நிதி வழங்கியதுடன், பாடசாலைக்கு வெளியே நிதிசேகரிக்கவும் ஆசிரியர்களுடன் ஒன்றிணைந்தார்.

இன்னும் நேரமுகாமைத்துவத்தைச் சரிவரக் கடைப்பிடிக்கும் எங்கள் அதிபர் பாடசாலை நேரத்துக்கு மேலதிகமாகப் பணியாற்றி அர்ப்பணிப்புடன் கடமையாற்றியுள்ளார். இது ஆசிரியர்கள், மாணவர்கள், பெற்றோர்கள் மத்தியில் அவருக்கு இருந்த நன்மதிப்பை மேலும் உயர்த்தியுள்ளது என்பதை மறுப்பதற்கு இல்லை. அதிபர் எப்பொழுதும் “ஆசிரியர் நலன்றோக்கிய தலைமைத்துவத்தைக் கொண்டிருக்கவேண்டும்” என நவீன கோட்பாடு கூறுகின்றது. இதற்கமைய எமது அதிபர் ஆசிரியர்களுடன் நேர்க்கணிய முகாமைத்துவத்தைக் கையாளுகிறார். அதாவது நெருக்கடியான மனோநிலையில் நெகிழ்ச்சிப்போக்கைக் கையாள்பவர்.

மேலும் எங்கள் அதிபர் ஆசிரியர்களின் சுக, துக்க வைபவங்களில் கலந்து கொண்டும், தனிப்பட்ட பிரச்சினைகளுக்கும் ஆலோசனை வழங்குபவராக விளங்கினார். அத்துடன் தனக்குக் கிடைக்காத வசதிகளாயினும் ஆசிரியர்களுக்குக் கிடைக்குமெனில் பெற்றுக்கொடுக்க முன்வருவது அவரது சிறப்புப் பண்பாகும். எமது பாடசாலையில் பிரார்த்தனை மண்டப ஆலயத்தைச் சிறப்பாகக்கட்டி பூஜைகள் நேரம் தவறாது நடைபெறவும் வழி செய்தார்.

இதுமட்டுமன்றிக் கற்றலின் பின்தங்கிய மாணவர்களுக்குத் தானே வகுப்புகளை நடாத்தி தேர்ச்சிபெற வைத்தார். க.பொ.த. சாதாரண பரீட்சையில் சித்திபெறத் தவறிய மாணவர்களைக்கூட உயர்தரத்திற்கு அனுமதித்து, அவர்களுக்கான கணித வகுப்பை ஒழுங்கமைத்ததுடன் ஆர்வத்துடன் கவனித்தும் வருகிறார்.

இவ்வாறாக சிறந்த தலைமைத்துவப் பண்பைக்கொண்ட அதிபரை வாழ்த்துவதற்குச் சொற்கள் போதாது.

“செயற்கரிய செய்வார் பெரியர் சிறியர்
செயற்கரிய செய்கலா தார்”

தொகுத்துநோக்கினால் எமது அதிபர் செயற்கரிய செயல்களைத் தந்துணிவுடன் செய்த பெருமைக் குணமுடையவர் ஆவார். அவருக்கு ஆண்டவனின் அருட்கடாட்சம் என்றும் உரித்தாகட்டும்.

செல்வி. ந. தமிழ்ச்செல்வி
ஆசிரியர்,
யா/வைத்தீஸ்வராக் கல்லூரி.



எமது பாடசாலைப் பதிவுகள்



இல்ல மெய்வல்லுநர் போட்டி - 2013



இல்ல மெய்வல்லுநர் - போட்டிகொடியேற்றுதல்



நிறுவனர்தின விழாவில்



மதிய உணவு தேசிய வேலைத்திட்டத்தில்



மகிந்தோதய தொழில்நுட்ப ஆய்வுகூட அடிக்கல் நாட்டுவிழாவில்...



சுவாமி சித்திருபானந்தா பாடசாலைக்கு வருகைதந்த போது...



வகுப்பறை உள்ளக மேற்பார்வையில்

எமது பாடசாலைப் பதிவுகள்



கல்வி அமைச்சினால் அதிபர் சேவை தரம் 1 நியமனம் பெறுதல்



உயர்தர மாணவர்மன்ற ஒன்றுகூடலின் போது...



கால்கோள் நிகழ்வின் போது



தேசிய மரநடுகை நிகழ்வில்...



நூற்றாண்டுவிழா - துவிச்சக்கரவண்டி ஓட்ட நிகழ்வில்...



நூற்றாண்டுவிழா - கூடைப்பந்துப் போட்டி நிகழ்வில்...



பாடசாலை ஒளிவிழா நிகழ்வின் போது...



59ஆவது பிறந்ததின நிகழ்வில்...

நூற்றாண்டு விழா பதிவுகள்



விருந்தினரை அழைத்து வருதல்...



நிறுவனர் சிலைமுன் கல்விமாண்களுடன்



விருந்தினருடன் மேடையில்...



நூற்றாண்டு விழா நாயகனாக



முன்னாள் அதிபரும், இன்னாள் அதிபரும்



எமது கல்லூரியின் சாதனைப்பாளிகளுடன்...



முன்னாள் அதிபருடன்...


பாடசாலையின் வளர்ச்சியில்...



எமது கல்லூரி சாதனையாளர்களுடன்...



புதிதாக நிர்மாணிக்கப்பட்ட ஆலய தரிசனத்தில்...



எமது கல்லூரியில் புதிதாக நிர்மாணிக்கப்பட்ட ஸ்தூபகர் சிலையுடன்...

சிறுநீரக நோய்களில் இருந்து எம்மைப் பாதுகாப்பது எப்படி?



இலங்கையில் ஒவ்வொரு வருடமும் 2 ஆயிரத்து 500 பேர் வரை நாட்பட்ட சிறுநீரக நோயினால் (Chronic Renal Failure) பாதிக்கப்பட்டவர்களின் பட்டியலில் சேர்கிறார்கள். சிறுநீரகம் (Kidney) செயலிழந்தால் அதனை சாதாரண மருந்துகள் மூலம் சீர்செய்ய முடியாது. அதற்கு சிறுநீரக மாற்றுச் சிகிச்சை அல்லது குருதி சுத்திகரிப்புச் சிகிச்சை போன்றவற்றை மேற்கொள்ள வேண்டியிருக்கும்.

இவ்வாறு நாட்பட்ட சிறுநீரக நோயினால் பாதிக்கப்பட்ட ஒருவருக்கு ஒரு தடவை குருதியை சுத்திகரிப்பதற்கு சுமார் 6 ஆயிரம் ரூபாவரை செலவாகும். வாரத்தில் குறைந்தது இரண்டு தடவையாவது இச் சிகிச்சையை மேற்கொள்ள வேண்டியிருக்கும். இச்சிகிச்சையை மேற்கொண்டவருக்கு குருதிநிறப் பொருளின் (Haemoglobin) அளவைப் பேணுவதற்கென செலவு வேறாக இருக்கும். குருதிச் சுத்திகரிப்புச் செய்து கொள்ளும் ஒருவருக்கு வருடாந்தம் 6 இலட்சம் ரூபாவரை செலவாகும். அல்லது உறவினர் எவரேனுமுடைய சிறுநீரகத்தை (ஒரே குருதி வகையை உடைய) மாற்றீடு செய்து கொள்ளலாம். இதற்கு சுமார் 12 இலட்சம் ரூபா செலவாகும். அதைவிட மாதாந்தம் உள்ளெடுக்க வேண்டிய மருந்துகளுக்கென 25 ஆயிரம் ரூபாவரை செலவாகும். இந்தச் செலவுகளை சாதாரண ஒரு குடிமகன் ஏற்றுக்கொள்வது மிகச்சிரமமே!

இலங்கையில் வருடாந்தம் பாதிக்கப்படும் 2500 பேருக்கு குருதிச் சுத்திகரிப்பு (Hemo Dialysis) சிகிச்சையை மேற்கொள்வதனால் வருடத்துக்கு 200 கோடி ரூபா (2 பில்லியன் ரூபா) தேவைப்படுகின்றது. இச்செலவு வரவு - செலவுத் திட்டத்தில் சுகாதாரத்துக்கென ஒதுக்கப்படும் மொத்த நிதியின் ஏறத்தாழ ஐந்தில் ஒரு பங்காகும்.

இவ்வாறு நாட்பட்ட சிறுநீரக நோயினால் பாதிக்கப்பட்ட ஒருவர் தினமும் எடுக்கவேண்டிய மருந்துகள். “டயலிசிஸ் செய்வதற்கு முன்னரான குருதிப் பரிசோதனை டயலிசிஸ் செய்துகொண்ட பின்னரான சோதனைகள், போக்கு வரத்து ஏற்பாடு, நோயாளிக்கான உதவியாளர் என்றவாறு பெரும் செலவுகளும், அசௌகரியங்களும் ஏற்படும். இதனால் நோயாளியின் குடும்பம் நொந்து போய்விடும்.

உரிய நேரத்தில் சிகிச்சை அவசியம்

எனவே, சிறுநீரகம் தொடர்பான நோய்களை உரிய நேரத்தில் கண்டறிந்து, சரியான சிகிச்சையைப் பெற்றுக்கொள்வதன் மூலம் ஏற்படவிருக்கின்ற பெரும் சிக்கல்களைத் தவிர்த்துக் கொள்ளலாம்.

சிறுநீரக நோய்கள் தொடர்பாக விழிப்புணர்வை ஏற்படுத்துவதற்கு உலகில் பல அமைப்புக்கள் செயற்படுகின்றன. இலங்கையிலும் சிறுநீரக மாற்றத்துக்கு உதவும் கழகம் Srilanka Association of Nephrology and Transplantation (SLANT) போன்ற அமைப்புக்கள் இயங்குகின்றன.

சிறுநீரகங்களின் தொழிற்பாடுகள்

முதலில் சிறுநீரகங்கள் எவ்வாறான செயற்பாடுகளைப் புரிகின்றன என்பதனை நோக்குவோம். இதன்மூலம் சிறுநீரகங்கள் பழுதடைவதால் ஏற்படும் பிரச்சினைகளை விளங்கிக் கொள்ளலாம்.

சிறுநீரகங்கள் முக்கியமாக ஆறு தொழில்களைச் செய்கின்றன.

01. நாம் உண்ணும் உணவுகளில் இருந்து உருவாகின்ற யூரியா, கிரியாற்றினின் மற்றும் நைதரசன் கலந்த கழிவுப் பொருள்களை சிறுநீரக வெளியேற்றுதல் சாதாரணமாக ஒருவர் நாள் ஒன்றுக்கு 1.5 லீற்றர் முதல் 2 லீற்றர் வரையான சிறுநீரைக் கழிக்கின்றார்.

02. உடலின் நீரின் அளவையும் மற்றும் பொட்டாசியம், சோடியம், கல்சியம் போன்ற தாதுப் பொருட்களின் (Minerals) அளவையும் சமநிலையில் பேணுதல்.

03. உடலில் கார - அமிலத் தன்மையை (Acid - Base Balance) பேணுதல், சாதாரண மாகக் குருதியின் PH -7.4 ஆகும். இந்த PH இணைப் பேணுவதில் சிறுநீரகம், சுவாசப்பை மற்றும் உடலில் உள்ள பிற அங்கங்கள் என்பன சம்மந்தப்படுகின்றன. PH - 7.2 இலும் குறைவடைந்தால் உயிராபத்து ஏற்படலாம்.

04. உடலில் குருதி அழுக்கத்தை (Blood Pressure) சீரான அளவில் பேணுதல் இதயம் சுருங்கும்போது குருதிக் குழாய்களில் உள்ள அழுக்கத்தை (Syst - Olic Pressure) 120 - 140mm Hgக்குள்ளும் இதயம் தளர்வடையும் போது குருதிக் குழாய்களில் உள்ள அழுத்தத்தை (Niastolic Pressure) 70-90 mm Hg இடையிலும் பேணுதல்.

இவ்விடயத்தில் சிறுநீரகத்தால் சுரக்கப்படும் ரெனின் (Renin) என்ற சுரப்பு (Hormone) முக்கிய பங்கை வகிக்கின்றது.

05. உடலில் உள்ள கல்சியத்தின் சமநிலையைப் பேணுவதில் சிறுநீரகங்கள் முக்கிய பங்கை வகிக்கின்றன. எமது உடலில் ஒரு கிலோகிராம் கல்சியம் வரை உள்ளது. அதில் 95 வீதமானவை எலும்புகளிலும் மிகுதியானவை குருதியிலும் மற்றும் சில கலங்களிலும் உள்ளது. எமது உடலில் அகத்துறிஞ்சப்படும் கல்சியம், தொழிற்பாட்டுக்குரிய நிலையை அடையவேண்டும். இதற்குரிய நொதியங்களை (Hydrolase) சிறுநீரகம் சுரக்கின்றது.

06. செங்குருதிக் கலங்களில் (Red Blood Corpuscle) உள்ள ஹீமோகுளோபினின் (Hemoglobin) உருவாக்கத்திற்குத் தேவையான எரித்திரோபொயிற்றின் (Erythropoietin) சுரப்பை சிறுநீரகங்கள் சுரக்கின்றன. Hemoglobinsளே ஒட்சிசனைக் காவுவதில் பங்காற்றுகின்றன. ஒருவருக்கு Hemoglobin இன் அளவு குறைவடைந்தால் அடிக்கடி களைப்பு, சோர்வு போன்ற பிரச்சினைகள் ஏற்படுகின்றன.

இலங்கையிலே 10-15 வீதமான மக்களுக்கு சிறுநீரகப் பிரச்சினை உள்ளது. சிறுநீரக நோய்களில் உள்ள முக்கிய பிரச்சினை என்னவெனில், சிறுநீரகத்தில் சுமார் 90 வீதம் பழுதடையும் வரை அறிகுறிகள் வெளித்தெரிவதில்லை.

ஆக, சிறுநீரக நோயாளி ஒருவர், வைத்தியசாலைக்கு வரும்போது அது பிந்திய நிலையாக இருக்கும். அந்த நோயாளியை மருந்துகளால் குணப்படுத்துவது கஷ்டமான விடயம்.

எனவே இத்தகைய பிரச்சினைகளைத் தவிர்த்துக்கொள்வது எப்படி? என்பதை நாங்கள் அறிந்துகொள்ள வேண்டும்.

இதற்கு எமது வாழ்க்கை முறையை சமநிலையில் பேணுவது அவசியம். அத்துடன் அறிகுறிகள் வெளிப்படாதபோதே ஒழுங்கான இலகுவான மருத்துவப் பரிசோதனைகளை மேற்கொள்ள வேண்டும். சலப்பரிசோதனை, குருதிப் பரிசோதனை மற்றும் 'ஸ்கானிங்' போன்ற பரிசோதனை போன்றவற்றின் மூலம் சிறுநீரகப் பிரச்சினைகளை முன்கூட்டியே அறியலாம். ஆனால் மருத்துவப் பரிசோதனைகளை அனைவருக்கும் மேற்கொள்வது முடியாமல் போகலாம். எனவே அத்தகையோருக்கு இந்தச் சோதனைகளை மேற்கொள்வது முக்கியமானது என்பதையும் தெரிந்துகொள்ளவேண்டும்.

சிறுநீரகப் பிரச்சினைகளுக்கு உள்ளாவதற்கு அதிகம் சாத்தியமுள்ள குழுவை (High Risk Group) இனங்காணுதல் முக்கியமானது. இதனை ஒவ்வொருவரும் தாமே செய்து கொள்ளலாம். உடல்நிலை, பழக்கவழக்கம் மற்றும் குடும்பத்தினரின் நோய்த்தாக்க விவரம் போன்றவற்றைக் கருத்திற்கொண்டு ஒருவரை அதிக சாத்தியமுள்ள குழுவிற்குள் அடங்குவதா இல்லையா என்று தீர்மானிக்கப்படும்.

நீரிழிவு (சலரோகம்) உள்ளவர்களுக்கு சிறுநீரகம் தொடர்பான பிரச்சினைகள் அதிகளவில் ஏற்பட வாய்ப்பு உண்டு. அந்த நோய் உள்ளவர்கள் ஒழுங்காக 'கிளினிக் சிகிச்சைக்குச் செல்லவேண்டும்' மருந்துகளை ஒழுங்காக உள்ளெடுக்க வேண்டும். உணவுகளில் கட்டுப்பாட்டைக் கடைப்பிடிக்க வேண்டும். சிறுநீர்ப் பரிசோதனை (குளுக்கோஸ் அளவு, அல்புமின் அளவு) குருதிப் பரிசோதனை (யூரியா அளவு, கிரியாற்றினின் அளவு) மற்றும் குருதிஅழுக்கம் என்பவற்றை அடிக்கடி சோதித்துக்கொள்ள வேண்டும்.

சிறுநீரில் அல்புமின் (Albumin) வெளியேறுவதனை சாதாரண பரிசோதனை (Heat Test) மூலம் ஓரளவு அறிந்து கொள்ளலாம். பரிசோதனைக் குழாயில் 3 இல் 2 பங்கினை சிறுநீரால் நிரப்பி குழாயில் எஞ்சிய மேற்பகுதியை ஒரு மெழுகுதிரி கொண்டு குடாக்கி சிறுதுநேரத்தின் பின் அவதானிக்கும்போது சிறுநீர் தெளிவாக இருந்தால் புரதம் இல்லை. சிறிது மங்கலாக இருந்தால் சிறிதளவு அல்புமின் வெளியேறுகின்றது. இந்தப் பரிசோதனையின் மூலம் புரதம் (அல்புமின்) வெளியேற்றத்தை அறியவேண்டுமாயின் 1 லீற்றர் சிறுநீரில் 300 மில்லிகிராம் வரை அல்புமின் இருந்தால் மட்டுமே சாத்தியம். இந்த அளவைவிடக் குறைவான அளவில் புரதம் வெளியேறுவதைக் கண்டறிய வேண்டுமாயின் Micro Albumin Test செய்யப்படவேண்டும்.

நீரிழிவு உள்ளவர்கள் 6 மாதங்களுக்கு ஒரு தடவையேனும் மேற்படிப் பரிசோதனையைச் செய்து கொள்வது சிறந்தது. சிறுநீரில் 20 மில்லி கிராமுக்கு மேல் அல்புமின் இருந்தால் எமது சிறுநீரகத்தில் பிரச்சினை உள்ளது. அது புரதத்தை இழுக்கிறது என்று தெரிந்து கொள்ளலாம். சிறுநீரில் அல்புமின் வெளியேற்றப்படுகின்ற பிரச்சினைக்கு மருந்துகள் பல உள்ளன. குறிப்பிட்ட மருந்து வகைகளைப் பயன்படுத்துவதன் மூலம் சிறுநீரகம் பழுதடைவதைப் பிற்போடலாம். இதற்குரிய ஆலோசனைகளை உரிய வைத்தியரிடம் இருந்து பெற்றுக்கொள்ள வேண்டும்.

அதிகம் சாத்தியம் உள்ள குழுவில் அடுத்து உள்ளடக்கப்படுபவர்கள் உயர்குருதி அழுக்கம் (Hypertension) உடையவர்களே எந்த வயதினராய் இருந்தாலும் இரத்த அழுத்தம் 140/90 இற்கு அதிகமாக இருந்தால் அவர் உயர் குருதி அழுக்கத் தால் பாதிக்கப்பட்டவராகிறார். அவர் தனது உணவுப் பழக்கவழக்கம், உடற் பயிற்சி, உயரத்துக்கேற்ற உடல்திணிவு போன்றவற்றில் கவனஞ்செலுத்த வேண்டும்.

உடற்திணிவு அலகுமுறை

உடற்பருமன் அதிகம் உள்ளவர்களுக்கு சிறுநீரகப் பிரச்சினைகள் ஏற்பட வாய்ப்புக்கள் நிறைய உண்டு. உயரத்துக்கேற்ற உடல்திணிவு உண்டா என்பதை அறிய பருமட்டான எளியமுறை ஒன்று உள்ளது. ஒருவர் தனது உயரத்தை சென்ரிமீற்றரில் அளந்துகொள்ளவேண்டும். அதிலிருந்து 100 இனைக் கழித்துவரும் மிகுதியே சம்மந்தப்பட்ட நபருக்கு இருக்கவேண்டிய உடற்திணிவு (கி.கிராம்) ஆகும்.

உதாரணமாக அவரது உயரம் 120 செ.மீ. ஆயின் அவருக்கு இருக்கவேண்டிய உடற்திணிவு 80 கி.கி. ஆகும்.

புகைப்பிடிக்கும் பழக்கமுடையவர்களுக்குச் சிறுநீரகப் பிரச்சினைகள் ஏற்படும். புகைப்பிடிப்பதை நிறுத்துவதே இதற்கு ஒரே வழி. ஒரு நாளுக்கு ஒரு சிகரெட் பிடிப்பதால் கூட சிறுநீரகப் பிரச்சினை மற்றும் சுவாசப்பைக் கோளாறுகள் என்பன ஏற்படலாம்.

இது தவிர சில பிரதேசங்களில் வசிப்பவர்களும் சில தொழில்களைச் செய்பவர்களுக்கும் கூடச் சிறுநீரகப் பிரச்சினைகள் ஏற்படுகின்றன. அநுராதபுரம் பொலநறுவை, வன்னி, மொனராகலை போன்ற பிரதேசங்களில் இத்தகைய நிலை அவதானிக்கப்பட்டுள்ளது. இவை பெரும்பாலும் விவசாயம் செய்யப்படுகின்ற பிரதேசங்களாகும். இங்கு பாவிக்கப்படும் பலவகை கிருமிநாசினிகள் மற்றும் வளமாக்கிகளாலும் சேகரிக்கப்படும் தானியங்களில் ஏற்படும் பூஞ்சணங்களின் வளர்ச்சி (Fungus Growth) காரணமாகவும் இப்பிரதேசங்களில் மக்கள், அதிகம் நச்சுப் பாதிப்புக்கு உள்ளாகின்றார்கள். சிறுநீரகத்தை இந்த நஞ்சுகள் தாக்குவதால் அப்பிரதேச மக்கள் சிறுநீரக நோய்க்கு இலகுவில் உள்ளாக்கும் வாய்ப்பு உண்டு.

சில மருந்து வகைகளை உட்கொள்பவர்களும் சிறுநீரகப் பிரச்சினைகளுக்கு ஆளாகும் சந்தர்ப்பம் உண்டு. நோவுக்கான மருந்துகள் (Nsaid - Brufen, Voltarin. Panado 1) போன்ற மருந்துகளை அதிகம் உள்ளெடுப்பவர்களும் சிறுநீரகப் பரிசோதனைகளை அடிக்கடி செய்து கொள்ளவேண்டும்.

நாளொன்றுக்கு 2.5 லீற்றர் கொதித்து ஆறிய நீர் பருகுவர்கள்

கடினமான தண்ணீர் (Hard Water) பருகுவவர்களுக்கு சிறுநீரகக் கல் (Kidney Stone) ஏற்படலாம். இது தொடர்பான பூரணமான தகவல்கள் இதுவரையில் இல்லை. ஆனால் கொதித்தாறிய தண்ணீரைப் பருகினால் பிரச்சினையில்லை. நாளாந்தம் ஒருவர் 1.5 லீற்றர் முதல் 2.5 லீற்றர் வரையிலான கொதித்தாறிய தண்ணீரைப் பருகிவந்தால். அவருக்கு சிறுநீரகக் கல் உருவாக வாய்ப்பேயில்லை. பெண்கள், வெளியிடங்களுக்குச் செல்லும் போது சிறுநீர் கழிப்பதில் உள்ள சிரமம் காரணமாகத் தண்ணீர் குடிப்பதைக் குறைத்து விடுகின்றார்கள். இதனால் சிறுநீர், செறிவாக்கப்பட்டு (Concentrate) அதன் காரணமாக சிறுநீரகக்கல் உருவாக வாய்ப்பு உண்டு. குடும்பத்தில் எவருக்காவது சிறுநீரகக்கல் வந்தால் ஏனைய அங்கத்தவர்கள் அது குறித்து கவனம் செலுத்துவது அவசியம்.

சில சிறுநீரகப் பிரச்சினைகள் பரம்பரையாக ஏற்படுகின்றன. உதாரணமாக Poly Cystic Kindeny Disease என்ற நோய் நிலையைக் கூறலாம். இப்படியானவர்களின் சிறுநீரகம் பெரிதாக இருக்கும். உட்பகுதி நீர் சேர்த்து சிறு குமிழ்கள்போல் காணப்படும். இதுபோன்ற சில சிறுநீரகப் பிரச்சினைகள் குடும்பத்தில் எவருக்காவது இருப்பின் ஏனையவர்களுக்கும் அப்பிரச்சினைகள் ஏற்பட வாய்ப்புக்கள் அதிகம். எனவே அவர்கள் வைத்தியசாலைக்குச் சென்று தமது சிறுநீரகத்தை ஸ்கான் மூலம் பரிசோதித்துக் கொள்ளவேண்டும். 20 வயதுக்கு மேற்பட்டவராக இருப்பின் 12 மாதங்களுக்கு ஒரு தடவை சிறுநீரகத்தைப் பரிசோதித்துக் கொள்வது சிறந்தது.

6 மாதங்களுக்கு ஒரு தடவையாவது குருதி அழுத்தத்தைச் சோதிக்க வேண்டும்.

50 வயதுக்கு மேற்பட்டவர்கள் 6 மாதங்களுக்கு ஒரு தடவையாவது குருதி அழுக்கத்தைச் சோதித்துக்கொள்வது அவசியம். குருதி அழுக்கம் அதிகமாக (Hyper

Tension) இருக்குமாயின் அவர்களின் உறவினருக்கு நடுத்தர வயதில் இருந்தே (30 வயது) குருதி அழுக்கத்தைச் சோதித்துக்கொள்ளவேண்டும். அடுத்தது பொருத்தமான உடற்பருமனைப் பேணுவதற்கு உடற்திணிவுச் சுட்டியினை (BMI - Body Mass index) அறிந்துகொள்ளவேண்டும்.

$$\text{உடற்திணிவுச் சுட்டி (BMI)} = \frac{\text{Body Wight (kg)}}{\text{Height in (M)}^2}$$

இங்கு உடற்திணிவு சுட்டி 25 இற்கு அதிகமாக இருப்பின் அது கூடுதல் எடை என்று கருதப்படும். உடற்திணிவுப் பெறுமானம் 30 இனையும்விட அதிகமானால் அது பருத்த உடம்பு என்று கருதப்படும். இப்படியானவர்கள் அடிக்கடி 3 மாதங்களுக்கு ஒரு தடவை குருதி அழுக்கத்தினை அளந்து கொள்வது அவசியம். குருதி அழுக்கம் அதிகரிக்கும்போது சிறுநீரகத்தில் பிரச்சினை ஏற்படும் சந்தர்ப்பங்கள் அதிகமாகும்.

மற்றொரு சுலபமான வழி குருதியைப் பரிசோதித்துக் கொள்வதாகும். குருதியின் சீரம்கிறியற்றினின் Seru Creatinine இன் அளவு 0.5mg/dl-1.2mg/dl ஆகும். Risk Group இல் உள்ளவர்கள் 6 மாதத்திற்கு ஒரு தடவை சீரம்கிறியற்றினின் இனை சோதித்துக் கொள்ளலாம். அதன் அளவு அதிகரிப்பின் சிறுநீரகத்தில் பிரச்சினை ஏற்பட்டுள்ளது என்று கருதலாம்.

ஆனால், இம்முறையில் ஒரு சிக்கல் உள்ளது. வயதானவர்களுக்கு கிறியற்றினின் உருவாகின்ற அளவு குறைவடைந்திருக்கும். இதனால் வயதானவர்களைப் பொறுத்தவரையில் கிறியற்றினின் அளவு அதிகரிக்கவில்லை என்பதைக் கொண்டு சிறுநீரகத்தில் பிரச்சினை இல்லை என்று கூறிவிடமுடியாது. அவர்களுக்கு வேறு பரிசோதனையும் செய்யவேண்டியிருக்கும். சிறுநீரை வடிக்கும் வீதத்தை (estimated GER) கணிப்பதன் மூலமே வயதானவர்களுக்கு சிறுநீரகத்தில் பிரச்சினை உண்டா, இல்லையா என்பதைத் தீர்மானிக்கமுடியும். இரத்தத்தில் யூரியா (Blood Urea) இரத்தத்தின் நைதரசன் (Blood Urea Nitrogen) மற்றும் குருதியிலுள்ள பொட்டாசியம், சோடியம் போன்றவற்றின் அளவுகளையும் இங்கு கணித்துக்கொள்ளவேண்டும்.

ஆரம்பத்தில் இனங்காண.....

மேலே கூறப்பட்டவாறு சிறுநீரகப் பிரச்சினைக்கு உள்ளாவதற்கு அதிகம் சாத்தியமுள்ளவர்கள் ஒழுங்காக மருத்துவச் சோதனைகளைச் செய்து கொள்வதன் மூலம் சிறுநீரகப் பிரச்சினைகளை ஆரம்பத்திலேயே இனங்கண்டு சிகிச்சைகளை மேற்கொள்ளமுடியும்.

சாதாரணமாக ஒரு நபரின் சிறுநீரகம், சிறுநீரை வடிக்கும் வீதம் நிமிடத்துக்கு 120 மி.லீற்றர் ஆகும். இப்பெறுமானம் நிமிடத்துக்கு 90மீ. லீற்றருக்கு குறைவாக இருந்தால் அந்தக் குறிப்பிட்ட நபரின் சிறுநீரகம் பாதிக்கப்பட்டுள்ளது

என்று கருதவேண்டும். நிமிடத்துக்கு 60 மில்லி லீற்றருக்குக் குறைவாக இருந்தால் சிறுநீரகத்தில் ஓரளவு பாதிப்பு என்றும் நிமிடத்துக்கு 30மி. லீற்றருக்கும் குறைவாக இருந்தால் அதிகபாதிப்பு என்றும் நிமிடத்துக்கு 15மி. லீற்றருக்குக் குறைவானால் ஆபத்தானது என்றும் கருதப்படுகின்றது.

அடுத்ததாகச் சிறுநீரை அடிக்கடி சோதித்துக் கொள்ளுவதன் மூலம் சிறுநீரகத்தின் நிலையை அறிந்துகொள்ள முடியும். சிறுநீரில் புரதம், குருதிக் கலன்கள், சீதக்கலங்கள் போன்றன உண்டா என்று சோதித்தறிந்து உரிய சிகிச்சை யினைப் பெற்றுக்கொள்ள வேண்டும்.

சிறுநீரில் தொற்று என்பது பொதுவான பிரச்சினை, பெண்களில் இதற்கான சந்தர்ப்பம் அதிகமாகும். சிறுநீரக அழற்சி என்பது யாழ்ப்பாணத்தில் முக்கிய பிரச்சினையாக உள்ளது. எம்மில் அதிகமானோர் சிறுநீருடன் இரத்தம் வெளியே றினால் தாங்களாகவே அது தொற்று என்று தீர்மானித்துக் கொண்டு நாட்டு வைத்தியம் செய்துகொண்டு அதனையே தொடர்வார்கள். உரிய பரிசோதனை களைச் செய்து கொள்வதில்லை. இதனால் சிறுநீரக அழற்சி படிப்படியாக அதிகரித்து ஒரு கட்டத்தில் சில வருடங்களில் சிறுநீரகம் முற்றாக பழுதடைந்து விடும்.

சிறுநீரக அழற்சி

எனவே இதனை ஆரம்பத்திலேயே இனங்கண்டு தகுந்த சிகிச்சைகளைப் பெற்றுக்கொள்ள வேண்டும். தொண்டை நோவு ஏற்பட்டு இரண்டு வாரங்களில் பின்னர் சிறுநீருடன் குருதி வெளியேறுதல், கை, கால்களில் புண் உள்ளவர்களுக்குச் சிறுநீருடன் குருதி வெளியேறுதல், காய்ச்சல் ஏற்படாமல் எரிவு வராமல் சலத்துடன் குருதி வெளியேறல், சிறுநீர் நுரையாகக் கழிக்கப்படுதல், முகம் வீங்குதல் போன்ற அறிகுறிகள் தென்பட்டால் அவை சிறுநீரகம் பாதிப்படைந் துள்ளது என்பதைக் காட்டுகின்றது. அது சிறுநீரக அழற்சியாக (Glomerulonephritis) இருக்கலாம். சிறுநீரக அழற்சிக்கு ஏராளமான காரணங்கள் கூறப்படுகின்றன. சிலவகை சிறுநீரக அழற்சிக்கு சிகிச்சை உண்டு.

சிறுநீரக அழற்சி ஏற்பட்டுள்ளமையை இலகுவான பரிசோதனைகள் மூலம் அறிந்து கொள்ளலாம். சிறுநீரில் அல்பமின் உண்டா, Pus Cells உண்டா, Red Cells உண்டா, Oys Marpic Red Cells உண்டா Cast உண்டா என்று சோதித்துக் கொள்வதன் மூலம் சிறுநீரகத்தின் நிலையைத் தெரிந்துகொள்ளலாம்.

உயர் இரத்த அழுத்தம் உடையவர்களுக்கு

உயர் இரத்த அழுத்தம் உள்ளவர்களுக்குச் சிறுநீரகம் பாதிக்கப்படும். எனவே இரத்த அழுத்தத்தினைக் கட்டுப்பாட்டுக்குள் வைத்திருக்க வேண்டும்.

சோதனைகளை ஒழுங்காக மேற்கொள்வதுடன், உரிய மருந்துகளையும் எடுத்துக்கொள்ள வேண்டும்.

சிறுவர்களுக்கு ஏற்படும் பிரச்சினை

சிறுவர்களில் VUR என்ற பிரச்சினை அநேகமாக அவதானிக்கப்படுகின்றது. சிறுநீரகத்தில் உருவாகின்ற சிறுநீர், சிறுநீர்க்கான் வழியாக சிறுநீர்ப்பையில் சேர்க்கப்படும். சிறுநீர்ப்பையில் இருந்து சிறுநீர்வழி (Urethra) மூலம் சிறுநீர் வெளியேற்றப்படுகின்றது. சாதாரணமாக சிறுநீர் வெளியேறும்போது சிறுநீர்க்கான் சிறுநீர்ப்பை சந்திக்கும் இடத்தில் சுருங்கும் செயற்பாடு என்று நிகழ்கிறது. இதனால் சிறுநீர் மீண்டும் சிறுநீர்கானினுள் செல்வதில்லை.

இந்தப் பிரச்சினையை ஆரம்பத்திலேயே இனங்கண்டு கொள்ள வேண்டும். இந்தப் பிரச்சினை உள்ள சிறுவர்கள், சிறுநீர் கழித்த பின்னர், உடனடியாகவே மீண்டும் சிறுநீர்கழிக்க வேண்டும் என்று கூறுவார்கள் இப்படியானவர்களை உடனடியாக உரிய வைத்தியரிடம் காட்டி சிகிச்சை பெறவேண்டும்.

கண்டபடி, நினைத்தபடி மருந்து உட்கொள்ளக்கூடாது

Analgesic Nephropathy என்பதும் இப்போது பெரும் பிரச்சினையாக உருவெடுத்து வருகின்றது. அதாவது வைத்திய ஆலோசனைகள் இன்றி, கண்முடித் தனமாக மருந்துகளை உள்ளெடுப்பது இப்போது அதிகளவில் அவதானிக்கப்பட்டுள்ளது. மருந்துகளைத் தகுந்த வைத்திய ஆலோசனை இன்றி ஒருபோதும் உபயோகிக்கக்கூடாது. மீறி உபயோகிப்பதனால் பல பாரதூரமான விளைவுகள் ஏற்பட்டு வருகின்றன.

சிறுநீரகத்தில் சிறுநீரகத்தி (Glomerulus) என்ற அமைப்புக்கள் உள்ளன. இங்கு நிமிடத்துக்கு 120 மி.லீற்றர் என்ற அளவில் சிறுநீர் வடிக்கப்படுகின்றது. ஆக ஒரு நாளில் ஏறத்தாழ 120 லீற்றர் சிறுநீர் பெறப்படவேண்டும். ஆனால் இவ்வளவு சிறுநீர் கழிக்கப்படுவதில்லை. 99 சதவீத நீர், சிறுநீர்க்குழாய்களால் மீள அகத் துறிஞ்சப்படுகின்றது.

வைத்திய ஆலோசனை இன்றிச் சில வகை மருந்துகளை உள்ளெடுப்பதால் சிறுநீர்க்குழாய்கள் பழுதடைந்து விடுகின்றன. இப்படியானவர்களில் சிறுநீர் அதிகளவில் வெளியேறும். இது Tubulo Interstitial Nephritis எனப்படும். இவர்களுக்குக் குறிப்பிடத்தக்க அறிகுறிகள் வெளித்தெரியாது. குறிப்பிட்ட காலத்தில் சிறுநீரகம் முற்றாகப் பாதிக்கப்பட்டுவிடும்.

மருந்துகளைக் கண்டபடி உள்ளெடுப்பதைத் தடுப்பதற்கு வைத்தியர்களினால் வழங்கப்பட்ட மருந்து விவர உறுதிச்சீட்டு இல்லாமல் மருந்துக் கடைகளில் மருந்து வழங்கப்படுவது நிறுத்தப்படவேண்டும். முக்கியமாக மக்கள் தான் தங்களை மாற்றிக்கொள்ளவேண்டும்.

சில ஓமோன்களில் செயற்பாடு காரணமாக உடலின் கல்சியத்தின் அளவு அதிகரிக்கலாம். சில அறிகுறிகள் மூலம் அதனை இனங்கண்டு சோதிப்பதன் மூலம் உறுதிசெய்து கொள்ளலாம்.

Chinese herb என்பதும் பெரும் பிரச்சினையாக உள்ளது. இதுபோன்ற மருந்துகளைச் சில பிரிவினர் தயாரித்துச் சந்தைக்கு விட்டுள்ளனர். இந்த மருந்துகளில் என்ன இரசாயனப் பதார்த்தங்கள் அடங்கியுள்ளன என்பதும் மக்களுக்குத் தெரிவதில்லை. இப்படியான மருந்துகளை உள்ளெடுப்பதால் சிறுநீரகத்தில் பிரச்சினைகள் ஏற்படலாம்.

சிறுநீரகப் பிரச்சினைகள் ஏற்படுவது தொடர்பில் அதன் ஆரம்ப அறிகுறிகளை எல்லோரும் தெரிந்து கொள்வது அவசியம். அப்போது தான் சிறுநீரகத்தில் தீவிர பிரச்சினைகள் ஏற்பட்டு அது செயலிழக்கும் முன்னர் நாம் சிகிச்சைகளைப் பெற்றுக்கொள்ள முடியும்.

ஆரம்ப அறிகுறிகள்

- ☞ சிறுநீரகழிக்கும் நேர இடைவெளிகளில் மாற்றம்
- ☞ சிறுநீருடன் குருதி வெளியேறல், (சிறுநீர் சிவப்பாகவோ அல்லது தேயிலைச் சாய நிறத்திலோ வெளியேறல்)
- ☞ சிறுநீர் வெளியேறும் போது நுரைத்தல் (சிறுநீரில் புரதம் அதிகளவில் வெளியேறின் அங்கு நுரை தோன்றும்)
- ☞ சிறுநீரகத்தில் பிரச்சினை ஏற்படும்போது மேலதிக தண்ணீர் உடலின் மிருதுவான இழையங்களில் சென்று தேங்கும். இதனால் கண்களைச் சுற்றியுள்ள பகுதிகள் (Peri Orbital Oedema & Facial Puffiness) மற்றும் கால்களில் வீக்கம் ஏற்படலாம்.
- ☞ சடுதியாக நாரிப் பகுதியில் அல்லது நாரியிலிருந்து கீழ்ப்புறமாக வலி ஏற்படுதல்.
- ☞ சிறுநீர் கழிக்கும்போது எரிவு ஏற்படல் (இது சிறுநீர்த் தொற்றாகவும் இருக்கலாம்)
- ☞ பொதுவாக வயதான ஆண்களில் Prostatism என்ற பிரச்சினை ஏற்படுகிறது. அதாவது ஆண்களில் வயதாகும்போது சிறுநீர்ப்பையின் கீழ்ப்புறமாக உள்ள Prostate சுரப்பி வீக்கமடைகிறது. இதனால் சிறுநீர்வழி சிறுத்து பிரச்சினைகளை ஏற்படுத்தும். இது பின்வரும் அறிகுறிகளைக் காட்டும்.

01. சிறுநீர் கழிக்கும்போது சிறுநீர் கழிவடையும் வேகம் அல்லது வீச்சுக் குறைவடைந்து காலடியிலேயே விழுதல்.
02. சிறுநீர் கழிக்கவேண்டும் என்ற அடக்கமுடியாத - திடீரென ஏற்படும் உணர்வு.

03. சிறுநீர் கழிப்பதில் தாமதமும், சிரமமும் (முக்குதல்) இருத்தல், சிறுநீர் கழித்து முடிந்த பின்னரும் சில துளிகள் (Post Voidal Dribbling) விழுதல், அத்துடன் பூரணமாகச் சிறுநீர் கழிக்கவில்லையே என்ற உணர்வு ஏற்படுதல்.

☞ அத்தகைய உபாதைகள் உள்ளோர் வைத்திய நிபுணரின் ஆலோசனையைப் பெற்றுக்கொள்வது சிறந்தது.

☞ இப்படியான அறிகுறிகளைக் கொண்டவர்கள் அவசியம் மருத்துவ ஆலோசனைகளைப் பெற்றுக்கொள்ளவேண்டும்.

☞ சிறுநீரகம் செயலிழந்து கொண்டிருக்கும்போது குருதியில் கழிவுப் பொருள்கள் மற்றும் மேலதிக தண்ணீர் சேர்க்கிறது. இதனால் பின்வரும் பிரச்சினைகள் ஏற்படுகின்றன.

01. களைப்பு, கவனக்குறைவு

02. எப்போதும் உடல்நலமின்மை போன்ற உணர்வு

03. பசியின்மை

04. வாந்தி, குமட்டல்

05. சுவாசிப்பதில் சிரமம்

☞ எமது வாழ்க்கை முறையை உகந்த விதத்தில் மேற்கொள்வதனால் சிறுநீரகத்தை ஆரோக்கியமானதாகப் பேணலாம்.

☞ நிறையப் பழங்களை, மரக்கறிகளை, தானிய வகைகளை உணவில் சேர்த்தல்.

☞ கொழுப்பு உணவுகள், உப்பு உணவுகளை அளவோடு உண்ணுதல்.

☞ இனிப்புப் பானங்களுக்குப் பதிலாகப் போதுமான தண்ணீரை அருந்துதல்.

☞ உடல் நிறையை உரிய அளவுக்குப் பேணல்.

☞ இதயத்துடிப்பை அதிகரிக்கும் உடற் செயற்பாடுகளில் (நீச்சல், உடற்பயிற்சி) தினமும் 30 நிமிடமாவது ஈடுபடல்.

☞ புகைத்தலைத் தவிர்த்தல்.

☞ மதுபானம் தவிர்க்கப்பட வேண்டும்.

☞ இரத்த அழுத்தத்தை அடிக்கடி சோதித்துக்கொள்ள வேண்டும்.

☞ மன அழுத்தத்தைப் போக்கும் செயற்பாடுகளில் ஈடுபடவேண்டும். ஆன்மீக சம்பந்தமான செயற்பாடுகளில் ஈடுபடுதல்.

சிறுநீரகப் பிரச்சினைகள் முற்றாகத் தவிர்க்கவேண்டுமாயின் ஒருவர் “இந்து” மதத்தில் கூறியவாறு வாழ்வதன் மூலம் அதனைச் சாத்தியப்படுத்தலாம் என்று கொள்ளலாம்.

வைத்திய கலாநிதி க. பேராசனந்தராஜா

யாழ். போதனா வைத்தியசாலை



கல்வி தொடர்பான பெற்றோர் அணுகுமுறை தேவைகளும் அறைகூவல்களும்

எந்தவொரு சமுதாயத்திலும் பிள்ளைகளின் கல்வி தொடர்பான முன்னேற்றம், பெறுபேறு என்பவற்றைத் தீர்மானிப்பதில் கற்கும் மாணவர் ஆற்றல் மற்றும் ஈடுபாடு, ஆசிரியர்களின் கற்பித்தல் அர்ப்பணிப்பு, பாடசாலை முகாமைத்துவத்தின் கவனக்குவிப்பு, வினைத்திறன் என்பவற்றுடன் பிள்ளைகளின் பெற்றோரின் கல்விசார் அணுகுமுறையும் முக்கியத்துவம் பெற்று வருகிறது. “தந்தையோடு கல்விபோம்” என்ற கருத்து தமிழரிடையே நீண்டகாலமாகவே நிலவி வருகிறது. பிள்ளை தனக்கான அன்பைத் தாயிடமும் அறிவைத் தந்தையிடமும் பெறலாம் என்ற எதிர்பார்ப்பும் நிலவியே வருகிறது.

இன்றைய பெற்றோர் நேற்றைய பாடசாலை மாணவர்தான். பெற்றோர் கடந்துவந்த பாதையாகவும் வாழ்வின் அனுபவங்களாகவும் பள்ளி வாழ்க்கை இருந்துவருகிறது. பாடசாலைகள் பிள்ளைகளின் அறியாமை இருள் போக்கும் தெய்வீக ஒளி நிலையங்கள் என்பதை அவர்களும் அறிவர். அவ்வாறே நிகழ்கால மாணவர்தான் எதிர்காலப் பெற்றோராகவும் திகழ்பவர்கள். பெற்றோர் - மாணவ பருவம் என்பன தொடர்ந்துவரும் வாழ்வுக் கட்டங்களே.

வரலாற்றுக் காலத்திலிருந்தே பெற்றோர் தலைமுறை தலைமுறையாக தமக்குரிய பல்வேறு வகையான வளங்களையும் நிதி, நிலபுலன்கள், நேரம் போன்ற எல்லா வளங்களையும் தமது பிள்ளைகளின் கல்வியில் முதலீடு செய்வோராகத் திகழ்கின்றனர். மறுபுறம் பிள்ளைகள் கல்வியில் சிறந்தோங்குமிடத்து அதன் நலன்களை, பலன்களை அனுபவிக்கும் பயனாளிகளாகவும் விளங்குகின்றனர். இத்தகைய இருபக்கத் தொடர்பு - (உள்ளீடு, வெளியீடு சார்ந்த) இன்றைய மனித வள நிபுணர்களினால் பெரிதும் வலியுறுத்தப்படும் எண்ணக்கருவாகும். இந்த இருபக்கத் தொடர்பினாலேயே பெற்றோர் - பிள்ளைகளின் கல்வித்தொடர்பு சமுதாயங்களின் கல்வி முன்னேற்றங்களில் அதிக முதன்மை பெற்று விளங்கி வருகின்றது.

பல்வகை நிலையிலான பெற்றோர் :

இலங்கை போன்ற வறிய நாடுகளில் பெற்றோர் - குடும்ப தராதரங்கள் மிகவும் முன்னேற்றகரமானதாக இல்லை. கிராமிய தன்மையுடன் மிகவும் அன்னியோன்னியமானதாகவும், விழுமியப் பெறுமதி கொண்டதாகவும் குடும்பம் சார் கடமைப்பாடுகள் கணிக்கப்பட்டு வருகின்றன.

பெற்றோர்களை அவர்களது தொழில், வருமானம், குடும்ப மட்டத்திலான பொறுப்புக்கள் என்பவற்றினடிப்படையில் பின்வருமாறு வகைப்படுத்திக் கூறமுடியும்.

1. மிகவுயர்ந்த கல்வி மட்டமும் சிறந்த தொழிலும் அதிக பண வருமானமும் கொண்ட பெற்றோர். இவர்கள் மேட்டுக்குடியினராவார்.
2. தந்தை, தாய் இருவரும் தாம் பெற்ற கல்வி காரணமாக முறைசார் நிறுவனங்களில் தொழில் புரிதல், இவை இரட்டை உழைப்பாளர் குடும்பங்களாக விளங்கும். நடுத்தர வருமானமுள்ள குடும்பங்களாக இவை காணப்படும்.
3. நடுத்தர அல்லது தாழ்நிலை வருமானங்கொண்ட குடும்பங்கள் தாய், தந்தை, பிள்ளைகள் எல்லோரும் முழுநேர அல்லது பகுதிநேர தொழிலில் ஈடுபடுபவர்களாக இருத்தல். குடும்ப ஊழியம் வழங்குவோராகவும் இருத்தல் இவர்கள் தாழ்வருமானமுள்ள குடும்பங்களாவர்.
4. கிராமியத் துறையிலும், நகர்ப்புறங்களிலும் குடும்ப மட்டத்தில் தந்தை இல்லாத குடும்பங்கள் தாயே குடும்பத்தலைவராக விளங்கும் நிலை. இவர்களின் கல்வியறிவு மட்டமும் மிகவும் குறைவாகக் காணப்படும். குடும்ப உறுதிப்பாடும், பாதுகாப்பும், நம்பிக்கையும் குறைவாகவுள்ள குடும்பங்களாக இவை விளங்கும். இடம் பெயர்ந்த குடும்பங்கள் இத்தகையன.

இவர்களில் முதல்வகையினர் தம்பிள்ளைகளின் கல்வி பற்றிய அதிக ஈடுபாடும், எச்சரிக்கையுணர்வும் கொண்டவர்கள். தமக்குள்ள பல்வேறு வகையான சக்தி மற்றும் செல்வாக்குகளைத் தம்பிள்ளைகளின் கல்வியில் உள்ளீடு செய்யக்கூடியவர்களாக இவர்கள் விளங்குவார்கள். இவர்களது பிள்ளைகள் முழுமையான இடைநிலைக்கல்வியை ஓரளவு வசதிமிக்க பாடசாலைகளில் பெற்றுக்கொள்வர். பல சமயங்களில் உயர்கல்வி - பட்டப்படிப்பு பெறக்கூடிய வாய்ப்பு பெற்றவர்களாகவும் இவர்களது பிள்ளைகள் விளங்குவர். இவர்களது பிள்ளைகள் பாதுகாப்பான பெறுமதிகூடிய கல்வியையும் பெற்றுக்கொள்வர்.

இரண்டாவது வகையினரான படித்த - இரு உழைப்பாளர் குடும்பங்களின் பண வருமானம் ஓரளவு சிறப்பானதாகக் காணப்படும். பிள்ளைகளுக்கான கல்வி கற்பதற்குரிய ஆதரவையும் நிதியுதவியையும் தாராளமாக வழங்குவர். ஆனால் பிள்ளைகள் தொடர்பாக ஆழமான ஈடுபாடு, ஒத்துழைப்பு வழங்குவதற்கு நேரம் அற்றோராகக் காணப்படுவர். கல்விசார் இவர்களிடமிருந்து வழிகாட்டல்களை பிள்ளைகள் பெறமுடியாத நிலையே பெரிதும் காணப்படும். சிலவிடத்து விதிவிலக்குகள் காணப்படவும்கூடும். இவர்களது பிள்ளைகளின் கல்வித் தெரிவுகள், கற்றல் ஒழுங்கு, பாடசாலைசார் விழுமிய நோக்கு என்பவற்றில் சகபாடிகளின் சகநண்பர்களின் செல்வாக்கும் மேலாதிக்கமும் அதிகமாகவே காணப்படும்.

இத்தகைய குடும்பத்துப் பிள்ளைகள் பெரும்பாலானவர்களிடம் அதிருப்தி, மனஅழுத்தம், கீழ்ப்படியாமை, எதிலும் தொடர்கவனம் செலுத்தமுடியாமை போன்ற நெருக்கீடுகள் காணப்படுகின்றன. பெற்றோருக்கும் பிள்ளைகளுக்கும் மான மணிவிழா மலர் ————— - 70 - ————— “மகேந்திரஜோதி”

உளரீதியிலான, இடைவினையுறவு மிகவும் தாழ்வாகவே காணப்படுகின்றது. இத்தகைய பிள்ளைகளில் பெரும்பாலானவர்களிடம் கல்வி பற்றிய ஊக்கமின்மை காணப்படும். அடிக்கடி இடைவிலகலுக்கும் உட்படுவர், மீளக்கற்போராகவும் இருப்பர். இதனால் கல்வி விரயம் அதிகமாவதை பல சந்தர்ப்பங்களில் பெற்றோர் துல்லியமாக இனங்காண முடியாதவர்களாகவுமிருப்பர். இங்கு பெற்றோரிடம் பிள்ளைகளின் கல்வி மீதான கவன ஈர்ப்புப் போதியளவில் இல்லாமையே காரணமாகக் காணப்படும்.

அடுத்து குறிப்பிடப்படும் இரு வகையான பெற்றோரிடமும் தம் பிள்ளைகளின் கல்வி பற்றிய தெளிவான கண்ணோட்டம் எதுவும் இல்லை. பிள்ளைகள் பெற்றோரிடமிருந்து கல்வி கற்பதற்கான நிதியுதவியைப் பெறமுடிவதில்லை. சரியான ஆலோசனை மற்றும் வழிகாட்டலையும் பெறமுடிவதில்லை. பெற்றோருக்கு எவ்வாறு கல்வியை ஊட்டுவது? கல்வியின் வலிமை யாது? கல்வியின் நீண்டகால பலன்கள் யாவை? என்பது பற்றி எந்தவொரு தெளிவான நோக்கமோ அறிவோ காணப்படுவதில்லை. இவர்களது பிள்ளைகள் பாடசாலை வாழ்நாளில் பெரும் பகுதியை வசதிகளற்ற பின்தங்கிய பாடசாலைகளிலேயே செலவிடுகின்றனர். இதனால் இப்பிள்ளைகள் கல்வியின் முன்னேற்ற ஒளி வீச்சுக்குள் வருவதேயில்லை.

இத்தகைய குடும்பத்தைச் சேர்ந்த பிள்ளைகளிடம் மீளக் கற்றல் அதிகமாக இருக்கும். இடைவிலகல் வீதமும் மிகவும் உயர்வாகக் காணப்படும். ஐந்தாம் வகுப்பிலோ எட்டாம் வகுப்பிலோ பெரும்பாலானவர்கள் இடைவிலகிவிடுவார். இவர்களை பாடசாலை நோக்கிய ஈர்ப்பினை ஏற்படுத்துவனவாக பாடசாலைகளில் வழங்கப்படும் மதிய உணவு, இலவச சீருடைத்துணி, நன்கொடைப் பணம் என்பன விளங்குகின்றன. கல்வியின் பயன்களைத் தெளிவாக வற்புறுத்தக் கூடியவர்களின் தொடர்பு, வழிகாட்டல் எதுவும் இவர்களுக்குக் கிடைப்பது மில்லை. இத்தகைய குடும்பப் பிள்ளைகள் கல்வி உலகில் உலாவும் அநாதைகளாகவே கருதப்படுவர்.

இக்குடும்பத்துப் பிள்ளைகள் வறுமையினால் பாதிக்கப்படுவர். சிறுவர் ஊழியராகவும் விளங்குவர். பெற்றோர் உதவிகளின்றி அல்லற்படுபவர்களாக இவர்கள் காணப்படுகின்றனர்.

பாடசாலைகளும் பெற்றோரும் :

பிள்ளைகளின் கல்வி, நடத்தை, ஒழுக்கம், கட்டுப்பாடு என்பன தொடர்பாக பாடசாலைகளே வகைகூறவேண்டியன என்று ஒரு சாராரும், அவை பிள்ளைகளின் பெற்றோரின் ஈடுபாடு, அவதானம், அனுசரணை சார்ந்தே காணப்படுகின்றன என்று மற்றொருசாராரும் விளக்கமளித்து வருவதை நடைமுறையில் காணமுடிகின்றது.

ஆனால் யதார்த்தபூர்வமான நிலைமை யாதெனில் பாடசாலைகள் - பெற்றோர் ஆகிய இருசாராரினதும் புரிந்துணர்வின் அடிப்படையில் அமைந்த கூட்டுச் செயற்பாட்டில் - இருபக்கச் செயற்பாட்டிலேயே பிள்ளைகளின் கல்வி மற்றும் நடத்தை முன்னேற்றங்கள் தங்கியுள்ளன என்பதாகும். பிள்ளைகளை முன்னேற்றுவதிலான பாடசாலைகளின் முயற்சியில் பெற்றோரின் பங்களிப்பு தொடர்பாகப் பின்வரும் அம்சங்கள் முக்கியத்துவம் உடையன.

1. பிள்ளைகள் கிழமை நாட்களில் மாத்திரம் நாளொன்றுக்குச் சராசரியாக ஆறு மணித்தியாலங்களே பாடசாலைகளில் உள்ளனர். வருடத்தில் அவ்வாறு சராசரியாக இருநூறு நாட்களையே பாடசாலைகளில் செலவிடுகின்றனர். மிகுதி நாட்கள் பாடசாலைக்கு வெளியே பெற்றோர் கண்காணிப்பிலேயே உள்ளனர். இதனால் பெற்றோர் ஈடுபாடு அவசியமானது.
2. பாடசாலைகளில் கற்பித்தல் மாத்திரமன்றி பிள்ளைகளின் உடல், உள வளர்ச்சி, சமூகத் தொடர்பு போன்ற தேவைகளுக்கான இணைக்கலைத்திட்ட செயற்பாடுகளும் மேற்கொள்ளப்பட வேண்டியுள்ளது. வெறுமனே பரீட்சைகளுக்குத் தயார் செய்யும் நிலையங்களல்ல பாடசாலைகள். இதனால் பிள்ளைகள் சுயமாகக் கற்பதற்கான நேரத்தை ஒதுக்குதல் குடும்பம் சார்ந்த - பெற்றோர் சார்ந்த விடயமே ஆகும். அதற்கான வசதிகளையும் ஒத்துழைப்பையும் வழங்குவது பெற்றோரைப் பொறுத்த அம்சமேயாகும்.
3. பிள்ளைகளின் உடல் ஆரோக்கியம், பலவீனம், பழக்கவழக்கங்கள், உளப் பாங்கு தொடர்பாக பெற்றோர் மிகச்சரியான மதிப்பீட்டைச் செய்துகொள்ள முடியும்: செய்துகொள்ள வேண்டும். பாடசாலைக்கு வேண்டிய தகவல்களை வெளிப்படுத்துவதில் பெற்றோர் பூரணமான உதவியையும் ஒத்துழைப்பையும் வழங்கவேண்டும். அதனடிப்படையில் பாடசாலைகளும் பிள்ளைகளை முன்னேற்றுவதற்கு உரிய வழிவகைகளைப் பெற்றோருடன் கலந்துரையாடி மேற்கொள்ள முடியும்.
4. பிள்ளைகள் - குறிப்பாக கட்டிளமைப் பருவத்திலுள்ள பிள்ளைகளின் நடத்தைக் கோலங்களில் செல்வாக்குச் செலுத்தும் சகபாடிகள் அவர்களது பழக்கவழங்கங்கள் பற்றிய விபரங்களை பாடசாலை அறிந்துகொள்ளவும் அதனடிப்படையில் வழிகாட்டவும் ஊக்கமளிக்கவும் பெற்றோரின் உதவி மிகவும் அதிகமாக வேண்டப்படுகின்றது.
5. பாடசாலைகள் மீது புதிய புதிய எதிர்பார்க்கைகள் வளர்கின்றன. அரசாங்கத்தினாலும் சமூகத்தினாலும் புதிய பொறுப்புக்கள் சுமத்தப்படுகின்றன. பாடசாலை முகாமைத்துவம், நிர்வாகம் தொடர்பாகப் புதிய பங்களிப்புகள் நுழைகின்றன. இதனால் வினைத்திறனும், விளைதிறனும் கொண்டதாக பாடசாலைகளை நிர்வகிப்பதில் பாடசாலைத் தலைமைத்துவம் பல அறைகூவல்களை எதிர்கொள்கின்றது. பெற்றோரின் ஒத்துழைப்பும் உதவியும்

போதிய அளவிலும் பொருத்தமான முறைகளிலும் கிடைக்கும் பாடசாலைகளே எதிர்பார்க்கைகளை நிறைவேற்றக் கூடியனவாக விளங்குகின்றன. இதனால் நிதி ரீதியாக மாத்திரமன்றி ஒழுக்கக்கட்டுப்பாடு, கல்விசார் அடைவினை உயர்த்துதல் தொடர்பாகவும் பெற்றோர் ஒத்துழைப்பு அவசியமாகின்றது.

6. குடும்பங்களின் பிள்ளைகளை கடமையுணர்ச்சியும், பொறுப்புணர்வும், ஒழுக்கப்பண்பும், திறமையும் மிக்கவர்களாக மாற்றி முன்னேற்றிக் கொடுப்பது தான் பாடசாலைகளின் பணி. இலக்கு, கடமை பெற்றோரின் நோக்கங்களைச் சாத்தியமாக்குவதில் ஈடுபடுவனவே பாடசாலைகள். இதைப் பெற்றோர் தெளிவாக விளங்கிக்கொண்டு நம்பிக்கையுடன் பாடசாலைகளுக்கு உதவ வேண்டும்.

பெற்றோர் பொறுப்பினை உறுதி செய்தல் :

சமூகத்தின் ஒரு பொறுப்புமிக்க நிறுவனமே பாடசாலை. சமூகம் குடும்பங்களின் தொகுதியாகும். குடும்பங்களின் பிள்ளைகளை சமுதாயத்துக்குரிய மிகவும் சிறந்த குடிமக்களாக மாற்றும் பொறுப்புடைய நிறுவனமே பாடசாலை ஆகும். குடும்பங்களைப் போலவே தலைமுறை தலைமுறையாக சமுதாயத்துக்குப் பங்களிப்புச் செய்துவருவது பாடசாலை. இதன் காரணமாக குடும்பத்துப் பெற்றோர் பாடசாலைகளுக்கு இடையறாத ஒத்துழைப்பை வழங்கவேண்டும்.

பாடசாலை பெற்றோருக்கு தமது நிர்வாகம், முகாமைத்துவம், பாடசாலை விடயங்கள் பற்றி காலத்துக்குக் காலம் தெரியப்படுத்த வேண்டும், பாடசாலை விடயங்கள் பற்றிய அறிவு உடையவர்களாக அவர்களை மாற்றவேண்டும்.

பாடசாலைக்குப் பிள்ளைகளை அனுப்புவதுடன் அவர்கள் பணி முடிந்துவிடுவதில்லை. பிள்ளைகளின் முன்னேற்றத்தில் அவர்களுக்கு பொறுப்புண்டு. அத்தகைய பொறுப்புக்களைப் பின்வருமாறு குறிப்பிடமுடியும்.

1. பாடசாலையின் சூழல், வீட்டின் சூழலுக்கு முரண்பட்டதாக அமையாது பெற்றோர் பார்த்துக்கொள்ள வேண்டும். சமூகம் என்ற பெருந்தொகுதியில் ஒரு பகுதியே பாடசாலை என்பதையும் பாடசாலையின் எல்லாப் பண்புகளும் சமூகத்தின் பண்புகள் என்பதையும் பெற்றோர் உணரவேண்டும்.
2. பிள்ளைகளின் உடல் ஆரோக்கியம், உள நலம் என்பவற்றைப் பெற்றோர் நன்கு கவனிப்பதும் பிள்ளையின் நிறைவான அபிவிருத்திக்கு பாடசாலைக்கு உதவுதலும் அவசியம்.
3. பெற்றோர் பிள்ளையிடம் எந்தவொரு தீயபழக்கமும் விருத்தியடையாமல் பார்த்துக்கொள்வது அவசியம். பிள்ளைகளின் ஆளுமை விருத்தி தொடர்பாக ஏதேனும் பிரச்சினைகள் எழுமாயின் அவற்றைத் தீர்ப்பதில் பெற்றோர் பாடசாலைக்கு முழுமையாக உதவுதல் வேண்டும்.

4. பெற்றோர் பாடசாலைக்கு அடிக்கடி வருகைதருதல் அவசியமாகும். ஆசிரியரிடமிருந்து பிள்ளையின் முன்னேற்றம் பற்றி அறிந்துகொள்வதிலும் ஆர்வங் காட்ட வேண்டும். கட்டிளமைப் பருவ பிரச்சினைகள் தொடர்பாக ஆசிரியர்களுடன் கலந்துரையாடவேண்டும்.
5. பிள்ளைகள் பாடசாலைக்குச் சரியான நேரத்துக்குச் சமூகம் அளிப்பதற்குப் பெற்றோர் உதவிபுரியவேண்டும். பிள்ளைகள் வீட்டுவேலைகள் செய்வதற்கு, அதாவது வழங்கப்பட்ட ஒப்படைகளைக் கவனத்துடன் செய்வதற்கு உதவி செய்வதோடு அத்தகைய ஒப்படைகள் பிள்ளைகளுக்குப் பொருத்தமானவை தானா என்பதையும் கவனத்திற்கொள்ளவேண்டும்.
6. பாடசாலையின் வைபவங்களுக்குப் பெற்றோர் சமூகம் தருவதோடு; உதவிகளை வழங்குமாறு பாடசாலை கேட்குமிடத்து அவற்றை நிறைவேற்றுவதில் உண்மையாகவே பங்கேற்று உதவவேண்டும்.

பாடசாலையின் முன்னேற்றம் தொடர்பான செயற்றிட்டங்களில் ஆலோசனைகளையும் உதவிகளையும் பாடசாலை அதிபருக்குப் பெற்றோர் வழங்குதல் வேண்டும். பாடசாலை முன்னேற்ற நடவடிக்கைகளில் பெற்றோர் பங்கேற்கும் சந்தர்ப்பங்களிலேயே இது சாத்தியமாகிறது. பெற்றோர் இவ்வாறு அதிபருடனும் பாடசாலை முகாமைத்துவத்துடனும் தொடர்பு கொள்ளுமிடத்து பாடசாலை எதிர்கொள்ளும் பிரச்சினைகளுக்குப் பயனுறுதிமிக்க தீர்வுகள் சுலபமாகக் கிடைக்கின்றன. தொழில் முயற்சியாளரான பெற்றோர் கூடியளவு பாடசாலைச் செயற்றிட்டங்களில் உதவவேண்டும்.

ஒத்துழைப்பைப் பெறும் வழிமுறைகள்

பாடசாலையுடனான பெற்றோர் தொடர்பையும் ஒத்துழைப்பையும் அதிகரிக்கக்கூடிய முயற்சிகளில் பாடசாலைகள் ஈடுபடவேண்டும்.

1. நிகழ்காலக் கல்வி ஏற்பாடுகள் பிள்ளைகளைச் சமூக நடைமுறை வாழ்க்கைக்கு அண்மையில் கொண்டுவரச் செய்யமுடியாதனவாகக் காணப்படுகின்றன. சமூகப் பிரச்சினைகளுக்கு முகங்கொடுக்க முடியாதவர்களாக பிள்ளைகளை வளர்த்து விடும் நிலையில் கல்வி உள்ளடக்கம், செயற்பாடுகள் என்பன காணப்படுகின்றன. பிள்ளைகள் கற்கும் விடயங்கள் அவர்களுடைய நடைமுறை வாழ்வில் சாத்தியமாதல் வேண்டும். பிள்ளைகள் பெற்றோருடனான தொடர்புகளை நெருக்கமானதாகவும் விரும்பத்தக்கனவாகவும் பேணும் வகையில் கல்வி நோக்கங்களும் செயற்பாடுகளும் உள்ளநிலையில் பிள்ளைகளும் பெற்றோரும் ஒரே குடும்பத்தின் அங்கத்தவர்கள் என்றவகையில் பாடசாலையுடனான தொடர்புகளில் நாட்டங்கொள்வர். அதிபரும் மாணவர்களும் சமுதாய நிகழ்வுகளில் ஆர்வத்துடன் பங்கேற்று வந்தால் அது பெற்றோரின் ஒத்துழைப்பை அதிகரிக்கச் செய்யும்.

2. பெற்றோர் ஒத்துழைப்பைப் பெறுவதற்கான மற்றொருமுறை பெற்றோருக்

குரியதான சமூக வைபவங்களை பாடசாலைகள் ஏற்பாடு செய்து அவர்கள் கலந்து கொள்ள வாய்ப்பு வழங்குவதாகும்.

பெற்றோரும் ஆசிரியரும் கூட்டாகச் செயற்பட்டு தமது அபிப்பிராயங்களைப் பரிமாற்றிக் கொள்ளவும், பாடசாலை சிறப்பாகச் செயற்படுவதற்குரிய வகையில் ஒருவருடன் ஒருவர் கலந்துரையாடவும் கூடியதான வைபவங்களைப் பாடசாலை ஏற்பாடு செய்தல் வேண்டும்.

3. பாடசாலையின் முன்னேற்றம், வேலைகள் தொடர்பாகப் பெற்றோரிடம் அனுதாபச் சிந்தனைகளையும் உதவும் உளப்பாங்குகளையும் பாடசாலைகள் உருவாக்கவேண்டும். குடும்ப - பாடசாலை இணைப்புச் செயற்பாடுகள் அதிகரிக்க வேண்டும்.

பாடசாலையும் அதிபரும் பிள்ளைகளை அனுதாபத்துடன் நோக்கி பிள்ளைகளுடனும் அவர்களது பெற்றோருடனும் நெருக்கமான தொடர்புகளை ஏற்படுத்திக்கொள்ளல் வேண்டும். பிள்ளைகளின் சுயவெளிப்பாடுகளுக்கு போதிய வாய்ப்புக்களை வழங்கவேண்டும்.

4. பாடசாலைகள் பெற்றோர் தினம், ஆசிரியர் தினம், சுற்றாடல் தினம், பொதுச்சுகாதார தினம், சிக்கனத்திற்கான தினம், பாடசாலை ஸ்தாபகர் தினம் போன்ற தினங்களைக் கொண்டாடும்போது பெற்றோர் - பாடசாலை நல்லுறவை முன்னேற்றுவதற்கு உரியதாக அவற்றைத் திட்டமிட்டுப் பயன்படுத்துவதில் பாடசாலை முகாமைத்துவம் அதிக கவனஞ் செலுத்தவேண்டும்.

பழைய மாணவரான பெற்றோருக்கு உரிய மதிப்பளிப்பதில் கூடிய கவனம் செலுத்தவேண்டும். பாடசாலை - சமூக கூட்டுச் செயற்றிட்டங்களில் அவர்களுக்கு கடமைகளையும் பொறுப்புக்களையும் வழங்குவதோடு; பாடசாலை அவற்றை திறமையாக ஒருங்கிணைக்கவும் வேண்டும்.

அகல்விரிவான மாணவர் முன்னேற்ற அறிக்கை:

மாணவர் முன்னேற்றம் பற்றிய விரிவான அறிக்கை பெற்றோருக்கு பாடசாலை நிர்வாகத்தினால் ஆசிரியர் மூலமாக நேரடியாகக் கொடுப்பதில் நல்லது. இதில் பாட அடைவுகள் பற்றிய புள்ளிகளை (Marks) மாத்திரம் வழங்குதல் போதுமானதன்று. பாட அடைவு மாத்திரம் பிள்ளையின் முழுமையான முன்னேற்றமல்ல. பிள்ளை பற்றிய எல்லா விபரங்களையும் இதில் உள்ளடக்க வேண்டும்.

1. பிள்ளையின் உடல் வளர்ச்சிக் குறைபாடுகள்/முன்னேற்றங்கள்
2. பிள்ளையின் உளவிருத்திப் பிரச்சினைகள்/முன்னேற்றங்கள்
3. சமூக திறன் விருத்தி - (சகபாடிகளுடனான தொடர்பு - நடத்தை என்பன)
4. ஒழுக்க மற்றும் விழுமியதிறன் விருத்தி - (கட்டுப்பாடு, கண்ணியம், கடமையுணர்வு)

5. அழகியல் மற்றும் இசை இரசிப்புத் திறன்விருத்தி
6. பிள்ளைகளின் குணவியல்பு, நடத்தை, விளையாட்டு, உடல்நலன், தனிப்பட்ட சிறப்புப் பண்புகள், பொழுதுபோக்கு, நாட்டம், ஒத்துழைப்பு நடவடிக்கைகள்
7. மனவெழுச்சி சமநிலைத் திறன்கள்

இத்தகைய பல்வேறு விபரங்களையும் அறிக்கையில் குறிப்பிடவேண்டும். இது பல ஆசிரியர்களினாலும் தொடர்ச்சியாக மேற்கொள்ளப்பட்ட அவதானம், மதிப்பீடுகள் என்பவற்றின் அடிப்படையில் கணிக்கப்படல்வேண்டும். நடுநிலை யுணர்வுடன் கவனித்து எல்லாவற்றையும் பதிவுசெய்யவேண்டும்.

இவற்றைப் பெற்றோருக்குத் தெரியப்படுத்தி அவர்களது ஒத்துழைப்புடனேயே பிள்ளைகள் தொடர்பாக இத்தகைய அம்சங்களில் அபிவிருத்தியை - முன்னேற்றத்தை ஏற்படுத்த முடியும். இத்தகைய முயற்சி பெற்றோரின் பாடசாலை மீதான ஆர்வத்தை அதிகரிக்கச் செய்து அவர்களின் உதவி, ஒத்துழைப்புக்கள் என்பவற்றையும் அதிகரிக்கச் செய்யும். பிள்ளையின் முழுமையான வளர்ச்சியில் பாடசாலையும் பெற்றோரும் ஈடுபட இது உதவும்.

அதிபர் இந்த முன்னேற்ற அறிக்கையுடன் பெற்றோருக்கென ஒரு படிவத்தையும் - வினாக்கொத்து வடிவில் - வழங்கி அதை நிரப்பித் தருமாறு கேட்டு பிள்ளை பற்றிய முக்கியமான விபரங்களையும் அவர்களிடமிருந்து சேகரிக்கவேண்டும். அத்துடன் பிள்ளையின் அபிவிருத்தி தொடர்பாக பாடசாலை மேற்கொள்ளும் நிகழ்ச்சித் திட்டங்கள் பற்றிய பெற்றோரின் அபிப்பிராயங்களையும் திரட்ட முடியும்.

இதன்மூலமாக பொருத்தமான முறையில் மாணவர் விருத்தி தொடர்பான நிகழ்ச்சித் திட்டங்களையும் பாடசாலை தயாரித்து பெற்றோர் ஒத்துழைப்பையும் பெற்றுக்கொள்ளவேண்டும். பெற்றோருடன் இத்தகைய தொடர்பை மூன்று மாதங்களுக்கு ஒரு தடவை (ஒவ்வொரு தவணையும்) ஏற்படுத்த வேண்டும். அதிபர் இதற்கு ஆசிரிய ஆளணியினரின் உதவியையும் போதியளவு பெறுதல் வேண்டும். இதனால் பெற்றோருக்கும் பாடசாலைக்குமிடையிலான முரண்பாடுகள் எதுவும் எழாமல் தவிர்த்துக்கொள்ளமுடியும்.

முகாமைத்துவக் குழுவில் பெற்றோர் அங்கத்துவம்

பாடசாலை முகாமைத்துவம், முன்னேற்றம் தொடர்பாகக் கலந்தாலோசனை செய்வதற்கெனப் பெற்றோர் மற்றும் நலன்விரும்புவோர் குழுவொன்றை ஏற்படுத்தி அதில் பெற்றோரின் பிரதிநிதிகளையும் இணைத்துக் கொள்ளுதல் வேண்டும். பாடசாலை வேலைகளிலான பெற்றோரின் நாட்டம், பங்களிப்பு என்பவற்றை அதிகரிக்க இது உதவும். இது தொடர்பான தற்போதைய நடவடிக்கைகள் பலவும் மேற்கொள்ளப்பட்டுள்ளன.

பெற்றோரின் கவனத்திற்குரிய அம்சங்கள் :

பிள்ளைகளின் கல்வி முன்னேற்றம் மற்றும் கல்வியுடன் இணைந்த வாழ்வு முன்னேற்றம் என்பன எதிர்காலத்தில் பெற்றோரின் ஈடுபாட்டுடனும் அதனடிப்படையில் அவர்கள் மேற்கொள்ளவேண்டிய நடவடிக்கைகளுடனும் தொடர்புடையன. அத்தகைய நடவடிக்கைகளைப் பின்வருமாறு குறிப்பிடலாம்.

1. பெற்றோர் தமது குடும்பத்து உறுப்பினர் குறிப்பாக பிள்ளைகளின் எண்ணிக்கையையும் அவர்களின் கல்விக்காகச் செலவிடக்கூடிய நிதிவசதியையும் பற்றித் தெளிவாக மதிப்பீடு செய்துகொள்வது நல்லது.
2. குடும்பத்தில் மூத்த பிள்ளைகளுக்கு அசாதாரண வசதியையும் மேலதிக கல்வி (Over Education) யையும் வழங்கிவிட்டு கடைசிப் பிள்ளைக்கு ஆகக்குறைந்த கல்வி வசதியைக்கூட வழங்காதிருக்கின்ற நிலைமையைத் தவிர்த்தல் வேண்டும்.
3. பிள்ளைகளின் கல்விகற்கும் காலம், திருமணம், வயது, பொருளாதார வசதி என்பவற்றுடன் இணைந்த வகையில் கற்கைநெறிகளைத் தெரிவுசெய்வதில் போதிய கவனம் செலுத்துதல் வேண்டும்.
4. பிள்ளைகளின் உயர்கல்வி பற்றிச் சிந்திக்கும்போது சாத்தியமாகக்கூடிய பல்வேறு மாற்றுவழிகள் மற்றும் அவற்றுக்கு ஏற்படக்கூடிய உத்தேச செலவுகள் பற்றியும் கவனஞ்செலுத்துவது அவசியம்.
5. பிள்ளைகளுக்குரிய சாத்தியமாகக்கூடிய தொழில் வாய்ப்புக்கள் பற்றியும் தொழில் செய்துகொண்டே உயர்கல்வி கற்கக்கூடிய மாற்றுவழிமுறைகள் பற்றியும் பரிசீலனை செய்துகொள்வது நல்லது. நிபுணர்களின் ஆலோசனை பெறுதலும் இதற்கு உதவும்.
6. பிள்ளைகளின் உயர்கல்விக்கு உதவிசெய்யக்கூடிய வகையில் வங்கிவைப்பு, காப்புறுதி ஏற்பாடு என்பவற்றை மேற்கொள்வதில் ஆர்வமும் அக்கறையும் அவசியமாகிறது. இதுபற்றி வங்கியியலாளர் மற்றும் நிதியாளர்களுடன் பெற்றோர் கலந்துரையாடுவது பயன்படும்.
7. பெற்றோர் பிள்ளைகளின் கல்வி தொடர்பான தீர்மானங்களை மேற்கொள்ளும்போது தமது வயதெல்லை, உழைப்பாற்றல், சேமிப்பு, கிடைக்கக்கூடிய உதவிகள் என்பவற்றுடன் தொடர்புபடுத்திச் சிந்திப்பது பயனுடைய தாயமையும்.

பொருத்தமற்ற வயதில் தாங்கிக்கொள்ளமுடியாத பிரச்சினைகளிலிருந்து தப்பித்துக்கொள்ள இத்தகைய பரிசீலனைகள் பெரிதும் உதவும்.

எதிர்காலத்திற்கான பணி இலக்குகள் :

பாடசாலைகள் பெற்றோருக்கு வழிகாட்டுவதிலும் அவர்களுக்கு உதவக்கூடிய நிறுவன ஏற்பாடுகளை ஒழுங்கமைப்பதிலும் பங்காற்றவேண்டியுள்ளது.

இதனடிப்படையில் பின்வருவனவற்றில் பாடசாலைகள் திட்டமிட்டு செயலாற்ற வேண்டும்.

சமூக மட்டத்தில் கிராமங்களிலும் நகரங்களிலும் பெற்றோரும் மாணவரும் உயர்கல்வி தொழிற்செறிவு தொடர்பாக போதிய தகவல்களைப் பெறுவதற்கு உதவக்கூடிய கல்வித் தகவல் (Educational Information Centre) நிலையம் ஒன்றை ஏற்படுத்த வேண்டும். இதில் வழிகாட்டக்கூடிய நிபுணர் குழுமை ஈடுபடுத்துவது அவசியம். இதில் பாடசாலைகளே முக்கிய பங்காற்றமுடியும்.

பிள்ளைகளின் உடல், உள பிரச்சினைகளுக்கு வழிகாட்டக்கூடிய காப்பு நிலையங்களையும் சமூக மட்டத்தில் நிறுவுவதற்கு பாடசாலை முயற்சி செய்தல் வேண்டும். இதில் அரசுசார்பற்ற நிறுவனங்களின் உதவிகளைச் சமுதாயம் பெறுவதற்கு பாடசாலைகள் பெரிதும் உதவவேண்டும்.

கல்வி மற்றும் தொழில் தொடர்பாக தேசிய ரீதியிலும் சர்வதேச ரீதியிலும் குறிப்பிடத்தக்க மாற்றங்கள் ஏற்படுமிடத்து அவை பற்றிய விழிப்புணர்வைப் பெற்றோர் மட்டத்தில் ஏற்படுத்தவேண்டும். இதனை ஒரு நிகழ்ச்சித் திட்டமாக பல சமூக நிறுவனங்களின் உதவியுடனும் ஒத்துழைப்புடனும் மேற்கொள்ளவேண்டும்.

இதற்குரிய நிகழ்ச்சித் திட்டங்களைத் திட்டமிடுவதிலும் நடைமுறைப் படுத்துவதிலும் பாடசாலைகள் மிகமுக்கியமான பங்களிப்பைச் செய்தல் வேண்டும்.

எதிர்காலத்தில் பிள்ளைகளின் முன்னேற்றம், கல்வியின் பயனை உச்சப்படுத்தல், பிள்ளைகளுக்குரிய எதிர்கால மகிழ்ச்சியான வாழ்வை உறுதிப் படுத்தல் என்பன தொடர்பாக பெற்றோரின் அணுகுமுறையையும் ஒத்துழைப்பையும் முன்னேற்றவேண்டியது மிகவும் அவசியமாயுள்ளது. அதில் பாடசாலைகள் இங்கே விபரிக்கப்பட்ட நடவடிக்கைகளில் அதிக அக்கறையுடன் திட்டமிட்டு செயற்படுவது அவசியம் என்பதை எல்லோரும் ஏற்றுக்கொள்ளுதல் வேண்டும். அதுவே சமூகம் கல்வியால் முன்னேறுவதற்கு ஏற்ற வழிமுறையும் செயலுமாகும்.

பேராசிரியர் மா. சின்னத்தம்பி

கல்வியியல் பேராசிரியர்,

யாழ்ப்பாணப் பல்கலைக்கழகம்.

(பழைய மாணவர்,

கல்லூரியின் நூற்றாண்டு விழாச் சபைத் தலைவர் (2013))



முன்றாண்டு காலப்பகுதியிலும் நிறைவான பணி

கல்விப் பணி

- ✘ க.பொ.த (சா/த) பரீட்சையில் கணிதம் சித்திபெறாத மாணவர்களை உயர்தரத்திற்கு உள்வாங்கி கணிதப் பாடத்தினைத் மேலதிக வகுப்புக்களில் தானும் கற்பித்து மாணவர்கள் உயர்தரம் கற்க தகுதிபெறச்செய்தார்.
- ✘ மாணவி இ. சுஜீபா பாடசாலை மெய்வல்லுநர்களுக்கான குண்டு போடுதல் நிகழ்வில் தேசிய மட்டத்தில் பங்குபற்றி சாதனையினை நிலைநாட்ட உதவினார்.
- ✘ இரு மாணவர்கள் மருத்துவபீடத்திற்கு இவரது காலத்தில் தெரிவாகினார்கள்.
- ✘ வணிகம் மற்றும் கலைப் பிரிவு தேசிய கல்வியியற்கல்லூரி போன்ற உயர் கற்றல் பீடங்களுக்கு மாணவர்கள் தெரிவு செய்யப்பட்டார்கள்.
- ✘ மாணவன் மு. அப்துல்லா மீலாத் விழாத் தேசிய மட்டப் போட்டியில் 1ஆம் இடம்பெற்று சாதனைபடைத்தார்.
- ✘ ஒவ்வொரு பாடத்துறை சார்பாகவும் இணைப்பாடவிதானப் போட்டிகளுக்கு மாணவர்களை மாகாண மட்டம் வரை அனுப்பி சாதனை படைத்தார்.



அபிவிருத்திப் பணி

- ✘ சேதமடைந்த மூன்று கட்டடங்களை அழித்து விளையாட்டு மைதானத்தை விரிவுபடுத்தினார்.
- ✘ ஆண்களது மலசலகூடம் புனரமைக்கப்பட்டதுடன் ஆசிரியர்களுக்கான மலசலகூடத்தினையும் அமைத்தார்.
- ✘ மதிய உணவு தயாரிப்பதற்கான சமையல் அறை கட்டினார்.
- ✘ யுனிசெப் நிறுவனத்தின் உதவியுடன் தண்ணீர்த்தாங்கி அமைத்தார்.
- ✘ செயலமர்வு மண்டபம் ஒன்றை எல்லா வசதிகளுடனும் உருவாக்கினார்.
- ✘ அகற்றப்பட வேண்டிய கட்டடத்தொகுதியைப் புனரமைத்து தற்போது தரம் 6,7 மாணவர்களது கற்றல்கூடமாக்கினார்.
- ✘ மகிந்தோதய தொழில்நுட்ப ஆய்வுகூடம் அமைத்தார்.
- ✘ துவிச்சக்கரவண்டி தரிப்பிடம் அமைத்தார்.
- ✘ நிறுவுனர் சிலையை அமைத்து அதைச்சுற்றிப் பூங்கன்றுகள் அமைத்தார்.
- ✘ பாடசாலையின் ஸ்தாபகர் தொடக்கம் இன்றுவரையான அதிபர்களின் புகைப் படங்களைப் பிரதான மண்டபத்துள் சான்றாதாரப்படுத்தினார்.
- ✘ அலுவலகத்திற்கு முன்பாக 130x25 கட்டடத்திற்கு கவின்நிலையை ஏற்படுத்தினார்.
- ✘ கட்டடங்களுக்கு வர்ணம் தீட்டிப் பெயர் சூட்டினார்.
- ✘ பாடசாலை நடராஜப்பெருமான் கோவில் புனருத்தாரணம் செய்தார்.
- ✘ பாடசாலையின் மூன்று நுழைவாயில் கதவுகள் பொருத்தப்பட்டு முன் தோற்றத்தைக் கவின்நிலைப்படுத்தினார்.
- ✘ நூற்றாண்டு விழாவினை முன்னிட்டு பாடசாலை மண்டபங்கள் யாவற்றையும் வர்ணத்தால் மெருகூட்டினார்.

- ✘ நூற்றாண்டு விழாவினை முன்னிட்டு வழங்கிய மேலங்கியில் (T.Shirt) வறிய மாணவர்களுக்கான செலவைத் தான் ஏற்றுக்கொண்டார்.
- ✘ பால் வழங்கல் திட்டத்தினை முதன்முறையில் வடமாகாண உயர்கல்வி அதிகாரிகள் மூலம் ஆரம்பித்து வைத்தார்.
- ✘ மட்டுப்படுத்தப்பட்ட மதிய உணவுத் திட்டத்தினை முழுமாணவர்களுக்கும் வழங்கவேண்டியுள்ளதால் மேலதிகச் செலவினைப் பொறுப்பேற்றுக் கொண்டார்.
- ✘ மாணவர்களின் வரவை அதிகரிப்பதற்காக விடுகைப் பத்திரத் (Leave card) திட்டத்தினை நடைமுறைப்படுத்தி வெற்றிகண்டார்.
- ✘ தளபாடங்கள் அனைத்தையும் ஒழுங்கமைத்து மறுசீர் செய்தார்.
- ✘ அனைத்து நிகழ்வுகளிற்குமான சிறந்த பாடசாலையாக எமது பாடசாலையைக் களம் அமைத்தார்.
- ✘ பாடசாலை சிற்றூழியருக்கு நிரந்தர நியமனம் பெற்றுக் கொடுத்தார்.
- ✘ வறிய மாணவன் ஒருவன் கல்வி தொடர தலா 15000 ரூபா மாதந்தோறும் வங்கியில் வைப்பிலிகிறார்.
- ✘ கணனி உதவியாளர்கள் இருவருக்கான ஊக்குவிப்புப் பணத்தினை மாதம் தலா 10000 ரூபாவீதம் ஒரு வருடம் வழங்கினார்.
- ✘ 100 வறிய மாணவர்களை பாடசாலையில் இனங்கண்டு அவர்களுக்கு வர்த்தக வங்கியில் சேமிப்புக் கணக்கினை ஆரம்பித்து வைத்தார்.
- ✘ சனி, ஞாயிறு தினங்களில் பாடசாலையின் பாதுகாப்புக்கருதி ஊழியர் ஒருவரை நியமித்து அவருக்கான வேதனத்தையும் தானே பொறுப்பேற்றார்.



அதிபரின் வாழ்வும் பணியும் ஒரே பார்வையில்

முழுப்பெயர் : முத்துத்தம்பி மகேந்திரன்
மனைவி : சாரதாம்பிகை மகேந்திரன்
பிள்ளைகள் : தனுஜா மகேந்திரன் (வைத்தியத்துறை MBBS)
அபிநயா மகேந்திரன்
(சிற்றிலங்கா ரெலிக் கொம், தலைமை அலுவலகம், கொழும்பு)
பிறப்பிடம் : வேலணை மேற்கு, வேலணை.
தற்போதைய முகவரி: இல. 139, இராசாவின் தோட்டம் வீதி, யாழ்ப்பாணம்.

கல்வி கற்ற பாடசாலைகள்

1 - 5 யா/ வேலணை மேற்கு நடராசா வித்தியாலயம்
6 - 7 யா/ வேலணை மத்திய கல்லூரி
8 - A/L யா/ சென். ஜோன்ஸ் கல்லூரி

சேவை விபரம்

ஆசிரியர் பணி

மு/பாலிநகர் மகா வித்தியாலயம் (01.05.1978 - 31.12.1979)
மு/புதுக்குடியிருப்பு மத்திய கல்லூரி (01.01.1980 - 31.12.1981)
பலாலி ஆசிரியர் பயிற்சி கலாசாலை (01.01.1982 - 31.12.1983)
யா/புங்குடுதீவு கமலாம்பிகை வித்தியாலயம் (01.01.1984 - 31.05.1993)

அதிபர் பணி

யா/புங்குடுதீவு கமலாம்பிகை வித்தியாலயம் (01.06.1993 - 31.10.1995)
வ/C.C.T.M பாடசாலை (01.11.1995 - 31.12.1996) (தற்காலிக இணைப்பு)
வ/சிறி இராமபுரம் மகா வித்தி. (01.01.1997 - 30.09.1998) (தற்காலிக இணைப்பு)
யா/கொழும்புத்துறை துரையப்பா மகா வி. (01.10.1998 - 22.06.2010)
யா/வைத்தீஸ்வராக் கல்லூரி (22.06.2010 - இன்றுவரை)

பதவி உயர்வுகள்: ஆசிரியர் நியமனம் - 31.05.1978
அதிபர் தரம் 2 - 01.06.1993
அதிபர் தரம் 2I - 01.06.1998
அதிபர் தரம் I - 01.06.2008

சமூகப் பணி:

தீவக லயன்ஸ் கழகம் - தீவக, வலய, மாவட்ட லயன்ஸ் கழகத் தலைவர்
முடிப்பிள்ளையார் ஆலயம் - பரிபாலன சபை பொருளாளர்
அகில இலங்கை சமாதான நீதவான்

198444



நெஞ்சிருக்கும் வரை எம் நன்றிகள்

எங்கள் மணிவிழா நாயகன் உயர்திரு. முத்துத்தம்பி மகேந்திரன் அவர்களின் சேவைகளுக்கு மதிப்பளித்து மென்மேலும் அவரின் பணிகள் சிறப்புற அமைய அவரது அறுபதாவது அகவையிலே மணிவிழா நிகழ்வுகளை நடாத்து வற்கும், அவரின் அர்த்தம் நிறைந்த வாழ்க்கைத் தடங்களைப் பதிவு செய்யும் “மகேந்திர ஜோதி” மணிவிழா சிறப்புமலரை வெளியிடுவதற்காக முன்னின்று உழைத்த அனைவருக்கும் எமது மனம் நிறைந்த நன்றிகள்.

அத்துடன் மணிவிழா மலரை வெளியிடுவதற்கான ஆசிச் செய்திகளை வழங்கிய மதகுருமார், அரச அதிகாரிகள், கல்வியாளர்கள், சமூகப் பெருந்தகைகள், ஆசிரியர்கள், மாணவர்கள் அனைவருக்கும் இப்பொன்னான வேளையிலே எம் நன்றிகள் உரித்தாகட்டும்.


மேலும் மணிவிழா மலரில் வெளிவந்துள்ள மணிவிழா நாயகன் பற்றிய ஆக்கங்களையும், பல்துறை சார்ந்த ஆக்கங்களையும் வழங்கிய பேராசிரியர்கள், கல்வி அதிகாரிகள், கல்வியியலாளர்கள், நலன்விரும்பிகள் அனைவருக்கும் இச்சந்தர்ப்பதில் நன்றி கூறுவதில் பெருமையடைகின்றோம்.

மேலும் இம்மலரினை மிகக்குறுகிய காலத்தில் மிகச்சிறந்த முறையில் அச்சிட்டுதலிய அன்ரா பிறிண்டேர்ஸ் ஸ்தாபனத்தாருக்கும் உளங்கனிந்த நன்றிகள்.

மணிவிழா நிகழ்வுகளைச் சிறப்பாக முன்னெடுப்பதற்கும் மலர் வெளியீட்டுக்கும் மனமுவந்து ஒத்துழைப்பு வழங்கிய அனைவருக்கும் நன்றி கூறுவதில் பேருவகையடைகின்றோம்.

மேலும் மணிவிழா நிகழ்வுகள் நடந்தேறுவதற்கு ஆக்கமும் ஊக்கமுமளித்து இறுதிவரை எம்முடன் இணைந்து செயலாற்றிய அனைத்து உள்ளங்களிற்கும் எமது உளமார்ந்த நன்றிகளைத் தெரிவித்துக் கொள்கின்றோம்.

மணிவிழா மலர்க் குழுவினர்
யா/வைத்தீஸ்வராக் கல்லூரி,
யாழ்ப்பாணம்.





UNIVERSITY OF JAFENA

UNIVERSITY OF JAFENA
 LIBRARY
 JAFENA




199444





ARCHIVES



ARCHIVES

University of Jaffna
198444

Library



